

**ധനകാര്യം**

മുഖ്യമന്ത്രി (ശ്രീ. പിണറായി വിജയൻ): സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ 1,90,78,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഞാൻ പ്രമേയത്തെ പിൻതാങ്ങുന്നു.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, ചരക്കു സേവനനികുതിയും, കാർഷികദായ നികുതിയും, വില്പനനികുതിയും എന്ന V-ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഞാൻ പ്രമേയത്തെ പിൻതാങ്ങുന്നു.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ജില്ലാഭരണവും പലവകയും എന്ന XI-ാം നമ്പർ ധനാഭ്യർത്ഥനയുടെ പേരിൽ

1,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഞാൻ പ്രമേയത്തെ പിൻതാങ്ങുന്നു.

പൊതു വിദ്യാഭ്യാസ വകുപ്പുമന്ത്രി (പ്രൊഫ. സി. രവീന്ദ്രനാഥ്): സർ, വിദ്യാഭ്യാസം, കായിക വിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ 28,08,25,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഞാൻ പ്രമേയത്തെ പിൻതാങ്ങുന്നു.

ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രിയുടെ പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, വൈദ്യസഹായരംഗവും പൊതുജനാരോഗ്യവും എന്ന XVIII-ാം നമ്പർ ധനാഭ്യർത്ഥനയുടെ പേരിൽ 6,99,05,000 രൂപയുടെയും സാമൂഹ്യസുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ

പേരിൽ 67,56,000 രൂപയുടെയും ഉപധനാഭ്യർത്ഥനകൾ അനുവദിക്കണമെന്ന പ്രമേയം ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രിക്കുവേണ്ടി ഞാൻ അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഞാൻ പ്രമേയത്തെ പിൻതാങ്ങുന്നു.

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ, ശുദ്ധജലവിതരണവും ശുചീകരണവും എന്ന XX-ാം നമ്പർ ധനാഭ്യർത്ഥനയുടെ പേരിൽ 5,000 രൂപയുടെയും ജലസേചനം എന്ന XXXVIII-ാം നമ്പർ ധനാഭ്യർത്ഥനയുടെ പേരിൽ 1,000 രൂപയുടെയും ഉപധനാഭ്യർത്ഥനകൾ അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഞാൻ പ്രമേയത്തെ പിൻതാങ്ങുന്നു.

തദ്ദേശസ്വയംഭരണ വകുപ്പുമന്ത്രി (ശ്രീ. എ. സി. മൊയ്തീൻ): സർ, നഗരവികസനം എന്ന XXII-ാം നമ്പർ ധനാഭ്യർത്ഥനയുടെ പേരിൽ 50,00,02,000 രൂപയുടെയും പഞ്ചായത്ത് എന്ന XXXV-ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെയും ഗ്രാമവികസനം എന്ന

XXXVI-ാം നമ്പർ ധനാഭ്യർത്ഥനയുടെ പേരിൽ 72,63,000 രൂപയുടെയും ഉപധനാഭ്യർത്ഥനകൾ അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഞാൻ പ്രമേയത്തെ പിൻതാങ്ങുന്നു.

തൊഴിലും എക്സൈസും വകുപ്പുമന്ത്രി (ശ്രീ. റ്റി. പി. രാമകൃഷ്ണൻ): സർ, തൊഴിലും തൊഴിലാളിക്ഷേമവും പ്രവാസി ക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ 25,08,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഞാൻ പ്രമേയത്തെ പിൻതാങ്ങുന്നു.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഞാൻ പ്രമേയത്തെ പിൻതാങ്ങുന്നു.

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ.കടകംപള്ളി സുരേന്ദ്രൻ): സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ 9,89,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഞാൻ പ്രമേയത്തെ പിൻതാങ്ങുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ 4,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ഞാൻ പ്രമേയത്തെ പിൻതാങ്ങുന്നു.

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു): സർ, മൃഗസംരക്ഷണം എന്ന XXXI-ാം നമ്പർ ധനാഭ്യർത്ഥനയുടെ പേരിൽ 1,000 രൂപയുടെയും വനം എന്ന XXXIV-ാം നമ്പർ ധനാഭ്യർത്ഥനയുടെ

പേരിൽ 5,56,66,000 രൂപയുടെയും ഉപധനാഭ്യർത്ഥനകൾ

അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഞാൻ പ്രമേയത്തെ പിൻതാങ്ങുന്നു.

മത്സ്യബന്ധനവും ഹാർബർ എഞ്ചിനീയറിംഗും കശുവണ്ടി വ്യവസായവും വകുപ്പുമന്ത്രി (ശ്രീമതി ജെ. മേഴ്സി കുട്ടി അമ്മ): സർ, മത്സ്യബന്ധനം എന്ന XXXIII-ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഞാൻ പ്രമേയത്തെ പിൻതാങ്ങുന്നു.

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ 5,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഞാൻ പ്രമേയത്തെ പിൻതാങ്ങുന്നു.

ഗതാഗത വകുപ്പുമന്ത്രിക്കുവേണ്ടി ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ, ഗതാഗതം എന്ന XLI-ാം നമ്പർ ധനാഭ്യർത്ഥനയുടെ പേരിൽ 358,60,00,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഗതാഗത വകുപ്പുമന്ത്രിക്കുവേണ്ടി ഞാൻ അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഞാൻ പ്രമേയത്തെ പിൻതാങ്ങുന്നു.

ശ്രീമതി പി. അയിഷാ പോറ്റി: സർ, ഞാൻ ഈ ഉപധനാഭ്യർത്ഥനകളെ പൂർണ്ണമായും പിന്തുണയ്ക്കുകയാണ്. കേരളം ഇന്ത്യയ്ക്കും ലോകത്തിനും മാതൃകയായിട്ടുള്ള നിരവധിയായ പദ്ധതികൾ നടപ്പാക്കിക്കൊണ്ടാണ് കഴിഞ്ഞ മൂന്ന് വർഷക്കാലമായി പൊയ്ക്കൊണ്ടിരിക്കുന്നത്. ഒരു താരതമ്യം നോക്കിക്കഴിഞ്ഞാൽ 2015-2016-ലെ ബഡ്ജറ്റ് ചെലവ് 87,032 കോടി രൂപയായിരുന്നെങ്കിൽ 2019-2020-ൽ അത് 1,41,980 കോടി രൂപയായി ഉയർന്നു. പ്രകടനപത്രികയിൽ പറഞ്ഞിരിക്കുന്ന വാഗ്ദാനങ്ങൾ ഓരോന്നോരോന്നായി നടപ്പാക്കിക്കൊണ്ടാണ് ഈ സർക്കാർ മുന്നോട്ടുപോകുന്നതാണ് ഇതിനു കാരണം. ഒരു വിഭാഗത്തെയും മാറ്റിവയ്ക്കാതെ സർവ്വതലസ്തർശിയായി എല്ലാമേഖലകളെയും ടച്ച് ചെയ്തുകൊണ്ടുള്ള വികസന

പ്രവർത്തനങ്ങളും ക്ഷേമ പ്രവർത്തനങ്ങളും നടപ്പാക്കിക്കൊണ്ടാണ് പോകുന്നത്. സാമൂഹിക സുരക്ഷാ മേഖലയിലെ ചെലവ് 2015-2016-ൽ 35,000 കോടി രൂപ എന്നുള്ളത് 2019-2020 ആകുമ്പോഴേയ്ക്കും 68,728 കോടി രൂപയായി ഉയർന്നു. ഓരോ മേഖലയിലെയും കാര്യങ്ങൾ ഇതുപോലെതന്നെയാണ്. കാർഷിക മേഖലയിലെ ചെലവ് 2015-2016-ൽ 4388 കോടി രൂപയായിരുന്നെങ്കിൽ 2019-2020 ആകുമ്പോഴേയ്ക്കും 7332 കോടി രൂപയായി അത് ഉയർന്നിരിക്കുന്നു. ആരോഗ്യ മേഖലയിലെ ചെലവ് 5500 കോടി രൂപയിൽ നിന്നും 15,525 കോടി രൂപയായി വർദ്ധിച്ചിട്ടുണ്ട്. ഓരോ പദ്ധതികളും കൂടുതൽ മെച്ചപ്പെട്ട നിലയിൽ നടപ്പാക്കുന്നതിന്റെ ഭാഗമായാണ് ഈ വർദ്ധനവ് ഉണ്ടായത്. വിദ്യാഭ്യാസ മേഖലയിൽ 2015-2016 ചെലവ് 14100 കോടി രൂപയായിരുന്നെങ്കിൽ 2019-2020 കാലയളവിൽ അത് 21,089 കോടി രൂപയായി ഉയർന്നിരിക്കുകയാണ്. സാമൂഹ്യ സുരക്ഷാ പെൻഷനുകൾക്കായി അഞ്ചുകൊല്ലം കൊണ്ട് യു.ഡി.എഫ്. ഗവൺമെന്റ് ചെലവഴിച്ചത് 9270.10 കോടി രൂപയായിരുന്നെങ്കിൽ ഈ മൂന്ന് വർഷം കൊണ്ട് ചെലവഴിച്ചത് 17,510 കോടി രൂപയാണ്. പെൻഷൻ ഗുണഭോക്താക്കളുടെ എണ്ണം 35,83,886-ൽ നിന്നും 2019-2020 ആകുമ്പോഴേയ്ക്കും 45,45,358 ആയി ഉയർന്നു. ഇങ്ങനെ ഓരോതരത്തിലും



നിശ്ചയമായും നാടിന്റെ താല്പര്യം സംരക്ഷിക്കുന്ന പ്രവൃത്തിയാണ് ധനകാര്യ വകുപ്പും സർക്കാരും മറ്റെല്ലാ വകുപ്പുകളും കൂടിച്ചേർന്ന് ചെയ്തുകൊണ്ടിരിക്കുന്നത്. കേരളം ഇന്ത്യയ്ക്കും ലോകത്തിനുംതന്നെ മാതൃകയായിട്ടുള്ള ഏറ്റവും നല്ല നടപടികളാണ് സ്വീകരിച്ചുകൊണ്ടിരിക്കുന്നതെന്ന് അതുകൊണ്ടാണ് ഞാൻ പറഞ്ഞത്. കഴിഞ്ഞ തവണ ഞങ്ങൾ അപ്പറത്തിരിക്കുമ്പോൾ അന്നത്തെ ബഹുമാനപ്പെട്ട മന്ത്രി ആര്യാടൻ മുഹമ്മദ് കെ.എസ്.ആർ.ടി.സി.-യെ സംബന്ധിച്ച് ഇപ്പറത്തിരുന്ന് പറഞ്ഞത് എനിക്ക് ഇപ്പോഴും ഓർമ്മയുണ്ട്. കത്തു പാളയെടുത്ത് നഷ്ടപ്പെടുത്തിയിടാനായി എന്തെല്ലാം നടപടികളാണുണ്ടായത്. അവഗണനയുടെ ചൂണ്ടിക്കാണിക്കലായി, 'ഇങ്ങനെ പോയാൽ ഇത് താനേ നിൽക്കും ' എന്നാണ് ശ്രീ. ആര്യാടൻ മുഹമ്മദ് പറഞ്ഞത്. അവരുടെയെല്ലാം ഭാഗത്തുനിന്നുള്ള അവഗണനയെക്കുറിച്ച് ' ഇത് താനേ നിൽക്കും ' എന്നുപറയേണ്ടിവന്ന, അങ്ങനെ പടുകഴിയിലായിപ്പോയ ആ സ്ഥാപനത്തെ ഉയർത്തിക്കൊണ്ടുവരാൻ എന്തെല്ലാം നടപടികളാണ് സ്വീകരിച്ചിട്ടുള്ളത്! ഈ സാമ്പത്തിക വർഷം തന്നെ കെ.എസ്.ആർ.ടി.സി.-ക്ക് നൽകിയത് 1000 കോടി രൂപയാണ്. നമ്മുടെ തൊട്ടപ്പുറത്തുള്ള തമിഴ്നാട് അനുഭവിക്കുന്ന പ്രയാസം നാം കാണുന്നുണ്ട്. അവിടെ കുടിവെള്ളത്തിനായി ജനങ്ങൾ

കുടങ്ങളും നിരത്തിക്കൊണ്ട് മണിക്കൂറുകളോളം കൃ നീൽക്കുകയാണ്. കേരളത്തിന് ആ അവസ്ഥയുണ്ടാകാതിരിക്കാനായി സർക്കാർ വന്നപ്പോൾതന്നെ നല്ല രീതിയിലുള്ള നടപടികൾ സ്വീകരിച്ചു. ഹരിതകേരളം മിഷനിലൂടെ ജലസംരക്ഷണ പ്രവർത്തനങ്ങൾ നടപ്പാക്കിക്കൊണ്ട് ജലസ്രോതസ്സുകളെ സമ്പുഷ്ടീകരിച്ച് rejuvenate ചെയ്തു. ജലസ്രോതസ്സുകളുടെ സൈഡുകൾ മുഴുവൻ കൃഷി വ്യാപിപ്പിച്ചു. ഹരിത കേരളം മിഷൻ മുഖേന സർക്കാർ പണം ചെലവഴിച്ച് കൃഷിയും ജലസംരക്ഷണവും മെച്ചപ്പെടുത്തുകയും ആ മേഖലയെ പുഷ്ടിപ്പെടുത്താനുള്ള നടപടികൾ സ്വീകരിക്കുകയും ചെയ്യുന്നത് നമുക്ക് കാണാൻ കഴിയും. ഗവൺമെന്റ് മാത്രമല്ല, ഭരണപക്ഷം മാത്രമല്ല, അപ്പുറത്തിരിക്കുന്നവർകൂടി ഒറ്റക്കെട്ടായി നിന്നുകൊണ്ട് പ്രവർത്തിക്കേണ്ട ഒരു സാഹചര്യമാണ് അവിടെയൊക്കെ നാം കാണുന്നത്. തമിഴ്നാടിന്റെ അവസ്ഥയിലേയ്ക്ക് കേരളത്തെ കൊണ്ടെത്തിക്കാതിരിക്കാനുള്ള വലിയ പ്രവർത്തനങ്ങൾ നടക്കുകയാണ്. കാർഷിക മേഖലയിൽ എന്തെല്ലാം മെച്ചങ്ങളാണ് ഉണ്ടാക്കിയിട്ടുള്ളത്. കഴിഞ്ഞ ദിവസം ഒരു ചോദ്യത്തിൽ എന്റെ മണ്ഡലത്തിലുള്ള ഒരു കാര്യം പറഞ്ഞു, ദീർഘനാളായി, 35 വർഷങ്ങൾക്കുമേൽ വരമ്പുകൾ ഏതാണെന്നുപോലും അറിയാതെ കിടന്നിരുന്ന, ഉടമസ്ഥർക്കുപോലും

വേണ്ടാതെ കളഞ്ഞിരുന്ന വയലുകൾ ഇന്ന് ഒന്നുവന്നുകാണേണ്ടതാണ്.  
 പാണ്ടി വയലും അതിനോടുചേർന്ന വയലുകളും തോട്ടം  
 സംരക്ഷിച്ചിരിക്കുകയാണ്. അവിടെ ഒരു വേസ്റ്റ് കൊണ്ടിട്ടാൽ നാട്ടുകാർ  
 പ്രതികരിക്കുന്ന സ്ഥിതിയായി. കർഷകർ നമ്മോടൊപ്പം വന്നുതുടങ്ങി. എല്ലാം  
 ശരിയാക്കാമെന്ന് പറഞ്ഞുകൊണ്ട് അധികാരത്തിൽ വന്ന ഈ ഗവൺമെന്റ്  
 ഒന്നും ചെയ്തില്ലായെന്ന് ഇന്ന് രാവിലെ ഒരു ചോദ്യത്തിനിടയ്ക്ക് ശ്രീ. പി. ടി.  
 തോമസ് പറയുകയുണ്ടായി. രണ്ടുപേരുടെ ആത്മഹത്യയ്ക്ക് സാക്ഷ്യം വഹിക്കാൻ  
 മാത്രമാണ് കഴിഞ്ഞതെന്ന് അദ്ദേഹം പറഞ്ഞു. എങ്ങനെയാണ് ഇങ്ങനെ  
 പറയാൻ കഴിയുക; നിങ്ങൾ ഇതൊന്നും കാണുന്നില്ലേ? ഇതൊക്കെ ചില  
 സാഹചര്യത്തിന്റേതാണ്, ഒറ്റപ്പെട്ട സംഭവങ്ങളുണ്ടാകുന്നുണ്ട്, ചട്ടങ്ങൾ  
 ലംഘിച്ചുകൊണ്ട് ഓരോന്ന് ചെയ്യുന്നുണ്ട്. ആത്മഹത്യകളെല്ലാം  
 ദൗർഭാഗ്യകരമാണ്. ഞാനാരെയും കുറ്റം പറയുന്നില്ല.  
 തദ്ദേശസ്വയംഭരണവകുപ്പിനെ ഗവൺമെന്റിന്റെ എല്ലാ പദ്ധതികളും  
 താഴേത്തട്ടിലേയ്ക്ക് എത്തിക്കുന്ന ഏറ്റവും വലിയ സംവിധാനമാണ്. ഏറ്റവും  
 നന്നായി തുക ചെലവഴിക്കുന്നതും പ്രസ്തുത വകുപ്പാണ്. ദൗർഭാഗ്യകരമായ  
 ഒറ്റപ്പെട്ട സംഭവങ്ങൾ ഉണ്ടാകുന്നുണ്ടെന്നുള്ളത് ശരിയാണ്. എന്നാൽ ഇത്തരം

പ്രശ്നങ്ങളിൽ, അതായത് ചട്ടമനുസരിച്ചാണോ കെട്ടിടം കെട്ടുന്നത് എന്നുള്ളത് കൂടുതൽ ജാഗ്രതയോടെ തദ്ദേശസ്വയംഭരണ സ്ഥാപനങ്ങൾ പരിശോധിക്കണം. അത് ചെയ്യാതെ വരുമ്പോളുണ്ടാകുന്ന പ്രശ്നങ്ങളാണ് ഇത്തരത്തിൽ ഉണ്ടാകുന്നതെന്നാണ് ഞാൻ മനസ്സിലാക്കുന്നത്. ചിലപ്പോൾ പാർക്കിംഗ് ഏരിയയ്ക്കുള്ള സ്ഥലം കാണിച്ച് സാങ്ഷനും വാങ്ങി കഴിഞ്ഞതിനുശേഷം ആ പാർക്കിംഗ് ഏരിയയുടെ സ്ഥലത്ത് ഹോട്ടലുകൾ നടത്തുന്നത് കണ്ടിട്ടുണ്ട്. ഇത്തരത്തിലുള്ള ചട്ടലംഘനങ്ങൾ ഉണ്ടായാൽ ഈ നാട് എവിടെയെത്തിച്ചേരും; ഒരിക്കലും ദൗർഭാഗ്യകരമായ സംഭവങ്ങൾ ഉണ്ടാകാൻ പാടില്ല. അതുണ്ടാകാതിരിക്കാൻ ചെയ്യുന്നവർ കൂടി ഓർക്കണം. നിയമങ്ങളും ചട്ടങ്ങളും പാലിക്കപ്പെടേണ്ടതല്ലേ; അത് വേണ്ടെന്നുവെച്ച് പോകേണ്ടതല്ലല്ലോ; അങ്ങനെ നല്ല നിലയിൽ പോകാൻ നമുക്ക് സാധിക്കണം.

ഈ സർക്കാർ വന്നതിനുശേഷം എഞ്ചിനീയർമാരടക്കം 2732 പേരെയാണ് പഞ്ചായത്തുകളിൽ നിയമിച്ചിട്ടുള്ളത്. നഗരസഭകളിൽ 1494 പേരെ നിയമിച്ചു. അങ്ങനെ തദ്ദേശസ്വയംഭരണ സ്ഥാപനങ്ങളെ കൂടുതൽ കാര്യക്ഷമമാക്കാൻ കഴിയുന്ന തരത്തിലാണ് പ്രവർത്തിക്കുന്നത്. ധനസ്ഥിതി വളരെ മോശമായിട്ടും കേന്ദ്രസർക്കാരിന്റെ കടുത്ത നടപടികളായ നോട്ട്

നിരോധനം, ജി.എസ്.ടി., നികുതി പിരിക്കാൻ പറ്റാതാക്കിയത്, നമ്മുടെ അധികാരം 101-ാം ഭേദഗതിയിലൂടെ എടുത്തത് മുതലായ കാര്യങ്ങളൊക്കെ ചെയ്തിട്ടും തദ്ദേശസ്വയംഭരണ സ്ഥാപനങ്ങൾക്ക് 100 ശതമാനത്തിന് അടുത്തുള്ള തുക ചെലവഴിക്കാൻ സാധിച്ചു. 84.74 ശതമാനം തുക ചെലവഴിച്ചു കഴിഞ്ഞു. കൊടുത്തിട്ടുള്ള ബില്ലുകൂടിയാകുമ്പോൾ 93 ശതമാനം തുക എക്സ്പെൻഡിച്ചുറാകും. അടുത്ത തവണ 100 ശതമാനം എക്സ്പെൻഡിച്ചുറം 100 ശതമാനം നികുതി പിരിക്കലും നടപ്പാക്കാനുള്ള ലക്ഷ്യത്തോടുകൂടിയാണ് തദ്ദേശസ്വയംഭരണ വകുപ്പ് മുമ്പോട്ടുപോകുന്നത്. ഈ സർക്കാർ വന്നതിനു ശേഷം 408 ഗ്രാമപഞ്ചായത്തുകൾക്ക് ഐ.എസ്.ഒ. അംഗീകാരം ലഭിച്ചു. അവർക്ക് കൊടുത്ത സഹായം നന്നായി ഉപയോഗിച്ചു. അങ്ങനെയാണ് അവരെ നമ്മൾ ഗൈഡ് ചെയ്യുന്നത്. എന്റെ മണ്ഡലത്തിലെ പഞ്ചായത്തുകൾ ഉൾപ്പെടെ 509 ഗ്രാമപഞ്ചായത്തുകളിൽ 100 ശതമാനം നികുതി പിരിച്ചെടുത്തു. അക്കാര്യത്തിൽ സന്തോഷമുണ്ട്. 203 പഞ്ചായത്തുകളും 46 ബ്ലോക്ക് പഞ്ചായത്തുകളും 16 മുനിസിപ്പാലിറ്റികളും ഒരു ജില്ലാ പഞ്ചായത്തും ഒരു കോർപ്പറേഷനും 100 ശതമാനം പദ്ധതിപണം വിനിയോഗിച്ചു. അത്തരത്തിലുള്ള പ്രവർത്തനങ്ങളുമായി ഓരോ മേഖലയേയും

സംരക്ഷിച്ചുകൊണ്ട് നാടിന്റെ വികസനത്തിനതകന്ന തരത്തിലുള്ള പദ്ധതികൾ നടപ്പാക്കിക്കൊണ്ടിരിക്കുന്നു. റോഡുകളുടെ കാര്യം സംബന്ധിച്ച് ധാരാളം ചർച്ചചെയ്യുകഴിഞ്ഞതിനാൽ ഇനി ദീർഘമായി പോകുന്നില്ല. നല്ല നിലവാരമുള്ള റോഡുകൾ,... പാലാരിവട്ടം പാലം പോലെയൊക്കെ പാടില്ല, തീർച്ചയായും നോട്ടക്കുറവുണ്ടാകാൻ പാടില്ല. എന്നാൽ പാലം പൊളിഞ്ഞു. ആ സമയം ബഹുമാനപ്പെട്ട മന്ത്രിയും അദ്ദേഹത്തിന്റെ ഓഫീസിലെ ഉദ്യോഗസ്ഥരും ദിവസേനയെന്നവണ്ണം വരികയും കറക്ടായി കാര്യങ്ങൾ ചെയ്യുന്നുണ്ടോയെന്ന് സൂപ്പർവിഷൻ നടത്തുകയും ചെയ്തിരുന്നു. അത്തരത്തിലൊക്കെയുള്ള ധാരാളം ഉത്തരവാദിത്തം നമുക്കൊക്കെയാണ്. ആ രീതിയിൽ പോകണം. അല്ലാതെ ചെറിയ ചെറിയ സംഭവങ്ങളോ ഒറ്റപ്പെട്ട വീഴ്ചകളോ ഏതെങ്കിലും ഭാഗത്ത് ഉണ്ടാകുമ്പോൾ അത് സർക്കാരിനെതിരെ പ്രയോഗിക്കുകയും സർക്കാർ ചെയ്യുന്ന നല്ലകാര്യങ്ങളെ മറച്ചുപിടിച്ചുകൊണ്ട് പ്രചരണം നടത്തുന്ന രീതിയിൽനിന്നും ദയവുചെയ്ത് എല്ലാവരും പിൻമാറണമെന്നുള്ളതാണ് എനിക്ക് പറയാനുള്ളത്.

ജനങ്ങളുമായി ഏറ്റവും ബന്ധപ്പെട്ട കാര്യമാണ് വിദ്യാഭ്യാസം; കുട്ടികൾക്ക് വിദ്യാഭ്യാസം കൊടുക്കുകയെന്നത് അങ്ങേയറ്റം പ്രതിബദ്ധതയുള്ള

കാര്യമാണ്. സൂക്ഷ്മങ്ങളിൽ ഭൗതിക സാഹചര്യങ്ങളുണ്ടാക്കിക്കൊടുത്ത് കുട്ടികൾക്ക് ഏറ്റവും നല്ല വിദ്യാഭ്യാസം കൊടുക്കുന്നതിനുള്ള ശ്രമമാണ് സമഗ്ര വിദ്യാഭ്യാസ സംരക്ഷണയജ്ഞത്തിലൂടെ ഈ സർക്കാർ നിർവ്വഹിച്ചു കൊണ്ടിരിക്കുന്നത്. അതുകൊണ്ടാണ് വളരെയധികം കുട്ടികൾ സൂക്ഷ്മങ്ങളിലേക്ക് വന്നത്. നമ്മുടെ നാട്ടിലെ ജനങ്ങൾക്ക് കുട്ടികളെ പഠിപ്പിക്കുന്നതിന് വേണ്ടിവരുന്ന വൻതോതിലുള്ള ചെലവ് കുറഞ്ഞുകിട്ടി, ജനങ്ങൾക്ക് ആശ്വാസമായി.

വിലക്കയറ്റം തടഞ്ഞുനിർത്താൻ സിവിൽ സപ്ലൈസ് വകുപ്പും സഹകരണവകുപ്പും എന്തുമാത്രം കാര്യങ്ങളാണ് ചെയ്യുന്നത്; അത് കാണാതിരിക്കാൻ കഴിയുമോ; വിലക്കയറ്റം പിടിച്ചു നിർത്തുന്നതിന് 13 ഇന സാധനങ്ങൾ ഇപ്പോഴും വില കുറച്ചുകൊടുക്കുകയാണ്. ഹോം അപ്ലയൻസ് സാധനങ്ങൾവരെ വിലകുറച്ച് ജനങ്ങൾക്ക് ലഭ്യമാക്കാനുള്ള നടപടിയുമായി നമ്മുടെ സർക്കാർ മുന്നോട്ടുവന്നു. 1100 ലധികം രൂപ വിലയുള്ള തറ തുടയ്ക്കുന്ന സാധനം 40 ശതമാനത്തിലധികം വിലകുറച്ച് 610 രൂപയ്ക്ക് ഞാൻ വാങ്ങിയതുകൊണ്ട് എനിക്കതു കൃത്യമായി പറയാൻ കഴിയും. എന്റെ മണ്ഡലത്തിൽ ഹോം അപ്ലയൻസിന്റെ കട ഉദ്ഘാടനം ചെയ്തദിവസം ഞാൻപോയി വാങ്ങി. വൻതോതിലുള്ള ലാഭമില്ലാതെ കമ്പനിക്കാരിൽ നിന്ന്

നേരിട്ട് ഹോം അപ്പയൻസ് സാധനങ്ങൾ വാങ്ങി വില്പന നടത്തുന്നതിലൂടെ ജനങ്ങൾക്ക് ഉപകാരമല്ലേ ചെയ്യുന്നത്; ജീവിക്കാനുള്ള പണച്ചെലവ് വളരെ കുറച്ച് ജനങ്ങളെ ആശ്വസിപ്പിക്കുന്ന നടപടിയല്ലേ അവിടെ വന്നിട്ടുള്ളത്?

ദൂരിസം മേഖലയായാലും പരമ്പരാഗത വ്യവസായ മേഖലയായാലും കശുവണ്ടി മേഖലയായാലും, ഇവയെക്കുറിച്ചൊക്കെ ഇവിടെ എന്തെല്ലാം വാഗ്ദാനങ്ങളുണ്ടായി. ഫാക്ടറികൾ തുറക്കാൻ ചെറുകിട വ്യവസായികളെ സഹായിക്കാൻ ഗവൺമെന്റിനും വകുപ്പുമന്ത്രിക്കും മുഖ്യമന്ത്രിക്കും ധനകാര്യമന്ത്രിക്കും സാധ്യമായ എല്ലാ ഇടപെടലും നടത്തിയില്ലേ; ഈ സർക്കാർ ഒന്നാകെ ഇടപെടൽ നടത്തിയില്ലേ; എത്ര ഫാക്ടറികൾ തുറന്നു; സർക്കാർ മേഖലയിലുള്ള കാപെക്സും കോർപ്പറേഷനും തുറന്ന് നന്നായി പ്രവർത്തിക്കുകയല്ലേ; പക്ഷെ ഒറ്റപ്പെട്ട ചിലത് അടഞ്ഞുകിടക്കുകയാണ്. നമുക്കവരെ ബലംപ്രയോഗിച്ച് എഴുന്നേൽപ്പിക്കാൻ പറ്റുമോ; ഒരു വർഷത്തെ പലിശവരെ വഹിച്ച് സാധ്യമായ ഇടപെടലുകൾ നടത്തിക്കൊണ്ട് നടപടികൾ സ്വീകരിക്കാമെന്ന് പറഞ്ഞു. കൈത്തറി വ്യവസായം എത്രമാത്രം മെച്ചപ്പെട്ടു; ജനപ്രതിനിധി എന്നനിലയിൽ ഞാനും അതിന്റെ ഒരു ഗുണഭോക്താവാണ്. എന്റെ മണ്ഡലത്തിൽ വെളിയം പഞ്ചായത്തിലും മറ്റുമുണ്ടായിരുന്ന അടച്ചുപൂട്ടി



ചിലന്തിവലപിടിച്ച് കിടന്നിരുന്ന നൂൽനൂൽപ്പ് കേന്ദ്രങ്ങളൊക്കെ തുറന്നു  
 എന്നുമാത്രമല്ല അവിടെനിന്ന് അതിമനോഹരമായ സാരിയും  
 യൂണിഫോമുകളൊക്കെ തയ്യിച്ചുകൊടുക്കുന്നതിന് ഇപ്പോൾ സമയം  
 തികയാത്തതുപോലെയുള്ള അവസ്ഥയുമാണ്. അതാണ് അവിടെ കാണാൻ  
 കഴിയുന്ന കാര്യങ്ങൾ. അതുപോലെതന്നെയാണ് ജോലികൊടുക്കുന്ന  
 കാര്യത്തിലും, പഠനം കഴിഞ്ഞാൽ എല്ലാവരും ആഗ്രഹിക്കുന്നത് ഒരു ജോലി  
 കിട്ടുക എന്നുള്ളതാണ്. ഈ സർക്കാർ അധികാരത്തിൽ വന്നശേഷം  
 ബഹുമാനപ്പെട്ട മുഖ്യമന്ത്രിയുൾപ്പെടെ മന്ത്രിമാരെല്ലാം വിദേശ  
 രാജ്യങ്ങളിലുംമറ്റും പോയി നല്ല നിലയിൽ ഇടപെട്ട് നമ്മുടെ നാട്ടിലെ  
 ജനങ്ങൾക്ക് കിട്ടാൻ സാധ്യമായവ വാങ്ങി എടുക്കാനുള്ള നടപടികളാണ്  
 സ്വീകരിച്ചത്. തൊഴിൽ കിട്ടുന്നതിനുവേണ്ടി സ്കിൽ പാർക്കുകൾ സജ്ജമാക്കി,  
 സിംഗപ്പൂർ ബേസ്ഡ് കമ്പനിയുമായി ഈ ഗവൺമെന്റ് ഉണ്ടാക്കിയ  
 എഗ്രിമെന്റിന്റെ അടിസ്ഥാനത്തിൽ കുളക്കടയുള്ള സ്ഥാപനത്തിൽ നല്ല  
 കോഴ്സുകളാണ് നടപ്പാക്കുന്നത്. നോർക്ക റൂട്ട്സ് വഴി നിയമപരവും ധാർമ്മികവും  
 സുരക്ഷിതവും സുതാര്യവുമായി ജോലിക്ക് പോകാൻ സർക്കാർ  
 സൗകര്യമുണ്ടാക്കിക്കൊടുക്കുന്നുണ്ട്. ഗാർഹിക തൊഴിലാളികൾക്കുപോലും

അടുക്കള ജോലിക്കുവരെ സുരക്ഷിതമായി പോകാൻ സാധിക്കുന്നുണ്ട്. അങ്ങനെയുള്ള കാര്യങ്ങളൊക്കെ ചെയ്തുപോകുമ്പോഴാണ് സുപ്രീംകോടതി വിധിവന്നതും അതിനുമുമ്പ് പ്രളയംവന്നതും. പ്രളയം വന്നുകഴിഞ്ഞപ്പോൾ അതിനെക്കുറിച്ചും അതിജീവിക്കാൻ സമാനതകളില്ലാത്ത നടപടികൾ സ്വീകരിച്ചപ്പോൾ,.. ബഹുമാനപ്പെട്ട പ്രതിപക്ഷനേതാവ് കഴിഞ്ഞ ദിവസം പറയുന്നത് കേട്ടു, അത് നാട്ടിലുള്ള ജനങ്ങൾക്ക് കൊടുത്ത അപ്ലോസ് ആണെന്ന്, പ്രളയത്തിൽ രക്ഷിച്ചത്. ഒരു സർക്കാർ ഇച്ഛാശക്തിയോടെ, സർവ്വസന്നാഹവുമായി സഹായിക്കാതെ ജനങ്ങൾമാത്രം വിചാരിച്ചാൽ ഇത്രയൊക്കെ ചെയ്യാൻ കഴിയുമോ; എങ്ങിനെയാണ് മനുസാക്ഷിയില്ലാതെ സംസാരിക്കാൻ കഴിയുന്നത്; കണ്ണ് തുറന്നുകാണണം, കണ്ണുണ്ടായാൽ പോരാ കാണണം, കാതുണ്ടായാൽ പോരാ കേൾക്കണം എന്നുപറയുന്നതുപോലെ ഇതൊക്കെ കണ്ടു മനസ്സിലാക്കി വേണം സംസാരിക്കേണ്ടത്. എല്ലാം തകർന്നു, അപ്പോഴും നമ്മുടെ നാട്ടിലുള്ള എല്ലാവരെയും ചേർത്തുകൊണ്ട് സാധ്യമായ ഇടപെടലൊക്കെ നടത്തി.

പ്രളയത്തിൽ നമ്മളെ സഹായിച്ചവരുടെ കൂട്ടത്തിൽ വ്യവസായികളും വ്യാപാരികളുമൊക്കെയുണ്ട്. അവരുടെ ചെറിയൊരു പ്രശ്നംകൂടി

ഉന്നയിക്കാനുണ്ട്. നിലവിലെ ആംനെസ്റ്റി സ്കീം അനുസരിച്ച് അസെസ്സ്മെന്റിന്റെ 100 ശതമാനമെന്നാണ്. ഉദ്യോഗസ്ഥർ ഒരു ലക്ഷം രൂപ അസെസ്സ് ചെയ്യുകൊടുത്താൽ അവർ ആ തുക മുഴുവൻ അടയ്ക്കണം. എത്ര രൂപയാണോ അസെസ്സ് ചെയ്യുകൊടുക്കുന്നത് അത്രയും തുക അടയ്ക്കണം. അവരുടെ ഒരു നിവേദനത്തിന്റെകാര്യം കൂടി ബഹുമാനപ്പെട്ട ധനകാര്യവകുപ്പുമന്ത്രിയുടെ ശ്രദ്ധയിൽപ്പെടുത്തുകയാണ്. ആംനെസ്റ്റി സ്കീമിൽ 20 ശതമാനം മുതൽ 30 ശതമാനംവരെ കൺസഷൻ കൊടുത്ത് തിരിച്ചടയ്ക്കാൻ സഹായിക്കണമെന്ന് അവർ പറയുന്നു. അക്കാര്യത്തിൽ എന്താണ് ചെയ്യാൻ കഴിയുക എന്നുള്ളത് ആലോചിച്ച് അവരെ സഹായിക്കണമെന്നുള്ളതാണ്. ജി.എസ്.ടി. നിലവിൽ വന്ന 1-07-2017-ന് മുമ്പ് 30-06-2019 വരെയുള്ള കേസുകളിൽ വ്യാപാരികൾക്കുകൂടി സഹായകരമായ ആംനെസ്റ്റി സ്കീം പ്രഖ്യാപിക്കണമെന്നതാണ് അവരുടെ റിക്വസ്റ്റ്. അവരെ സഹായിക്കാൻ പറ്റുന്നത് ചെയ്യണമെന്നാണ് അഭ്യർത്ഥിക്കുന്നത്. ജി.എസ്.ടി.-യുടെ ഒരു ശതമാനം പ്രളയ സെസ്സ് ഈടാക്കിയാൽ മതിയെന്ന് ജി.എസ്.ടി. കൗൺസിൽ പറഞ്ഞുവെന്നാണ് പറയുന്നത്. പക്ഷെ ഉത്തരവ് വന്നപ്പോൾ ജി.എസ്.ടി.-യുടെ ഒരു ശതമാനം എന്നതല്ലാതെ ടോട്ടൽ ബില്ലിന്റെ ഒരു ശതമാനമെന്നാണ്

വന്നിട്ടുള്ളത്. എന്താണ് അതിൽ വന്നിട്ടുള്ള പ്രശ്നമെന്ന് പരിശോധിച്ച് അവരെ സഹായിക്കണമെന്നുകൂടി ഞാൻ അഭ്യർത്ഥിക്കുന്നു. സ്ത്രീകൾക്കായിട്ടുള്ള വകുപ്പുകളും വളരെ ഭംഗിയായി പോകുന്നുണ്ട്. തൊഴിൽ കൊടുക്കാനും സുരക്ഷിതത്വത്തിനും ഒറ്റപ്പെട്ടുപോകുന്ന ആൾക്കാർക്ക് ഒറ്റരാത്രി തങ്ങാൻവേണ്ടിയും 12 വയസ്സിനതാഴെയുള്ള കുട്ടികളടക്കം,... ഓരോ വകുപ്പുകൾ വഴിയും സമാനതകളില്ലാത്ത പ്രവർത്തനങ്ങളാണ് നടത്തുന്നത്. പട്ടികജാതി/പട്ടികവർഗ്ഗ വികസനവകുപ്പുവഴി ഗ്രാമങ്ങളുണ്ടാക്കി, എല്ലാവിട്ടിലേയ്ക്കുമുള്ള വഴി, വെള്ളം ഇതെല്ലാം സ്വയംപര്യാപ്തമാക്കി മാറ്റുകയും പഠനത്തിനും ഐ.എ.എസ്-ന് പ്രിപ്പെയർ ചെയ്യാനുമുള്ള സൗകര്യം ഇങ്ങനെ എല്ലാ മേഖലകളേയും നന്നായികൊണ്ടുപോകുന്ന ഈ സർക്കാരിന്റെ ഓരോ വകുപ്പുകളുടെയും ഉപധനാഭ്യർത്ഥനകളെ പിന്തുണയ്ക്കാതിരിക്കാൻ കഴിയില്ല. അതുകൊണ്ട് ഏറ്റവും സന്തോഷത്തോടെ പിന്തുണച്ചുകൊണ്ട് എന്റെ വാക്കുകൾ നിർത്തുന്നു.

ശ്രീമതി ഇ. എസ്. ബിജിമോൾ: സർ, ഈ ഉപധനാഭ്യർത്ഥനകളെ

അനുകൂലിക്കുന്നു. നമ്മുടെ രാജ്യത്തിന്റെ ആളോഹരി വരുമാനം ഏറ്റവും കുറവ് രേഖപ്പെടുത്തിയ ഒരു വർഷമാണ് 2018-19, അത് ഏതാണ്ട് 6.98

ശതമാനമാണ്. രാജ്യത്തിന്റെ സമ്പദ്‌വ്യവസ്ഥയെ സംബന്ധിച്ചിടത്തോളം, അത് വേണ്ടവണ്ണം മനസ്സിലാക്കാതെയും ഇന്ത്യൻ ഇക്കണോമിക്കിന് താങ്ങാനാവുന്നതിനേക്കാൾ അപ്പുറം അതിന്റെ ചലനം മനസ്സിലാക്കാതെയും നടത്തിയ വിനാശകരമായ ഒരുപാട് ഇടപെടലുകളും പരിഷ്കാരങ്ങളും രാജ്യത്ത് കടുത്ത സാമ്പത്തിക മാന്ദ്യത്തിന് ഇടയായിട്ടുണ്ട്. ലോകത്താകമാനം കമ്പോള വ്യവസ്ഥയിൽ കാതലായ മാറ്റങ്ങൾ ഉണ്ടാവുകയും നമ്മുടെ രാജ്യവും അതിന്റെ ഭാഗമാകുകയും ചെയ്യുമ്പോൾ, രാജ്യത്ത് മാത്രമല്ല, ഈ കൊച്ച് കേരളത്തിലും ആഗോള കമ്പോള ചലനങ്ങൾ ഉണ്ടാകുമെന്നുള്ള കാര്യത്തിൽ തർക്കമില്ല. ലോകത്തെ ഏത് സമ്പദ്‌വ്യവസ്ഥയെയും നിയന്ത്രിക്കുന്നത് ഏതാണ് ഏകീകൃത ഘടകങ്ങൾ തന്നെയാണ്. അതിൽ ഏറ്റവും പ്രധാനമാണ് സ്വകാര്യ നിക്ഷേപം. സ്വകാര്യ നിക്ഷേപത്തിന് ഉതകുന്ന ഒരു അന്തരീക്ഷം കേരളത്തിൽ ഇല്ല എന്നുള്ളതായിരുന്നു കേരളവുമായി ബന്ധപ്പെട്ട് ഇതുവരെയുണ്ടായിരുന്ന ശക്തമായ പ്രചാരണങ്ങൾ. അതിനെ അതിജീവിക്കാൻവേണ്ടി, ഒരു നിക്ഷേപ സൗഹൃദ സംസ്ഥാനമാക്കുന്നതിനുവേണ്ടി വലിയ ഇടപെടലുകളാണ് ഈ ഗവൺമെന്റ് നടത്തിയത്. അതിന്റെ ഭാഗമെന്ന നിലയിൽ ബില്ലുകൾ, പ്രത്യേകിച്ച് തൊഴിലാളികളുമായി ബന്ധപ്പെട്ട ബില്ലുകൾപോലും ഭേദഗതി

ചെയ്യുന്നതിന് ഈ ഗവൺമെന്റ് നടപടി സ്വീകരിച്ചു. അതുമായി ബന്ധപ്പെട്ട് നിരവധി നിയമങ്ങൾ ഭേദഗതി ചെയ്യപ്പെട്ട ഒരു കാലഘട്ടമാണിത്. ഇവിടെ രാഷ്ട്രീയ സംവാദങ്ങൾ വേണ്ട എന്ന് പറയുന്നു. രാഷ്ട്രീയ സംവാദങ്ങൾ നമുക്ക് ആവശ്യമാണ്. പക്ഷേ, അത് ആരോഗ്യകരമായ രൂപത്തിൽ പോകുന്നില്ലെങ്കിൽ അത് ഉണ്ടാക്കുന്ന ഭവിഷ്യത്തുകൾ വളരെ ഗുരുതരമായിരിക്കും. കഴിഞ്ഞ ദിവസം നിയമസഭയിൽ നടത്തിയ അടിയന്തരപ്രമേയ ചർച്ചയുടെ ഭാഗമായി ബഹുമാനപ്പെട്ട മുഖ്യമന്ത്രി മറുപടി പറഞ്ഞപ്പോൾ, ഈ വിഷയത്തിൽ ഗവൺമെന്റ് സ്വീകരിക്കുന്നത് ഒരു തുറന്ന സമീപനമാണ്. ലോക കേരളസഭയിൽ നിന്ന് രാജിവച്ച പ്രതിപക്ഷത്തിന്റെ നടപടി പിൻവലിക്കണമെന്ന് അദ്ദേഹം നിരവധി തവണ ആവർത്തിച്ച് ആവശ്യപ്പെട്ടു. ഇതിൽ ഒരു തുറന്ന സമീപനമാണ് ഉണ്ടാകേണ്ടത്. ബഹുമാനപ്പെട്ട മുഖ്യമന്ത്രിയെ സംബന്ധിച്ചിടത്തോളം ലോക കേരള സഭയുടെ പ്രവർത്തനങ്ങളെ അത്രമാത്രം വിശ്വസിക്കാനാണിത് കാരണമെന്ന്. അത് നന്നായി കൊണ്ടുപോകുന്നതിനുവേണ്ടി അദ്ദേഹം നടത്തുന്ന ഇടപെടലുകൾ വളരെ വലുതാണ്. അതുകൊണ്ടുതന്നെയാണ് രാജിവച്ച പ്രതിപക്ഷത്തോട് ഈ കാര്യങ്ങളിൽ സഹകരണം ഉണ്ടാകണം, രാജി പിൻവലിക്കണം എന്ന്

അദ്ദേഹം ആവർത്തിച്ച് ആവശ്യപ്പെടുന്നത്. പ്രവാസിയാല സാജന്റെ മരണം കേരളത്തെ സംബന്ധിച്ചിടത്തോളം നൊമ്പരമാണെന്ന കാര്യത്തിൽ സംശയമില്ല. തെറ്റുപറ്റിയിട്ടുണ്ടെങ്കിൽ അത് തിരുത്തുക തന്നെ വേണം. അത് ചൂണ്ടിക്കാണിക്കേണ്ടത് പ്രതിപക്ഷത്തിന്റെ കടമയാണെന്ന കാര്യത്തിൽ തർക്കമില്ല. അത് തിരുത്തിപ്പോകുന്നതിനുള്ള ഒരു വിശാലമായ മനസ്സാണ് യഥാർത്ഥത്തിൽ ഗവൺമെന്റിനെ സംബന്ധിച്ചിടത്തോളമുള്ളത്. പ്രതിപക്ഷം ചൂണ്ടിക്കാണിക്കുന്നതിനുമുമ്പ് തന്നെ പല വിഷയങ്ങളിലും നടപടി സ്വീകരിക്കുകയും സ്വീകരിച്ച നടപടി സഭയിൽ റിപ്പോർട്ട് ചെയ്യുകയും ചെയ്യുന്നതാണ് ഇപ്പോൾ സ്വീകരിച്ചുവരുന്ന രീതി. പോലീസ് മർദ്ദനത്തിൽ മരിച്ച രാജ്കുമാറിന്റെ വീട് കഴിഞ്ഞ ശനിയാഴ്ച പ്രതിപക്ഷ നേതാവ് സന്ദർശിച്ചു. സംഭവം നടന്നത് നെടുങ്കണ്ടം പോലീസ് സ്റ്റേഷനിലാണെങ്കിലും രാജ്കുമാർ എന്റെ മണ്ഡലമായ പീരുമേടിലെ കോലാഹലമേട് എന്നുപറയുന്ന സ്ഥലത്താണ് താമസിച്ചിരുന്നത്. രാജ്കുമാറിന്റെ കസ്റ്റഡി മരണം ഒരിക്കലും സംഭവിക്കാൻ പാടില്ലാത്തതായിരുന്നു. അതുമായി ബന്ധപ്പെട്ട് ഈ ഗവൺമെന്റിന്റെ നിലപാട് എന്താണെന്ന് മുഖ്യമന്ത്രി ഇന്ന് സഭയിൽ വ്യക്തമാക്കിയിട്ടുണ്ട്. ഇതിനുമുമ്പ് തന്നെ അദ്ദേഹം ഈ കാര്യങ്ങളിൽ നിലപാട്

വ്യക്തമാക്കിയിട്ടുള്ളതാണ്. അതിൽ ഉൾപ്പെട്ടിട്ടുള്ള പോലീസുകാരെ സസ്പെന്റ് ചെയ്യുകയും ജാഗ്രത കാണിക്കാതിരുന്ന ആളുകളെ സ്ഥലംമാറ്റുകയും ചെയ്തു. ക്രൈംബ്രാഞ്ച് അന്വേഷണം ഏറ്റെടുത്തു, ഗൗരവതരമായി അതിന്റെ അന്വേഷണം നടന്നുവരുന്നു. അദ്ദേഹത്തിന്റെ ഭാര്യ വിവിധ സ്റ്റേഷനുകളിൽ കൊടുത്തിട്ടുള്ള കേസുകളെ സംബന്ധിച്ചുകൂടി ഗവൺമെന്റ് പരിശോധിക്കണമെന്ന ഒരു അഭ്യർത്ഥനയാണുള്ളത്. അതോടൊപ്പംതന്നെ, അദ്ദേഹത്തിന്റെ കുടുംബത്തെ സംബന്ധിച്ച് പറയുകയാണെങ്കിൽ, വളരെ നിർഭയനരായ ഒരു തോട്ടം തൊഴിലാളി കുടുംബമാണത്. ജീവിക്കാൻ കഴിയുന്ന ഒരു സാഹചര്യവും നിലവിലില്ല എന്നുള്ളതുകൊണ്ട് ആ കുടുംബത്തെ സഹായിക്കുന്നതിന് ഗവൺമെന്റിന്റെ ഒരു ഇടപെടൽ ഉണ്ടാകണമെന്ന് ഈ അവസരത്തിൽ അഭ്യർത്ഥിക്കുകയാണ്. അന്ധമായ രാഷ്ട്രീയത്തിൽപ്പെട്ട് വിഷയങ്ങളെ ശരിയായി വിലയിരുത്താൻ നമുക്ക് കഴിയാതെ പോകുന്നുണ്ടോ എന്നൊരു സന്ദേഹമുണ്ട്. കേരളത്തിന്റെ തലയ്ക്കുകളിൽ ഒരു വാട്ടർ ബോംബ് പോലെ നിൽക്കുന്നതാണ് നമ്മൾ നിരവധി തവണ സഭയിൽ ചർച്ച ചെയ്തിട്ടുള്ള മുല്ലപ്പെരിയാർ വിഷയം. ഇതിനെ ഒരു വാട്ടർ ബോംബ് എന്നുതന്നെ നമുക്ക് വിളിക്കാൻ പറ്റും. ഒരു സത്യാഗ്രഹ സമരത്തിലോ മനുഷ്യചങ്ങലയിലോ



അതല്ലെങ്കിൽ നിയമസഭയിൽ ഐക്യകണ്ഠ്യന പാസ്സാക്കുന്ന ഒരു പ്രമേയം കൊണ്ടോ മുല്ലപ്പെരിയാർ വിഷയത്തിന് പരിഹാരമുണ്ടാക്കാൻ കഴിയില്ലെന്ന് നമുക്കറിയാം. അനുഭവങ്ങളിൽ നിന്ന് നമ്മൾ പാഠം പഠിക്കുന്നില്ല എന്നുപറഞ്ഞാൽ പിന്നെ എന്നാണ് നമുക്ക് തിരുത്താൻ കഴിയുക? ഓരോ അനുഭവങ്ങളും നമ്മളെ സംബന്ധിച്ചിടത്തോളം പുതിയ പാഠങ്ങൾ നൽകണമെന്ന അഭിപ്രായമാണുള്ളത്. മുല്ലപ്പെരിയാർ വിഷയത്തിൽ തമിഴ്നാട് ഗവൺമെന്റിന് കോടതിയിൽ നിന്ന് കിട്ടിയ ഉത്തരവിന്റെ അടിസ്ഥാനത്തിലാണ് 142 അടി വരെ അവർ വെള്ളം സംഭരിക്കുന്ന ഒരു നിലപാടിലേയ്ക്ക് പോയത്. എന്നാൽ ഈ പ്രളയകാലത്തും 142 അടി വരെ വെള്ളം എത്തുന്നതിനുവേണ്ടി കാത്തിരിക്കുകയും നിരവധി തവണ ജില്ലാ കളക്ടറുടെയും ചീഫ് സെക്രട്ടറിയുടെയും അഭ്യർത്ഥന ഉണ്ടായിട്ടും സമയബന്ധിതമായി വെള്ളം തുറന്നുവിടാനുള്ള നടപടി അവർ സ്വീകരിക്കാതിരിക്കുകയും ചെയ്തതുകൊണ്ട് ഉണ്ടായ ദുരന്തമെന്ന് പറയുന്നത് ചെറിയ രൂപത്തിലല്ല. 142 അടിയിൽ എത്തുകയും അതിവൃഷ്ടി തുടരുകയും ചെയ്തപ്പോൾ മൂന്ന് ഷട്ടറുകളിലൂടെ അരയടി വീതം വെള്ളം തുറന്നുവിടാൻ അവർ ശ്രമിച്ചു. പക്ഷേ, ആ വെള്ളം 142 അടിയിൽ നിന്നും 145 അടിയിലേയ്ക്ക്

എത്തിയപ്പോൾ ഇലക്ട്രോണിക് വാട്ടർ ലെവൽ റീഡർ മെഷീൻ അവർ ഓഫാക്കി. പതിമൂന്ന് ഷട്ടറുകളിൽക്കൂടി ഒരുപോലെ വെള്ളം തുറന്നുവിടുന്ന സാഹചര്യമുണ്ടായി. അത് പെരിയാറിലൂടെ ഒഴുകിയെത്തി. പെരിയാർ തീരദേശവാസികളെ ഒരു കാഷ്ചാലിറ്റിയിൽ നിന്ന് രക്ഷപ്പെടുത്തി സുരക്ഷിതമായി ക്യാമ്പുകളിലേയ്ക്ക് മാറ്റുന്നതിന് ഇടപെടലുകൾ നടത്തി. എന്നാൽ, ഇതൊന്നും ലോകം അറിഞ്ഞില്ല.

ശ്രീ. പി. സി. ജോർജ്: സർ, ഇവിടെ വളരെ പ്രധാനപ്പെട്ട ഉപധനാഭ്യർത്ഥന ചർച്ച നടക്കുകയാണ്. ഭരണകക്ഷിയിൽ മന്ത്രിയുൾപ്പെടെ പതിനാല് എം.എൽ.എ.-മാർ മാത്രമാണുള്ളത്. ആകെ ഒരു മന്ത്രിയുള്ളത് പകുതി വിദ്യാഭ്യാസത്തിന്റെ ചുമതലയുള്ള ആളാണ്, ഹയർ എഡ്യൂക്കേഷനും ജനറൽ എഡ്യൂക്കേഷനും അതിലില്ല. വിദ്യാഭ്യാസത്തിന്റെ പകുതിയുള്ള ഒരു മന്ത്രിയാണ് സഭയിലുള്ളത്. ഒരു മര്യാദ വേണ്ടേ സർ? മന്ത്രിമാർ ഈ സഭയോട് ഇത്രയും അവഗണന കാണിക്കാമോ?

മി. ഡെപ്യൂട്ടി സ്പീക്കർ: യെസ്.....യെസ്.....

ശ്രീ. പി. സി. ജോർജ്: സർ, അങ്ങ് റൂളിംഗ് നൽകണം. ആ ഗ്യാലറിയിലോട്ട് ഒന്ന് നോക്കൂ സർ. അവിടെ ആരുണ്ട്? ഇതൊരു

നിയമസഭയല്ലേ? ഇതൊരു നിയമസഭയാണെന്ന് അംഗീകരിക്കാനുള്ള മാന്യത കാണിക്കേണ്ട? എന്തൊരു അപമാനകരമാണ് ഇത്?

മി. ഡെപ്യൂട്ടി സ്പീക്കർ: യെസ്.....യെസ്.....ശ്രദ്ധയിൽപ്പെടുത്താം.

പ്ലീസ്.....

ശ്രീമതി ഇ. എസ്. ബിജിമോൾ: സർ, ബഹുമാനപ്പെട്ട അംഗം പറഞ്ഞതിൽ ഒരു തിരുത്തുണ്ട്. ഡോ. കെ. ടി. ജലീൽ സബ്ജക്റ്റിൽ ഡോക്ടറേറ്റുള്ള ആളാണ്. അദ്ദേഹത്തെ പകുതി വിദ്യാഭ്യാസം ഉള്ളയാളാണ് എന്ന് കുറച്ച് പറയരുത്, അത് മോശമാണ്. ഡോക്ടറേറ്റുള്ള ആളല്ലേ? അങ്ങനെ ഒരു പകുതി വിദ്യാഭ്യാസമന്ത്രി എന്നൊക്കെ പറയുന്നത് ശരിയായ നടപടിയല്ല. നമ്മളെ സംബന്ധിച്ചിടത്തോളം.....

ഡോ. എം. കെ. മുനീർ: സർ, എല്ലാ ഉദ്യോഗസ്ഥന്മാരും വരാൻ വേണ്ടി ബഹുമാനപ്പെട്ട ചെയർ നിർദ്ദേശം കൊടുക്കണം.

മി. ഡെപ്യൂട്ടി സ്പീക്കർ: അത് ചെയ്യാം. യെസ്.....യെസ്.....ശ്രീമതി ഇ. എസ്. ബിജിമോൾ.....കാണുന്നുണ്ട്, വേണ്ട നിർദ്ദേശം കൊടുക്കാം. പ്ലീസ്.....

ശ്രീമതി ഇ. എസ്. ബിജിമോൾ: സർ, ഞാൻ തുടരട്ടെ?

മി. ഡെപ്യൂട്ടി സ്പീക്കർ: യെസ്.....ശ്രീമതി ഇ. എസ്. ബിജിമോൾ.....

(ബഹളം).....ഊളിങ്ങൊക്കെ നിലവിലുള്ളതാണ്. നിർദ്ദേശം കൊടുക്കാം.

ശ്രീമതി ഇ. എസ്. ബിജിമോൾ: സർ, വലിയ കാഷ്വാലിറ്റി ഒഴിവാക്കുന്നതിനുവേണ്ടി അന്ന്.....(ബഹളം).....ഇതെന്താ ശ്രീ. പി. സി. ജോർജ്ജ്, ഇത് അത്രയും പ്രധാനപ്പെട്ട വിഷയമാണ്. സഭ കേൾക്കുന്നുണ്ട്. അതിനുള്ള സംവിധാനങ്ങൾ നമ്മുടെ നാട്ടിലില്ലേ? .....(ബഹളം).....

മി. ഡെപ്യൂട്ടി സ്പീക്കർ: യെസ്.....പ്ലീസ്.....സമയം പോകുന്നു. ശ്രീമതി ഇ. എസ്. ബിജിമോൾ, പ്ലീസ്.....

ശ്രീമതി ഇ. എസ്. ബിജിമോൾ: സർ, നിങ്ങൾ കേട്ടാൽ മതി. പ്രതിപക്ഷം ഇല്ലാതെ പ്രസംഗിക്കുമ്പോഴാണ് നമുക്ക് സങ്കടം വരുന്നത്. ഈ വലിയ കാഷ്വാലിറ്റിയിൽ നിന്ന് ആളുകളെ രക്ഷപ്പെടുത്തുന്നതിനുവേണ്ടി പരിശ്രമങ്ങൾ നടത്തി. രണ്ട് ഡെവെർഷൻ സ്കീമുകളാണ് പീരുമേട്ടിൽ നിന്ന് ഇടുക്കിയിലേയ്ക്ക് വെള്ളമെത്തിക്കുന്നത്. വാഗമൺ ഡെവെർഷൻ സ്കീമും മറ്റൊന്ന് പീരുമേട് ഡെവെർഷൻ സ്കീമുമാണ്. പീരുമേട് ഡെവെർഷൻ സ്കീമിൽ വെള്ളം ഓവർഫ്ലോ ചെയ്തതുമൂലമുണ്ടായ അപകടങ്ങളെ ഒരിക്കലും ചെറിയ രൂപത്തിൽ കാണാൻ കഴിയില്ല. ഇരുപത്തിയേഴ് പാലങ്ങളും നിരവധി റോഡുകളും ഒഴുകിപ്പോയി. ഈ ദുരന്തത്തെ നമുക്കൊരിക്കലും ചെറുതായി

കാണാൻ കഴിയില്ല. ഇടുക്കി പാക്കേജ് പ്രഖ്യാപിച്ചിട്ടുണ്ട്. ഇടുക്കി പാക്കേജ് സമയബന്ധിതമായി നടപ്പിലാക്കുന്നതിനുള്ള ഒരു ഇടപെടലുണ്ടാകണം. കേരളത്തിന്റെ സമ്പദ്ഘടനയിൽ നിർണ്ണായകമായ സംഭാവന ചെയ്യുന്നതാണ് തോട്ടം മേഖല. തോട്ടം മേഖലയിലെ ഭൂമിക്ക് കരമടയ്ക്കാൻ കഴിയുന്നില്ല, ഭൂമിയുമായി ബന്ധപ്പെട്ട ഒട്ടനവധി പ്രശ്നങ്ങളുണ്ട്. ഓക്ഷന്റെ വിഷയം ഇന്ന് രാവിലെ ചൂണ്ടിക്കാണിച്ചതാണ്. അതടക്കമുള്ള വിഷയങ്ങളെ സംബന്ധിച്ച് ഗവൺമെന്റിന്റെ ഗൗരവതരമായിട്ടുള്ള ഇടപെടലുണ്ടാകണം. ഏതാണ്ട് ഒന്നുകാൽ ലക്ഷം ആളുകൾക്ക് ഇതിനോടകം പട്ടയം കൊടുത്തിട്ടുണ്ട്. ലാന്റ് റിഫോംസ് ആക്ട് വരുന്നതിനുമുമ്പ് കരമടച്ചുകൊണ്ടിരുന്ന ഏതാണ്ട് അയ്യായിരത്തിലധികം കുടുംബങ്ങൾക്ക് ഇപ്പോൾ കരമടയ്ക്കാൻ കഴിയാത്ത സാഹചര്യമുണ്ട്. ഇത് എന്റെ മണ്ഡലത്തിലെ മാത്രം പ്രശ്നമല്ല. ഇടുക്കിയിലാകെയും, കേരളത്തിലാകെയും, ലാന്റ് റിഫോംസ് ആക്ട് വരുന്നതിനുമുമ്പ് പ്ലാനേഷൻ ആയിരുന്ന സ്ഥലം വാങ്ങി വീട് വെച്ച് താമസിക്കുന്ന ആളുകൾക്ക് കരമടയ്ക്കാൻ കഴിയാത്ത സാഹചര്യം ഇന്ന് കേരളത്തിലുണ്ട്. രണ്ടാം ഭൂപരിഷ്കരണ നിയമം ആവശ്യമാണെങ്കിൽ അതടക്കമുള്ള കാര്യങ്ങളെ സംബന്ധിച്ച് ഗൗരവതരമായി ഗവൺമെന്റ്

ആലോചിക്കണം എന്നുള്ളതാണ് എനിക്ക് പറയാനുള്ളത്. റിയൽ എസ്റ്റേറ്റ് അടക്കം, നിർമ്മാണ മേഖല അടക്കം ഈ മാനുവൽ നിയമത്തിന്റെ ഭാഗമായി നിശ്ചലമായി നിൽക്കുന്ന സാഹചര്യമുണ്ട്. നിർമ്മാണ മേഖലയ്ക്കാവശ്യമായ മെറ്റീരിയൽസ് കിട്ടാത്ത ഗുരുതരമായ പ്രതിസന്ധി നമ്മുടെ മുൻപിലുണ്ട്. ഈ പ്രശ്നങ്ങൾക്കൊക്കെ പരിഹാരം ഉണ്ടാക്കുക എന്നുപറയുന്നത് നമുക്ക് മാത്രമായി ചെയ്യാൻ കഴിയുന്ന കാര്യമല്ല. സ്വകാര്യ മേഖലയുടെ ഇൻവെസ്റ്റ്മെന്റ് കേരളത്തിലേയ്ക്ക് വരണമെന്ന് പറയുമ്പോഴും നമ്മുടെ രാജ്യത്ത് എത്തിക്കൊണ്ടിരിക്കുന്ന ഇൻവെസ്റ്റ്മെന്റുകളെക്കുറിച്ച് പരിശോധിച്ചാൽ, 2018-19 വർഷമാണ് ഏറ്റവും കുറവ് ഇൻവെസ്റ്റ്മെന്റ് വന്നിട്ടുള്ളത്. ഏതാണ്ട് 9.5 ലക്ഷം കോടി രൂപയുടെ ഇൻവെസ്റ്റ്മെന്റാണ് ഈ കാലഘട്ടത്തിൽ വന്നിട്ടുള്ളത്. എന്നാൽ മുൻ വർഷങ്ങളിലേത് എടുത്തുനോക്കുമ്പോൾ ശരാശരി 25 ലക്ഷം കോടി രൂപയിലധികം ഇൻവെസ്റ്റ്മെന്റ് നമ്മുടെ രാജ്യത്തേയ്ക്ക് വന്നിരുന്നെങ്കിൽ, സ്വാഭാവികമായി നമ്മുടെ രാജ്യത്താകമാനമുണ്ടായ മാനുവൽ സ്വകാര്യ ഇൻവെസ്റ്റർമാരെ നമ്മുടെ രാജ്യത്തേയ്ക്ക് കൊണ്ടുവരുന്നതിന് വിമുഖത കാട്ടിയിട്ടുണ്ട്. ആ മാനുവൽ കേരളത്തെയും ബാധിച്ചിട്ടുണ്ടെന്ന വിഷയം നമ്മൾ ഗൗരവമായി കാണുകയാണ്. ഇത്തരമൊരു സന്ദർഭത്തിലാണ് ഈ മാനുവൽ

അതിജീവിക്കുന്നതിനുവേണ്ടി കിഫ്ബി പോലെയുള്ള പാക്കേജുകൾ പ്രഖ്യാപിക്കുന്നത്. അതുമായി നമ്മൾ മുന്നോട്ടുപോകുന്നതിനുവേണ്ടിയുള്ള നിരന്തരമായ പരിശ്രമം നടത്തുകയും ചെയ്യുന്നുണ്ട്.

മി. ഡെപ്യൂട്ടി സ്പീക്കർ: യെസ്.....പീസ്.....

ശ്രീമതി ഇ. എസ്. ബിജിമോൾ: സർ, ഞാൻ നിർത്തുകയാണ്.

മലയാളിയെ സംബന്ധിച്ച് മലയാളി എപ്പോഴും പറയുന്നത് വിശ്വപൗരനെന്നുള്ള നിലയിലാണ്. ലോകത്തുണ്ടാകുന്ന മാറ്റങ്ങൾ നമ്മുടെ രാജ്യത്തെ ബാധിക്കുമെന്ന കാര്യത്തിൽ തർക്കമില്ല. അത് കേരളത്തെയും ബാധിക്കും. അത് ഒരിക്കൽക്കൂടി ആവർത്തിക്കുന്നു. ഈ മാനുഷ്യത്തിൽ നിന്ന് രക്ഷപ്പെടുന്നതിനും അതിനെ അതിജീവിക്കുന്നതിനും വേണ്ടിയുള്ള പ്രത്യേക ഷോക്ക് അബ്സോർബർ ഒന്നും കേരളത്തെ സംബന്ധിച്ചിടത്തോളം നമുക്ക് സ്വന്തമായി ഇല്ല. എന്നാൽ, അതിനെ അതിജീവിക്കുന്നതിനുവേണ്ടി ഗവൺമെന്റിന്റെ ഒരു ഇൻവെസ്റ്റ്മെന്റ് എന്നുള്ളതിനെയാണ്....., സ്വകാര്യ നിക്ഷേപം എത്തുന്നില്ല, കയറ്റുമതിയിൽ നമുക്ക് വേണ്ടത്ര പെർഫോം ചെയ്യാൻ കഴിയാതെ പോകുന്ന സാഹചര്യമുണ്ടാകുന്നു, ആഭ്യന്തര ഉപയോഗത്തിൽ വലിയ കുറവുണ്ടാകുന്നു, പെട്രോളിയം ഉൽപ്പന്നങ്ങളുടെ ഉപയോഗത്തിൽപ്പോലും കുറവുണ്ടാകുന്നു. എല്ലാ

വിപണികളും നിർജീവമായിക്കൊണ്ടിരിക്കുന്ന ഈയൊരു സാഹചര്യത്തിൽ നമ്മുടെ സമ്പദ്‌വ്യവസ്ഥയെ ബുസ്റ്റ് ചെയ്ത് നിർത്തുന്നതിനുവേണ്ടി ഗവൺമെന്റ് നടത്തുന്ന ഇടപെടൽ എന്നുള്ള നിലയിലാണ് കിഫ്ബിയുടെ പ്രവർത്തനങ്ങളെ നമ്മൾ കാണുന്നത്. കിഫ്ബിയുടെ പ്രവർത്തനങ്ങളോട് ഒരു തുറന്ന സമീപനമുണ്ടാകണം. കുറ്റങ്ങളും പോരായ്മകളും ചൂണ്ടിക്കാണിക്കുന്നതോടൊപ്പം തന്നെ പിന്നിൽ നിന്ന് ചവിട്ടാതിരിക്കുന്നതിനുള്ള ഒരു മനോഭാവം ഉണ്ടാകണം. എങ്കിൽ മാത്രമേ നമുക്ക് ഈ കടുത്ത വെല്ലുവിളിയിൽ വീണുപോകാതെ പിടിച്ചുനിൽക്കാൻ കഴിയുകയുള്ളൂ എന്ന് സൂചിപ്പിച്ചുകൊണ്ട് ഈ ഉപധനാഭ്യർത്ഥനകളെ പിന്താങ്ങുന്നു.

ശ്രീ. പാറക്കൽ അബ്ദുല്ല: സർ, ഈ പ്രസംഗം ഇപ്പോൾ ഇവിടെയൊരു പ്രഹസനം മാത്രമാണ്. കാരണം ഉപധനാഭ്യർത്ഥന ചർച്ച നടക്കുമ്പോൾ ഒരു മന്ത്രി പോലും ഇവിടെയില്ല. ഉദ്യോഗസ്ഥന്മാർ ഗ്യാലറിയിലില്ല.

മി. ഡെപ്യൂട്ടി സ്പീക്കർ: അത് പറഞ്ഞുകഴിഞ്ഞല്ലോ.

ശ്രീ. പാറക്കൽ അബ്ദുല്ല: സർ, പറഞ്ഞ് കഴിഞ്ഞെങ്കിലും ഇവർ



ഇവിടെയുള്ള ആളുകളല്ലേ? അവർ ഇത് പരിഗണിക്കുന്നില്ലെന്നാണ് ഇതിൽ നിന്നും മനസ്സിലാക്കാൻ സാധിക്കുന്നത്. ഈ ഉപധനാഭ്യർത്ഥനകളെ ഞാൻ എതിർക്കുകയാണ്. 1957 ജൂണിൽ 7-ന്, 24 പേജുള്ള കേരളത്തിന്റെ പ്രഥമ ബഡ്ജറ്റ് അവതരിപ്പിച്ച അന്നത്തെ ധനകാര്യ വകുപ്പുമന്ത്രി അച്യുതമേനോൻ കടബാധ്യതയെക്കുറിച്ച് ഒന്നുതന്നെ ആ ബഡ്ജറ്റിൽ അന്ന് പറഞ്ഞിരുന്നില്ല. അതായത് അന്ന് കേരളത്തിന് കടം ഇല്ലായിരുന്നു, മിച്ച ബഡ്ജറ്റായിരുന്നു. ഒന്നര കോടിയായിരുന്നു അന്നത്തെ കേരളത്തിന്റെ ജനസംഖ്യ. എന്നിട്ടും ബഡ്ജറ്റിന്റെ രണ്ടാം ഖണ്ഡിക അദ്ദേഹം തുടങ്ങുന്നത് 'കേരളത്തിന്റെ കൂടിയ ജനസംഖ്യയും സാമ്പത്തിക പ്രയാസങ്ങളും എല്ലാവർക്കും അറിയുന്നതാണല്ലോ' എന്ന് പറഞ്ഞുകൊണ്ടാണ്. ആറ് പതിറ്റാണ്ടുകൾ പിന്നിടുമ്പോൾ സംസ്ഥാനത്തെ കാര്യങ്ങൾ ആകെ മാറിമറിഞ്ഞിരിക്കുകയാണ്. രണ്ട് ലക്ഷത്തിൽപ്പരം കോടി രൂപയാണ് സംസ്ഥാനത്തിന്റെ പൊതുകടം. ഇതനുസരിച്ച് ആളോഹരി കടം 47116.87 രൂപയാണ്. ജനസംഖ്യയാകട്ടെ,

മൂന്നര കോടിയിൽ എത്തിനിൽക്കുന്നു. മാത്രവുമല്ല, ഇന്ന് രാജ്യത്ത് ഏറ്റവും കൂടുതൽ ധനപ്രതിസന്ധി നേരിടുന്ന മൂന്ന് സംസ്ഥാനങ്ങളിൽ ഒന്നാണ് കേരളം.

രണ്ടാമത്തേത് ഞാൻ പറയേണ്ടതില്ലല്ലോ? എല്ലാവർക്കും ഉറപ്പിച്ചാൽ മനസ്സിലാകും. അത് പശ്ചിമ ബംഗാളാണ്. മൂന്നാമത്തേത് പഞ്ചാബും. റവന്യൂ

വരുമാനവും ചെലവും തമ്മിലുള്ള അന്തരമാണ് റവന്യൂ കമ്മി എന്ന് നമുക്കറിയാം.

അതുപോലെ മൊത്തം ചെലവ് മൊത്തം വരുമാനത്തേക്കാൾ കൂടുമ്പോൾ

ഉണ്ടാകുന്നതാണ് ധനകമ്മി. കാര്യങ്ങൾ ഇങ്ങനെയൊക്കെയൊന്നെങ്കിലും

സംസ്ഥാനത്തിന്റെ കാര്യത്തിലുണ്ടാകുന്ന സാമ്പത്തിക പ്രതിസന്ധിക്ക് ധൂർത്തും

ദുർവിനിയോഗവുമാണ് പ്രധാന കാരണങ്ങളെന്ന് ഇന്നിവിടെ ചർച്ച ചെയ്യുന്ന

സപ്ലിമെന്ററി ഡിമാന്റ്സ് ഫോർ ഗ്രാന്റ്സ് പരിശോധിച്ചാൽ ആർക്കും

കാണാനാകും. ഉദാഹരണമായി 658.05 കോടി രൂപയുടെ 1-ാം

ഉപധനാഭ്യർത്ഥനയിൽ ഒന്നരകോടിയോളം രൂപ വിവിധ ഉദ്യോഗസ്ഥ

മേധാവികൾക്ക് കാറുകൾ വാങ്ങുന്നതിനാണ് നീക്കിവെച്ചിരിക്കുന്നത്.

സാധാരണക്കാരായ ആളുകൾക്ക് ജീവൻരക്ഷാ മരുന്നുകളും ശസ്ത്രക്രിയാ

ഉപകരണങ്ങളും വാങ്ങാൻപോലും ഈ നാട്ടിൽ പണമില്ല. മരന്ന് കമ്പനികൾ സർക്കാർ മെഡിക്കൽ കോളേജുകൾക്ക് മരന്ന് വിതരണം നിർത്തിവെച്ച സാഹചര്യം ഇവിടെയുണ്ടായി. ഈ സാഹചര്യത്തിലാണ് സ്കോഡ ഒക്ടോവിയയും അതുപോലെ ഇന്നോവയും പോലെയുള്ള 20-ഉം 25 -ഉം ലക്ഷം രൂപ വിലവരുന്ന കാറുകൾ ഉദ്യോഗസ്ഥന്മാർ വാങ്ങിക്കൂട്ടുന്നത്. ഒരു മിനിബസ്സിലും ഈ പറഞ്ഞ കാറുകൾക്കുമൊക്കെ ഒരേ സ്ഥലമാണ് നമ്മുടെ തിരക്കേറിയ റോഡുകളിൽ വേണ്ടത്. മിനി ബസ്സിൽ ചുരുങ്ങിയത് 25-ഓളം യാത്രക്കാർ യാത്ര ചെയ്യുമ്പോൾ സർക്കാർ കാനിൽ യാത്ര ചെയ്യുന്നത് ഒരു ഉദ്യോഗസ്ഥൻ മാത്രമാണ്. 'സാറും' 'കാറും' ചേർന്നതാണ് 'സർക്കാർ' എന്നാണ് ആലങ്കാരികമായ പ്രയോഗം. സർ വിളിയും കാർ ഉപയോഗവും ഭരണ സംവിധാനത്തിലെ രണ്ട് പ്രതീകങ്ങളാണ്. എന്നിരുന്നാലും ഇതിനൊക്കെ ഒരു മാറ്റം വരുത്തേണ്ട? കാലം മാറി, കഥ മാറി. ഇതിനൊക്കെ മാറ്റം വരേണ്ട കാലം അതിക്രമിച്ചിരിക്കുന്നു. വില കുറഞ്ഞതും തുടർ പരിപാലന ചെലവ്

കുറഞ്ഞതുമായ അനേകം കാറുകൾ ഇന്ന് വിപണിയിൽ ലഭ്യമാണ്. ലോകമൊട്ടാകെ സ്വീകരിച്ചുകഴിഞ്ഞ കാർ പൂളിംഗ് നമുക്ക് നടപ്പാക്കാനാകുന്നില്ലെങ്കിലും ഇത്തരം വിലകുറഞ്ഞ കാറുകളിലേയ്ക്കെങ്കിലും മാരാൻ നമുക്ക് കഴിയേണ്ടതുണ്ടെന്നാണ് ഇവിടെ സൂചിപ്പിക്കാനുള്ളത്. കാറുകൾ വാങ്ങുന്നവരിൽ ഒരു വകുപ്പ് മേധാവി ഖാദർ കമ്മീഷൻ റിപ്പോർട്ടിന്റെ അടിസ്ഥാനത്തിൽ നിർത്തലാക്കുമെന്ന് ഉറപ്പുള്ള വൊക്കേഷണൽ ഹയർ സെക്കന്ററിയുടെ ഡയറക്ടറാണ് എന്നുള്ളതാണ് വിചിത്രം. വകുപ്പ് ലിക്വിഡേറ്റ് ചെയ്യുകയാണ്. എന്നിട്ട് ആ വകുപ്പിന്റെ മേധാവിക്കാണ് കാർ ആവശ്യപ്പെടുന്നത്. അതമാത്രമല്ല, എന്തെങ്കിലും ജനക്ഷേമപരവും ജനോപകാരപ്രദവുമായ പദ്ധതികൾ തങ്ങൾക്ക് മുന്നിലെത്തിയാൽ സാമ്പത്തിക പ്രതിസന്ധി ചൂണ്ടിക്കാട്ടി അതിനെ ചുവപ്പനാടയിൽ മുക്കിക്കൊല്ലുന്ന ഈ ഉദ്യോഗസ്ഥന്മാർ തന്നെയാണ് യാതൊരു ദയാദാക്ഷണ്യവുമില്ലാതെ അവർക്കായി ഇത്തരം കാറുകൾ വാങ്ങിക്കൂട്ടുന്നത്.

ഡിമാന്റ് നമ്പർ 3-ൽ ഇനം 'സി' ആയി ചേർത്തിട്ടുള്ള ഫുട്ട്നോട്ട് പ്രകാരം

വഖഫ് ട്രൈബ്യൂണലിന്റെ അഡ്മിനിസ്ട്രേറ്റീവ് എക്സ്പെൻസിൽ ഉണ്ടായ അധിക  
 ചെലവിനും പുതിയ തസ്തികകൾക്കായി ഉണ്ടായ അധിക സാമ്പത്തിക  
 ബാധ്യതയ്ക്കുമാണ് അനുമതി തേടിയിരിക്കുന്നത്. വഖഫ് ട്രൈബ്യൂണൽ  
 കോഴിക്കോട് ആരംഭിച്ചത് 2013-ലെ വഖഫ് ആക്ടിന്റെ അടിസ്ഥാനത്തിലാണ്.  
 എന്നാൽ ഇതിനുശേഷം തിരുവനന്തപുരം, കൊല്ലം, കോഴിക്കോട്  
 എന്നിവിടങ്ങളിലായി പ്രവർത്തിച്ചിരുന്ന മൂന്ന് റീജിയണൽ വഖഫ്  
 ട്രൈബ്യൂണലുകൾ സർക്കാർ അടച്ചുപൂട്ടി. ഇത് കാരണം തിരുവനന്തപുരം,  
 കാസർഗോഡ് എന്നീ ജില്ലകളിൽ നിന്നുള്ള മഹല്ല് ഭാരവാഹികളും  
 പ്രായംചെന്ന പള്ളി മുത്തഅല്ലിംമാരുമൊക്കെ കോഴിക്കോട് എത്തിച്ചേരാൻ  
 ഏറെ ബുദ്ധിമുട്ടുകയാണ്. യാത്രാ ചെലവുകളൊക്കെയായി നല്ല തുക വേറെയും  
 ചെലവ് വരുന്നു. ഈ സാഹചര്യത്തിൽ മറ്റ് പല  
 സംസ്ഥാനങ്ങളിലെയുംപോലെ ഓരോ ജില്ലയിലും ക്യാമ്പ് സിറ്റിംഗ് സമ്പ്രദായം  
 ആരംഭിക്കുകയാണെങ്കിൽ ഏറെ സൗകര്യപ്രദമാവും. ഇക്കാര്യം സർക്കാർ  
 പരിഗണിക്കണമെന്നാണ് എനിക്ക് അഭ്യർത്ഥിക്കാനുള്ളത്.

ഡിമാന്റ് നമ്പർ 35-ൽ പിണറായി ഗ്രാമപഞ്ചായത്തിൽ ഒരു കൺവെൻഷൻ സെന്റർ പണിയുന്നതിനായി ഭൂമി ഏറ്റെടുക്കുന്നതായി ടോക്കൺ ഇക വകയിരുത്തണമെന്ന് ആവശ്യപ്പെട്ടിട്ടുണ്ട്. ഇതിന് ആധാരമായ സർക്കാർ ഉത്തരവോ മറ്റ് വിശദാംശങ്ങളോ ഒന്നും തന്നെ ഇതിൽ പറയുന്നില്ല. ഇത് പിണറായി പഞ്ചായത്തിൽ മാത്രമുള്ള ഒരു പദ്ധതിയാണോ? അല്ലെങ്കിൽ എല്ലാ പഞ്ചായത്തുകളിലും നടപ്പാക്കുമോ എന്നൊന്നും ഇതിൽ നിന്നും വ്യക്തമല്ല. ഏതായാലും ആന്തൂരിലെ പാർഥാ കൺവെൻഷൻ സെന്ററിനുമായ ദുർവിധി മുഖ്യമന്ത്രിയുടെ പഞ്ചായത്തിലുള്ള ഈ കൺവെൻഷൻ സെന്ററിന് ഉണ്ടാകില്ലെന്ന് ഞങ്ങൾ പ്രതീക്ഷിക്കുന്നു. പതിറ്റാണ്ടുകളോളം നൈജീരിയയിൽ ജോലി ചെയ്ത് കയ്യിലുള്ള 16 കോടി രൂപ മുടക്കി ആന്തൂർ മുനിസിപ്പാലിറ്റിയിൽ ആഡിറ്റോറിയവും കൺവെൻഷൻ സെന്ററും സ്ഥാപിച്ച സാജൻ പാറയിൽ എന്ന പാവം പ്രവാസിക്ക് കൊലക്കയർ സമ്മാനമായി നൽകിയ സർക്കാരാണിത്. സർക്കാർ പറയുന്നതുപോലെ ഉദ്യോഗസ്ഥന്മാർക്ക് മാത്രമാണോ ഇക്കാര്യത്തിൽ ഉത്തരവാദിത്വം. അങ്ങനെയൊന്നെങ്കിൽ അവിടെ

എന്തിനാണ് ഒരു മുനിസിപ്പാലിറ്റി? എന്തിനാണ് ഒരു ചെയർപേഴ്സൺ? അവിടെ എന്തിനാണ് ഒരു ഭരണസമിതി? സർക്കാർ മറുപടി പറയേണ്ട കാര്യങ്ങളാണിവ. കേവലം ഒന്നോ രണ്ടോ ഉദ്യോഗസ്ഥന്മാരെ മാത്രം സംഭവത്തിന്റെ ഉത്തരവാദികളായി മാറ്റി മറ്റുള്ളവർക്ക് ഇതിൽ നിന്നും ഓടിയൊളിക്കാനാവില്ല. ഇതുമായി ബന്ധപ്പെട്ട മറ്റൊരു സംഭവമാണ് എന്റെ നിയോജകമണ്ഡലമായ കുറ്റ്യാടിയിലെ വടകര താലൂക്കിൽ 20 വർഷക്കാലം ഗൾഫിൽ ജോലി ചെയ്ത പ്രവാസിയാലായ റഫീക്ക് എം., ആലോളത്തിൽ വീട്, പൊന്മേരി പറമ്പിൽ പോസ്റ്റ്, വില്ല്യാപ്പള്ളി. അദ്ദേഹത്തിന്റെ സഹോദരൻ രണ്ട് കാലിനും സ്വാധീനമില്ലാത്ത ഒരു വികലാംഗനാണ്. രണ്ടര വർഷമായി ഒരു ബുള്ളറ്റിന്റെ വർക്ക്ഷോപ്പുമായി ബന്ധപ്പെട്ട് രണ്ട്-രണ്ടര കോടി രൂപ ചെലവഴിച്ചിട്ട് പൊല്യൂഷൻ കൺട്രോൾ ബോർഡിന്റെ എല്ലാ അംഗീകാരവും ലഭ്യമായിട്ടുപോലും ചില ഇടപെടലുകൾ കാരണം അവിടെ ആ പ്രവാസിക്ക് ആ സംവിധാനം തുടരാനോ അവന്റെ പ്രവൃത്തി ഉദ്ഘാടനം ചെയ്യാനോ കഴിയാത്ത

സാഹചര്യമാണുണ്ടായിട്ടുള്ളത്. ഇത് ഒരു സ്ഥലത്ത് മാത്രമല്ല, പല സ്ഥലങ്ങളിലുമുണ്ട്. ആന്തരിക സാജൻ പാറയിൽ ആത്മഹത്യ ചെയ്തപ്പോൾ ഇത് ചർച്ച ചെയ്ത എന്നല്ലാതെ കാര്യക്ഷമമായ ഒരു നടപടിയും എടുത്തില്ല. പതിറ്റാണ്ടുകൾ ഗൾഫിലെ മണലാരണ്യത്തിൽ അധ്വാനിച്ച് കഷ്ടപ്പെട്ട ആളുകൾ എവിടെയെങ്കിലും ഒരു ചെറുകിട വ്യവസായം ചെയ്യുകയാണെങ്കിൽ അതിനെതിരെ ശക്തമായ നിലപാടുമായി വരുന്ന രാഷ്ട്രീയ ഇടപെടലുകൾ.... ഞാൻ ആരേയും കുറ്റം പറയുന്നില്ല. അത് നാട്ടിൽ പരക്കെയുണ്ട്. ഒരു ഒറ്റപ്പെട്ട പഞ്ചായത്തിൽ മാത്രമല്ല, കേരളത്തിലെ മഹാഭൂരിപക്ഷം സ്ഥലങ്ങളിലും പരിശോധിച്ചു നോക്കിയാൽ കാണാൻ സാധിക്കുന്ന ഒരു വസ്തുതയാണിത്. നമ്മൾ ഇപ്പോൾ ലോക കേരള സഭ രൂപീകരിച്ചു. പ്രവാസികൾക്കുവേണ്ടി ഒരുപാട് കാര്യങ്ങൾ നമ്മൾ ചെയ്യാൻ ശ്രമിക്കുന്നുവെന്നൊക്കെ പറഞ്ഞു. വിമാന യാത്രാ കൂലിയുമായി ബന്ധപ്പെട്ട കാര്യം എല്ലാ കാലവും നമ്മൾ പറയാറുണ്ട്. അങ്ങനെ ഒരു ഭാഗത്ത് കൊള്ളയടി നടക്കുകയാണ്.



ഇതുപോലെയൊരു കൊള്ള പ്രവാസിയോട് ഒരുകാലത്തുമില്ലാത്ത വിധത്തിൽ വർദ്ധിച്ചുവരികയാണ്. പതിനായിരവും പന്ത്രണ്ടായിരവും കൊടുക്കേണ്ട ടിക്കറ്റിന് ഒരു ലക്ഷം രൂപ വരെ വാങ്ങുകയാണ്. ഇപ്പോൾ ഗൾഫിൽ വെക്കേഷൻ സമയമാണ്. ആളുകളൊക്കെ നാട്ടിലേക്ക് വരാൻ നോക്കുമ്പോൾ ഒരു ലക്ഷം രൂപ കൊടുത്താലും ടിക്കറ്റ് കിട്ടാൻ സാധിക്കാത്ത അവസ്ഥയാണുള്ളത്. സാധാരണ ഷെപ്പർഡുകൾക്ക് സീസൺ വരുമ്പോൾ എയർ ഇന്ത്യ എക്സ്പ്രസ്സ് അഡീഷണൽ ഷെപ്പർഡും. നമ്മൾ കാണേണ്ടത് ഇവിടെ ഒരു ഷെപ്പർഡ് പോലും അഡീഷണലായി ഇല്ല. ആയിരക്കണക്കിന് പ്രവാസികൾ നാട്ടിലേക്ക് വെക്കേഷൻ സമയത്ത് വരാനിരിക്കുമ്പോൾ അവർക്ക് നാട്ടിൽ വരാൻ പറ്റാത്ത സാഹചര്യമാണ് അവിടെയുള്ളത്. എയർപോർട്ടിൽ ഇപ്പോൾ ആളുകൾ കെട്ടിക്കിടക്കുകയാണ്. ഇനിയിപ്പോൾ സെപ്റ്റംബറിൽ തിരിച്ച് പോകുമ്പോൾ ഇതേ അവസ്ഥ വീണ്ടുമുണ്ടാകും. അപ്പോൾ ഇതിനൊരു പരിഹാരമുണ്ടാക്കാൻ എന്തെങ്കിലും ഒരു നിലപാട് ഗവൺമെന്റിന്റെ ഭാഗത്ത്

നിന്നും ഉണ്ടാകണം. സംസ്ഥാന സർക്കാർ കേന്ദ്ര ഗവൺമെന്റിന്റെ സിവിൽ ഏവിയേഷൻ വകുപ്പാണ് ഇത് ചെയ്യേണ്ടത്. പക്ഷേ നമ്മൾ ഒന്നിച്ച് നിന്നുകൊണ്ട് പ്രവാസികൾക്ക് വേണ്ടി യാത്രാപ്രശ്നത്തിലെങ്കിലുമുള്ള കൊള്ളയടി നിർത്താൻ ശ്രമിക്കണം. വിദേശരാജ്യങ്ങളിൽ നമ്മൾ കാണുന്നത് എല്ലാ രാജ്യങ്ങളിൽ നിന്നുമുള്ള പൗരന്മാരെ വെക്കേഷൻ സമയങ്ങളിൽ അതാത് ഗവൺമെന്റ് അഡീഷണൽ ഫ്ലൈറ്റ് ഇട് സ്വദേശത്ത് എത്തിക്കുന്നതാണ്. ഇന്ത്യാ രാജ്യത്ത് മാത്രം ഇത് അനുവദിക്കാത്ത ഒരു സാഹചര്യമാണ് നിലവിലുള്ളത്. മാലിന്യ സംസ്കരണത്തിന് നൂതന പദ്ധതികളാവിഷ്കരിക്കുന്നതിന് കഴിഞ്ഞ യു.ഡി.എഫ്. സർക്കാർ കൊണ്ടുവന്നതും വളരെ നല്ല രീതിയിൽ പ്രവർത്തിച്ചുവരുന്നതുമായ ഒരു കമ്പനിയാണ് ക്ലീൻ കേരള കമ്പനി. മറ്റ് പാഴ് വസ്തുക്കൾ ഇവിടെതന്നെ സംസ്കരിക്കുന്നുണ്ടെങ്കിലും ഇലക്ട്രോണിക് വേസ്റ്റ് പോലെയുള്ളവ അവർ അന്യ സംസ്ഥാനങ്ങളിലേയ്ക്ക് കയറ്റി അയയ്ക്കുകയാണ്. ഇത് അധികകാലം തുടരാനാകില്ല. ഈ സാഹചര്യത്തിൽ കേരളത്തിൽതന്നെ ഇവയും റീ-സൈക്കിൾ ചെയ്യുന്നതിന് പ്ലാന്റുകൾ സ്ഥാപിക്കണം. അത്തരം

സംരംഭങ്ങൾക്കാണ് സർക്കാർ ഫണ്ട് നൽകി പ്രോത്സാഹിപ്പിക്കേണ്ടത്. അല്ലാതെ ലാഭത്തിൽ പ്രവർത്തിക്കുന്ന കമ്പനികളുടെ ദൈനംദിന പ്രവർത്തികൾക്ക് സർക്കാർ ഫണ്ട് നൽകുന്നത് ആശാസ്യമായൊരു കീഴ്വഴക്കമല്ല. ഞാൻ ദീർഘിപ്പിച്ച് പറയുന്നില്ല. 'മുടിയാൻ നേരത്ത് മുച്ചീർപ്പൻ കലയ്ക്കം' എന്ന് മലബാറിൽ ഒരു പ്രയോഗമുണ്ട്. ഇപ്പോൾ സി.പി.ഐ.(എം.) അനുഭവിച്ചുകൊണ്ടിരിക്കുന്നത് അതാണ്. കാരണം എൽ.ഡി.എഫ്.-ന്റെ ഒരു കൺവീനറുണ്ട് ശ്രീ. എ. വിജയരാഘവൻ. സി.പി.ഐ.(എം.)-ന്റെ നാശത്തിനുവേണ്ടിയാണ് അങ്ങനെയൊരു കൺവീനർ ഇപ്പോഴുള്ളത്, ആ സാഹചര്യമാണിനുള്ളത്. എന്നെക്കുറിച്ച് പറഞ്ഞതിനൊക്കെ കൃത്യമായി കിട്ടി; ഇനിയും ഇത് അവസാനിപ്പിക്കാനും അദ്ദേഹത്തിന്റെ നാവിനെ കൺട്രോൾ ചെയ്യാനും ഒരു ഏർപ്പാട് നിങ്ങളുണ്ടാക്കണം. പിന്നെ ഇവിടെ പറയുന്ന ഒറ്റപ്പെട്ട സംഭവം എന്ന്...

മി. ഡെപ്യൂട്ടി സ്പീക്കർ: അങ്ങ് രണ്ട് മിനിറ്റിൽ കൂടുതൽ എടുത്തു. പ്ലീസ് കൺക്ലൂഡ്.

ശ്രീ. പാറക്കൽ അബ്ദുല്ല: സർ, ഒറ്റ മിനിറ്റ്. ഒറ്റപ്പെട്ട സംഭവത്തിന്റെ പേരിലാണ് നിങ്ങൾ...

മി. ഡെപ്യൂട്ടി സ്പീക്കർ: പ്ലീസ് കൺക്ലൂഡ്... പ്ലീസ്.

ശ്രീ. പാറക്കൽ അബ്ദുല്ല: സർ, രാജ്കുമാറിന്റെ ലോക്കപ്പ് മരണം ഒറ്റപ്പെട്ട സംഭവമാണ്. ശ്രീജിത്ത് മരിച്ചു; എല്ലാം ഒറ്റപ്പെട്ട സംഭവമാണ്. ലാസ്റ്റ് ബസ് കൂടെ കൂടെ വരുമെന്ന് സാധാരണ പറയാറുണ്ട്. അതുപോലെ ഒറ്റപ്പെട്ട സംഭവം ഇടയ്ക്കിടെ ആവർത്തിക്കുകയാണ്. നിരന്തരമായി ഈ സംഭവങ്ങളുണ്ടാകുക എന്നിട്ട് അതൊക്കെ ഒറ്റപ്പെട്ടതാണെന്ന് പറയുന്നതിൽ അർത്ഥമെന്താണ്. യൂറോപ്പിലെ കമ്മ്യൂണിസ്റ്റ് പാർട്ടി തകർന്നുപോയപ്പോൾ ഇന്ത്യയിലെ കമ്മ്യൂണിസ്റ്റ് പാർട്ടി എന്താണ് തകരാൻ കാരണമെന്നൊരു അന്വേഷണം നടത്തി. അപ്പോൾ അവർ അന്ന് കണ്ടുപിടിച്ച ഒരു കാരണമുണ്ട്.

മി. ഡെപ്യൂട്ടി സ്പീക്കർ: പ്ലീസ് കൺക്ലൂഡ് പ്ലീസ്.

ശ്രീ. പാറക്കൽ അബ്ദുല്ല: സർ, ആ കാരണം അവിടെ എല്ലാം പാർട്ടി സെക്രട്ടറിയിലാണ് ഒതുങ്ങുന്നത്. ഒരു ജനാധിപത്യ സംവിധാനവും അവിടെയില്ല, ചർച്ചയില്ല, എല്ലാം സെക്രട്ടറിയിൽ കേന്ദ്രീകരിച്ചാണ്. സെക്രട്ടറിയുടെ ഉപചാപ സംഘമാണ് ഇതൊക്കെ ചെയ്യുന്നത്. അവർ ജനങ്ങളുമായി ബന്ധപ്പെട്ടിട്ടാണ് ഇതൊക്കെ ചെയ്യുന്നത്. അതുകൊണ്ട് ഈ രീതി മാറണം.

മി. ഡെപ്യൂട്ടി സ്പീക്കർ: പീസ്. അങ്ങ് മൂന്ന് മിനിറ്റിൽ കൂടുതൽ എടുത്തിരിക്കുന്നു.

ശ്രീ. പാറക്കൽ അബ്ദുല്ല: സർ, ഇന്നും അതേ രൂപത്തിലാണ് സി.പി.ഐ. (എം.) ഇവിടെ ഒരു ഉപചാപ സംഘത്തിന്റെ കീഴിൽ പ്രവർത്തിക്കുന്നത്. നിങ്ങൾ മാറിയില്ലെങ്കിൽ സി.പി.ഐ.(എം.) ഇല്ലാതെപോകുന്ന ഒരു സാഹചര്യം നാട്ടിലുണ്ടാകുമെന്ന് പറഞ്ഞുകൊണ്ട് ഈ ഉപധനാഭ്യർത്ഥനകളെ ഒരിക്കൽകൂടി എതിർക്കുന്നു.

ശ്രീ. സി. കെ. നാണ: സർ, ഞാൻ ഈ ഉപധനാഭ്യർത്ഥനകളെ അനുകൂലിക്കുന്നു. രാജ്യത്ത് ഏറ്റവും പ്രധാനമായ ആവശ്യം നല്ല റോഡുകളാണ്. കഴിഞ്ഞ ഒരു കാലത്തുമുണ്ടായിട്ടില്ലാത്ത വിധം നല്ല റോഡുകൾ സംസ്ഥാനത്തിന്റെ എല്ലാ ഭാഗത്തും കഴിഞ്ഞ മൂന്ന് വർഷത്തിനിടയ്ക്ക് ആരംഭിച്ചുകഴിഞ്ഞു. അത് ഒരു സംസ്ഥാനത്തെ സംബന്ധിച്ചിടത്തോളം ഏറ്റവും പ്രധാനപ്പെട്ട കാര്യമാണ്. സൗകര്യമുള്ള നല്ല നിലവാരമുള്ള റോഡുകൾ ഇന്ന് കേരളത്തിലുണ്ട്. ഒരു കാലത്ത് സാമ്പത്തികമായി കഴിവില്ലാത്തവർക്കടക്കം തങ്ങളുടെ കുട്ടികൾക്ക് നല്ല വിദ്യാഭ്യാസം ലഭിക്കണമെങ്കിൽ സ്വകാര്യ വിദ്യാലയങ്ങളിൽ കുട്ടികളെ ചേർക്കണമെന്നൊരു ധാരണയുണ്ടായിരുന്നു.

കാരണം സർക്കാർ വിദ്യാലയങ്ങളിലെ സൗകര്യങ്ങളും പഠന നിലവാരവും മോശമാണ്. എന്നാൽ കഴിഞ്ഞ മൂന്ന് കൊല്ലത്തിനിടയ്ക്ക് സർക്കാർ വിദ്യാലയങ്ങളിൽ കുട്ടികളുടെ വർദ്ധനവുണ്ടാകുന്നുവെന്നാണ് പത്രങ്ങളിൽ വരുന്നത്. എന്റെ മണ്ഡലത്തിൽതന്നെ എട്ട് സർക്കാർ ഹയർ സെക്കന്ററി സ്കൂളുകളുണ്ട്. ആ എട്ട് സർക്കാർ ഹയർ സെക്കന്ററി സ്കൂളുകളും പി.ടി.എ.വഴിയോ മറ്റേതെങ്കിലും തരത്തിലോ കാശ് ഉണ്ടാക്കാൻ ശ്രമിക്കുന്നത് ഒഴിവാക്കി പകരം സർക്കാർ വക പണം ചെലവഴിക്കുന്നതിന്റെ ഫലമായി നല്ല സൗകര്യമുള്ള കെട്ടിടങ്ങൾ, കുട്ടികൾക്ക് പഠിക്കാൻ ആധുനികമായി എന്തെല്ലാം ആവശ്യമുണ്ടോ അതെല്ലാം ലഭിക്കുന്ന രൂപത്തിൽ സ്വകാര്യ മേഖലയിലുള്ള വിദ്യാഭ്യാസ സൗകര്യങ്ങളടക്കം കുട്ടികൾക്ക് ലഭ്യമാക്കി. ചെറിയ ക്ലാസ്സുകളിലെ കുട്ടികൾക്ക് യൂണിഫോം, പുസ്തകം, ഭക്ഷണം എന്നിവ ചെറിയ ക്ലാസ്സിൽ നിന്ന് തുടങ്ങി സർക്കാർ വിദ്യാലയങ്ങളിൽ പഠിച്ച് നല്ല വിദ്യാഭ്യാസ നിലവാരം നേടുന്ന വിദ്യാർത്ഥികളെ ഈ കഴിഞ്ഞ മൂന്ന് കൊല്ലത്തിനകം ഈ ഗവൺമെന്റിന് ഉണ്ടാക്കിയെടുക്കാൻ സാധിച്ചു. അതുപോലെ മറ്റൊരു പ്രത്യേകതയുള്ളത്, എല്ലാ ഭാഗത്തും സ്റ്റേഡിയങ്ങൾ വരുന്നു. ഈ സ്റ്റേഡിയങ്ങളിൽ പകൽ സമയത്ത് കളിക്കുന്നവർ മാത്രമല്ല വിവിധ

ജോലികൾക്ക് ടെസ്റ്റ് നടത്തുന്ന അവസരത്തിൽ വിജയിക്കണമെങ്കിൽ സ്റ്റേർട്സിൽ, ഗെയിംസിൽ, ഓട്ടത്തിൽ ഇതിനൊക്കെ പരിശീലനം ലഭിക്കണം. അത്തരം പരിശീലനം ലഭിക്കാതിരുന്നിടത്ത് ഇന്ന് ഈ സ്റ്റേഡിയത്തിന്റെ പ്രവൃത്തി ആരംഭിക്കുന്നതോടുകൂടി ഓരോ സ്കൂളിന്റെ ഗ്രൗണ്ടിലും അതുപോലെ നഗരത്തിന്റെ ഹൃദയഭാഗത്തും സ്റ്റേഡിയത്തിന്റെ പണി ആരംഭിച്ചിരിക്കുന്ന പ്രദേശത്തും പല മണ്ഡലങ്ങളിലും അതിന് സൗകര്യമുള്ളതുകൊണ്ട് മത്സരം നടക്കുന്നിടത്തും ജോലിക്കുവേണ്ടി പോകുന്നിടത്തും നമ്മുടെ ചെറുപ്പക്കാർക്ക് നല്ല നിലയിൽ ഈ സൗകര്യങ്ങൾ ഉപയോഗിക്കാൻ സാധിക്കും. ഇനി ഗവൺമെന്റ് പ്രധാനമായി ശ്രദ്ധിക്കേണ്ടത് നമ്മൾ പ്രതീക്ഷിച്ചപോലെ മഴ ലഭിക്കുന്നില്ല എന്നതാണ്. മഴ ലഭിക്കാതിരുന്നാൽ കുടിവെള്ളത്തിന് വലിയ പ്രതിസന്ധി വരും. ജലസേചന വകുപ്പിന് കുടിവെള്ളം നൽകാൻ കഴിഞ്ഞ കാലത്തുണ്ടായതിനെക്കാളും കൂടുതൽ സൗകര്യങ്ങൾ ഈ ഗവൺമെന്റിന്റെ കാലത്ത് കൊടുത്തു. പക്ഷെ പുതിയൊരു പ്രതിസന്ധിയിലേക്കാണ് നമ്മൾ പോകുന്നത്. വെള്ളം ലഭിക്കാത്തൊരവസ്ഥ. പഴയ കാലത്തുണ്ടായ കനാലുകളൊക്കെ അടഞ്ഞു, ജനങ്ങൾതന്നെ അത് മണ്ണിട്ട് മൂടി, അതിനെ തുറക്കാൻവേണ്ടി നമ്മൾ ശ്രമിക്കുന്നു, അതിനുവേണ്ടി പണം

ചെലവഴിക്കുന്നു. പഴയ കാലത്ത് ചെലവഴിച്ചതിനെക്കാളും കോടിക്കണക്കിന് രൂപ ഓരോ നിയോജകമണ്ഡലങ്ങളിലും ചെലവഴിക്കുന്ന അവസരത്തിൽ മഴയുടെ ലഭ്യത വളരെ കുറയുന്ന ഘട്ടത്തിൽ വെള്ളത്തിന് വളരെ ബുദ്ധിമുട്ടുണ്ടാകും. അപ്പോൾ കേരളത്തിൽ ലഭിക്കുന്ന മുഴുവൻ മഴവെള്ളവും സംഭരിക്കേണ്ടിവരും. ഒരു കാലത്ത് കേരളത്തിന്റെ പല പ്രദേശത്തും വെള്ളത്തിന്റെ ആവശ്യം വന്ന അവസരത്തിൽ ജനങ്ങളെ സഹായിച്ചത് നമ്മുടെ നാട്ടിലുള്ള കുളങ്ങളിൽനിന്ന് വെള്ളം എടുത്തിട്ടാണ്. ആ കുളങ്ങളെ വളരെ വേഗം നന്നാക്കാൻ ആവശ്യമായ ഏതെല്ലാം നടപടികൾ സ്വീകരിക്കാമോ ആ നടപടികൾ സ്വീകരിക്കാൻ സഹായകരമായ രൂപത്തിലുള്ള സംവിധാനം കേരളത്തിൽ രൂപീകരിക്കേണ്ടതാണ്. രാഷ്ട്രീയമായ പ്രശ്നങ്ങളെ സംബന്ധിച്ചൊന്നും ഞാൻ ഈ അവസരത്തിൽ പറയുന്നില്ല. പക്ഷെ മുസ്ലീം ലീഗിന്റെ നേതാവ് ഡോ. എം. കെ. മുനീർ ഇവിടെ നമ്മൾ സ്വീകരിക്കേണ്ട ഒരു പ്രമേയത്തെ സംബന്ധിച്ച് പറഞ്ഞപ്പോൾ, ആ പ്രമേയം അവതരിപ്പിക്കാൻ സന്നദ്ധനാണെന്ന് ബഹുമാനപ്പെട്ട മുഖ്യമന്ത്രി പറഞ്ഞ അവസരത്തിൽ, മുസ്ലീം ലീഗിന്റെ നേതൃത്വമടക്കം പ്രതിപക്ഷം അംഗീകരിച്ചുവെന്നാണ് എനിക്ക് നേരത്തെ തോന്നിയത്. ഇന്ത്യയിൽ ഇന്ന് പല സംസ്ഥാനങ്ങളിലും



പാവപ്പെട്ട ആദിവാസികളും ന്യൂനപക്ഷത്തിലെ വളരെ ദരിദ്രരായവരടക്കമുള്ളവരും നേരിടുന്ന ഭീഷണി, കേന്ദ്ര ഗവൺമെന്റ് അത്തരം നടപടികളിലേയ്ക്ക് കൂടുതൽ പോകുന്ന അവസരത്തിൽ ഒരു സ്റ്റേറ്റ് എന്നുള്ള നിലയ്ക്ക് മാതൃകാപരമായി ആ സംഭവങ്ങളെ വെല്ലുവിളിച്ചുകൊണ്ട് പ്രവർത്തിക്കാൻ സാധിക്കുന്നത് കേരളത്തിനാണ്. അതിന് ഏത് തരത്തിലുള്ള പിൻതുണ സംസ്ഥാന ഗവൺമെന്റിന് പ്രതിപക്ഷത്തിന്റെ ഭാഗത്തുനിന്നും ഉണ്ടാകുന്നുവെന്ന് ഭാവിയിൽ കേരളത്തെ സംബന്ധിച്ചിടത്തോളം പ്രധാനപ്പെട്ട പ്രശ്നമായിരിക്കും. ഒരു സ്റ്റേറ്റ് എന്ന നിലയിൽ നമ്മൾ പ്രവർത്തിക്കുന്നതോടൊപ്പം ഇന്ത്യയിലെ മറ്റ് സംസ്ഥാനങ്ങളിൽ കേന്ദ്ര ഗവൺമെന്റ് നടത്തിക്കൊണ്ടിരിക്കുന്ന അല്ലെങ്കിൽ വരുത്താൻ ശ്രമിക്കുന്ന പല മാറ്റങ്ങളുമുണ്ട്, അത്തരത്തിലുള്ള പല പ്രശ്നങ്ങളുമുണ്ട്, ആ പ്രശ്നങ്ങളെ അഭിമുഖീകരിക്കാൻ സാധിക്കുന്ന ശരിക്കുള്ള മതേതരത്വത്തിന്റെയും ജനാധിപത്യത്തിന്റെയും സാധാരണക്കാരുടെ പ്രശ്നങ്ങൾ പരിഹരിക്കുന്നതിന്റെയും മോഡലായി കേരള നിയമസഭ മാറിക്കൊണ്ടിരിക്കുകയാണ്. ആ കേരള നിയമസഭയെ വിമർശനപരമായ കാര്യങ്ങളിൽ ശക്തമായ രൂപത്തിൽ വിമർശിക്കാം. അതേ അവസരത്തിൽ

അടിസ്ഥാനപരമായ പ്രശ്നങ്ങളിൽ ഇടതുപക്ഷ ജനാധിപത്യ മുന്നണിയുടെ ഈ ഗവൺമെന്റിനെ സംരക്ഷിച്ചുകൊണ്ട് മുന്നോട്ടുപോകാൻ ഈ പ്രത്യേക കാലഘട്ടത്തിൽ നിയമസഭയിലെ എല്ലാ കക്ഷികളും നിർബന്ധിക്കുന്ന ഒരു രാഷ്ട്രീയ സാഹചര്യമാണ് യഥാർത്ഥത്തിൽ വന്നിരിക്കുന്നത്. അതിനെ നമ്മൾ വിലയിരുത്തിക്കൊണ്ട്, അതിൽ പോരാളുകളുണ്ടാകും, അതിനെയാക്കെ ശക്തമായി വിമർശിക്കുന്നതോടൊപ്പം ഒരു പ്രതിപക്ഷ കക്ഷിക്കില്ലാത്ത ഈ ചുമതല ഇന്നത്തെ ഇന്ത്യൻ രാഷ്ട്രീയത്തിൽ ഇവിടത്തെ പ്രതിപക്ഷ കക്ഷികൾക്കുണ്ട് അത് ബോധ്യപ്പെടുത്തിക്കൊണ്ട് എങ്ങനെ സംരക്ഷിക്കാൻ സാധിക്കും ഇത് വളരെ ലളിതമായി കൈകാര്യം ചെയ്യേണ്ടതല്ല, ഇത് വളരെ ഗൗരവമാണ്. കേന്ദ്ര ഗവൺമെന്റിന്റെ സാധാരണയുള്ള ജനാധിപത്യ സ്വഭാവത്തിൽനിന്നും വ്യത്യസ്തമായി അവർ സ്വീകരിക്കുന്നതിനെ തടയാൻ ഇന്ത്യയ്ക്ക് മാതൃക കാണിക്കേണ്ട ഒരു സംസ്ഥാനമായി കേരളം മാറും. ലോകത്തിലെ വിവിധ രാജ്യങ്ങളിൽ പലതും നടക്കുന്നു. അതൊക്കെ വേറെ. കേന്ദ്രത്തിൽ പല മാറ്റങ്ങളും വന്നു, ആ മാറ്റങ്ങളുടെ ഭീകരതയാണ് ഇന്ന് നമ്മുടെ മുമ്പിലുള്ളത്. അതുകൊണ്ട് കേരളത്തിലെ ഈ ഗവൺമെന്റിനെ സംരക്ഷിക്കാൻ എല്ലാവരും സന്നദ്ധരാകണം. നമ്മൾ കൂട്ടായ ഐക്യത്തിൽ

ഇവിടെ നിന്ന് പറയുന്ന വാക്കുകൾ ഇന്ത്യാ ഗവൺമെന്റിനുള്ള സൂചനയായി മാറ്റാൻ നമുക്ക് സാധിക്കുമോ എന്ന് ശ്രദ്ധിക്കണം. ഞാൻ ഈ ഉപധനാഭ്യർത്ഥനകളെ അംഗീകരിക്കുന്നു.

ശ്രീ. വി. കെ. സി. മമ്മത്ത് കോയ: സർ, 2019-2020 സാമ്പത്തിക

വർഷത്തേക്കുള്ള ഉപധനാഭ്യർത്ഥനകളെ ഞാൻ അഭിമാനപൂർവ്വം പിന്താങ്ങുന്നു.

ഈ സർക്കാർ അധികാരത്തിൽ വന്നതിനുശേഷം കേരളത്തിലെ സമസ്ത

വികസന ക്ഷേമ മേഖലകളിലും വൻപുരോഗതിയാണ് ഉണ്ടായത്.

കേരളത്തിലെ ഏതൊരു സർക്കാർ വകുപ്പിന്റെ പ്രവർത്തനങ്ങളെടുത്ത്

പരിശോധിച്ചാലും ഏറെ നേട്ടങ്ങൾ എടുത്ത് പറയാൻ കഴിയും. ഈ ഭരണ

നേട്ടങ്ങൾ പൊതുജനങ്ങളുടെ ഇടയിൽ ചർച്ചയാകുന്നത് തടയുകയെന്ന പണി

മാത്രമാണ് പ്രതിപക്ഷത്തിന്റെ ഭാഗത്തുനിന്ന് ഉണ്ടാകുന്നതെന്ന് കാണാം.

കേരളത്തിൽ പ്രമുഖമായ മാധ്യമങ്ങളും ഈ കാര്യത്തിൽ

പ്രതിപക്ഷത്തോടൊപ്പം മത്സരിക്കുകയാണ്. ചരിത്രത്തിലാദ്യമായാണ് ഒരു

സർക്കാരിന്റെ പ്രവർത്തനങ്ങളുടെ പ്രോഗ്രസ്സ് റിപ്പോർട്ട് പുറത്തിറക്കാൻ ആ

സർക്കാർ തന്നെ ധൈര്യം കാണിക്കുന്നത്. എന്നാൽ ഇത് മാധ്യമങ്ങൾ

വാർത്തയാക്കിയില്ല. കേരളത്തിലെ മാധ്യമങ്ങൾ ഒരാഴ്ച നിഷ്പക്ഷമായി

വാർത്തകൾ കൊടുക്കാൻ തയ്യാറായാൽ ഇന്ന് കേരളത്തിൽ പ്രതിപക്ഷം അപ്രസക്തമാകുന്ന സ്ഥിതിയാണുള്ളതെന്ന് നമുക്ക് കാണാൻ കഴിയും. ഒരു സംസ്ഥാനത്തിന്റെ വികസനം നിർണ്ണയിക്കുന്ന ഏത് സൂചികയെടുത്ത് പരിശോധിച്ചാലും കേരളം ഒന്നാം സ്ഥാനത്താണെന്നത് ഈ സർക്കാരിന്റെ ഭരണ നേട്ടം തന്നെയാണ്. ആരോഗ്യ പരിപാലനത്തിൽ കേരളം ഒന്നാം സ്ഥാനത്ത് എത്തിയത് കേന്ദ്ര ഗവൺമെന്റിന്റെ നീതി ആയോഗ് നടത്തിയ വിലയിരുത്തലിലാണ്. ഈ സർക്കാർ കഴിഞ്ഞ മൂന്ന് വർഷമായി ആരോഗ്യ രംഗത്ത് നടത്തിയ ഏറ്റവും ആത്മാർത്ഥമായ ഇടപെടൽ കൊണ്ടാണ് ഈ നേട്ടം സാധ്യമായത്. കഴിഞ്ഞ വർഷവും ഈ വർഷവും ഇന്ത്യയിലെ ഏറ്റവും മികച്ച പ്രാഥമികാരോഗ്യ കേന്ദ്രങ്ങളായി തിരഞ്ഞെടുത്തത് കേരളത്തിലെ പി.എച്ച്.സി.-കളെയാണ്. ലോകത്തെയാകെ ഭീതിയിൽ ആഴ്ത്തിയ 'നിപ' എന്ന മാരകമായ പകർച്ചവ്യാധിയെ വരുതിക്ക് നിർത്തിയ നാടാണ് കേരളം. ലോകം വാഴ്ത്തിയ ഈ മഹത്തായ മഹാപ്രവർത്തനത്തെക്കുറിച്ച് എന്തുകൊണ്ടാണ് പ്രതിപക്ഷം പ്രതികരിക്കാത്തത്; ഒരുപക്ഷെ അടുത്ത ഇലക്ഷൻ വരുമ്പോൾ നിപയെ ഇറന്നുവിട്ടത് ആരോഗ്യ വകുപ്പുമന്ത്രിയാണ് എന്നൊരു വാദവുമായി അവർ രംഗത്തുവരാൻ സാധ്യതയുണ്ട്. അതാണ് നാം പ്രളയാനന്തര കാലത്ത്

കണ്ടത്. ഒരു മഹാദുരന്തത്തിന്റെ വക്കിലെത്തിനിന്ന കേരളത്തെ മുഖ്യമന്ത്രി ശ്രീ. പിണറായി വിജയന്റെ നേതൃത്വത്തിൽ എല്ലാവരും ഒറ്റക്കെട്ടായി നിന്ന് രക്ഷിച്ചു. ആ ദുരന്തത്തെ നാം അതിജീവിക്കുകയും ചെയ്തു. സർക്കാരും പോലീസും മത്സ്യത്തൊഴിലാളികളും ഫയർഫോഴ്സും വിവിധ കേന്ദ്രസേനകളും നാട്ടുകാരും രാഷ്ട്രീയ നേതൃത്വവുമൊക്കെ ഒറ്റമനസ്സോടെ പ്രവർത്തിച്ചു. നാം ഒത്തൊരുമിച്ച് ഒരേ മനസ്സോടെ പ്രവർത്തിച്ച് മഹാപ്രളയത്തെ മറികടന്നു. ഈ കാര്യത്തിൽ നമ്മുടെ മുഖ്യമന്ത്രി കാണിച്ച 'ക്രൈസിസ് മാനേജ്മെന്റ് വൈദഗ്ദ്ധ്യ'ത്തെ ലോകം പ്രശംസിച്ചു. കേരളീയർക്കൊക്കെ അഭിമാനകരമായ പ്രവർത്തനമായിരുന്നു അത്. എന്നാൽ ഒരു ഘട്ടം കഴിഞ്ഞപ്പോൾ പ്രതിപക്ഷം തിരിഞ്ഞുനിന്നു. അവരുടെ സഹജസ്വഭാവം കാണിച്ചു. പിന്നീട് നാം കണ്ടത് പ്രതിപക്ഷത്തിന്റെ പരിഹാസ്യമായ രാഷ്ട്രീയ പാപ്പരത്തമാണ്. പ്രതിസന്ധിഘട്ടത്തിൽ കേരളത്തെ കാലുവാരിയ കേന്ദ്ര ഭരണ കക്ഷിയോടൊപ്പം അവരും ചേർന്നു. പ്രളയത്തെ നേരിടാനും പ്രളയ കെടുതികളെ മറികടക്കാനും ലഭിക്കേണ്ടിയിരുന്ന സഹായങ്ങളത്രയും മുടക്കാൻ അവർ കൂട്ടുനിന്നു. രക്ഷാപ്രവർത്തനത്തിന് കേന്ദ്രമയച്ച ഹെലികോപ്ടറുകൾക്കുപോലും വാടക നിശ്ചയിച്ചപ്പോൾ പ്രതിപക്ഷം

കുറുകരമായ മൗനം പാലിച്ചു. വിദേശ രാജ്യങ്ങളിൽനിന്നും ലഭിക്കുമായിരുന്ന സഹായം മുടക്കാൻ കേന്ദ്ര സർക്കാർ മുന്നിട്ടിറങ്ങിയപ്പോൾ അവർ ഉള്ളിൽ ചിരിച്ചു. കേരളത്തിലെ പിഞ്ചുകുട്ടികൾ അവരുടെ ചില്ലറ സൂക്ഷിച്ചിരുന്ന മൺപാത്രങ്ങൾപോലും ഉടച്ച് സംഭാവനകൾ നൽകി. അദ്ധ്യാപകരും കേരളത്തിലെ ജീവനക്കാരും അവരുടെ ഒരുമാസത്തെ വേതനം സാലറി ചലഞ്ചിലൂടെ പ്രളയബാധിതർക്ക് നൽകാൻ തയ്യാറായി മുന്നോട്ടുവന്നപ്പോൾ പോഷക സംഘടനകളെ ഇളക്കിവിട്ട് അത് അട്ടിമറിക്കാൻ ശ്രമിച്ചു. ഒരുവിഭാഗം യു.ഡി.എഫ്. അനുകൂല ജീവനക്കാർ ഈ പ്രചരണത്തിൽ കടുങ്ങി ഒരു നയാപൈസ പ്രളയക്കെടുതിയിൽപ്പെട്ടവർക്ക് നൽകാതെ സാലറി ചലഞ്ചിൽനിന്നും പിൻമാറി. ഇതൊക്കെയായിട്ടും കേരളം മുന്നോട്ടുതന്നെ പോയി. തീർത്തും കേരള സമൂഹത്തിൽ ഒറ്റപ്പെട്ടവെന്ന് ബോധ്യമായപ്പോൾ പ്രളയബാധിതർക്ക് ആയിരം വീടുകൾ നിർമ്മിച്ചുനൽകുമെന്ന് പ്രധാന പ്രതിപക്ഷകക്ഷി പരസ്യമായി പ്രഖ്യാപിച്ചു. എന്നാൽ ഇപ്പോൾ ആ ആയിരം വീടുകൾ എവിടെയെന്ന് സ്വന്തം അണികൾപോലും ചോദിക്കാൻ തുടങ്ങി. അപ്പോഴാണ് ഏറ്റവും വിചിത്രമായൊരു വാദവുമായി പ്രതിപക്ഷം രംഗത്തിറങ്ങിയിരിക്കുന്നത്. കേരളം കണ്ട മഹാപ്രളയം ഉണ്ടായത് ഡാമുകൾ

തൂണുവിട്ടുകൊണ്ടാണെന്നാണ് അവരുടെ പുതിയ കണ്ടുപിടിത്തം. ഒടുവിൽ മന്ത്രിയാണ് ഡാം തൂണുവിട്ടതെന്നുവരെ പറഞ്ഞു. ഏറ്റവും പരിഹാസ്യമായ അവസ്ഥയിലേക്ക് പ്രതിപക്ഷമെത്തി. എന്റെ നിയോജക മണ്ഡലം കോഴിക്കോട് ജില്ലയിലാണ്. ബേപ്പൂർ നിയോജക മണ്ഡലത്തിലെ എല്ലാ മുനിസിപ്പാലിറ്റികളിലും പഞ്ചായത്തിലും കോർപ്പറേഷൻ ഏരിയയിലും കഴിഞ്ഞ പ്രളയത്തിൽ വെള്ളം കയറുകയും വലിയ നാശനഷ്ടങ്ങളുണ്ടാവുകയും ചെയ്തു. ചാലിയാറിലും കല്ലായിപ്പുഴയിലും കടലുണ്ടിപ്പുഴയിലും വെള്ളം കയറിയതുകൊണ്ടാണ് അത്രയും നാശനഷ്ടങ്ങൾ ഉണ്ടായത്. എന്റെ നിയോജകമണ്ഡലത്തിൽ മാത്രം 22 ദുരിതാശ്വാസ ക്യാമ്പുകൾ പ്രവർത്തിക്കുകയും 2,000-ത്തിലധികം ആളുകളെ മാറ്റി പാർപ്പിക്കുകയും ചെയ്തു. നിരവധി വീടുകൾ തകർന്നു. എന്നാൽ ഇത്രയും വെള്ളം കയറി നാശനഷ്ടങ്ങൾ ഉണ്ടാക്കിയ ചാലിയാറിലും കല്ലായിപ്പുഴയിലും കടലുണ്ടിപ്പുഴയിലും തൂണുവിടാൻ ഡാം പോയിട്ട് ഒരു തടയണപോലും ഉണ്ടായിരുന്നില്ല. നല്ല ഡാം മാനേജ്മെന്റ് എന്നാൽ, ഡാമുകൾ നിറയുമ്പോൾ ആവശ്യമായ മുന്നറിയിപ്പുകൾ നൽകി തൂണുവിടുകയാണ് വേണ്ടത്. അല്ലാതെ ഡാം നിറഞ്ഞ് തകരുന്ന ഒരവസ്ഥ ഉണ്ടായാൽ എന്താവും സ്ഥിതിയെന്ന് ഇവർ ആലോചിക്കാത്തത് എന്താണ്;

കേരളം കണ്ട റെക്കോർഡ് മഴയാണ് കഴിഞ്ഞ വർഷം ഉണ്ടായതെന്ന് കാണാം. ഈ മഴ കൊണ്ടാണ് ഡാം നിറഞ്ഞതെന്ന് സൗകര്യപൂർവ്വം മറക്കുകയാണ്. കേരളത്തെ ദിവസങ്ങളോളം മുക്കാൻതക്ക അളവിൽ മഴപെയ്യിട്ടും കേരളം പൂർണ്ണമായി മുങ്ങിപ്പോകാതിരുന്നത് മഴയുടെ നല്ലൊരുപങ്ക് ജലവും നമ്മുടെ ഡാമുകളിൽ സംഭരിച്ചതുകൊണ്ടാണ്. കേരളത്തിൽ ഡാമുകൾ ഇല്ലാതിരുന്ന 1999-ലെ പ്രളയത്തിൽ, അതായത് 1924-ൽ കേരളം ആഴ്ചകളോളം മുങ്ങിപ്പോയിരുന്നു എന്നത് ചരിത്രമാണ്. 4000 പേർ അന്ന് മരണപ്പെട്ടിട്ടുണ്ട്. അക്കാലത്ത് പതിനായിരമോ പതിനയ്യായിരമോ ആളുകളെ ഉണ്ടാക്കാൻ സാധ്യതയുള്ളൂ. കനത്ത മഴയിൽ ഉരുൾപൊട്ടലും മണ്ണിടിച്ചിലുമുണ്ടായി. ഏറ്റവും കൂടുതൽ ആളപായവും നാശനഷ്ടങ്ങളും ഉണ്ടായ ജില്ലയാണ് കോഴിക്കോട്. കരിഞ്ചോലമലയിലും കട്ടിപ്പാറയിലും ജില്ലയിലെ മലയോര മേഖലയിലാകെ ഉരുൾപൊട്ടലുണ്ടായത് ഒരു ഡാമും തുറന്നുവിട്ടതുകൊണ്ടായിരുന്നില്ല എന്നും പ്രതിപക്ഷത്തെ ഓർമ്മിപ്പിക്കാൻ ഞാൻ ഈ അവസരം ഉപയോഗിക്കുകയാണ്. എന്റെ അടുത്തിരിക്കുന്ന ബഹുമാനപ്പെട്ട അംഗം പി. ടി. എ. റഹീമിന്റെ വീട് പൂലൂർ പുഴയുടെ വക്കിലാണ്. അദ്ദേഹത്തിന്റെ വീടും മുങ്ങിപ്പോയി, അവിടെ ഡാമില്ല. പാണക്കാട് പ്രദേശത്തും വെള്ളം കയറി. അവിടെ കുറെ ആളുകൾ



ഒഴിഞ്ഞുപോയി. അവിടെ ഏത് ഡാമാണുള്ളത്; മലപ്പുറം ജില്ലയിൽ ഡാമുണ്ടോ?

കേരളം നല്ല വളർച്ചയിലാണ്. എല്ലാ പ്രാഥമികാരോഗ്യ കേന്ദ്രങ്ങളും കുടുംബാരോഗ്യ കേന്ദ്രങ്ങളായി മാറുന്നു. ഒരു പരാതിയും ഇപ്പോൾ ആരോഗ്യ രംഗത്തെപ്പറ്റി ആർക്കും പറയാനില്ല. ജില്ലാ-താലൂക്കുതല ആശുപത്രികളിലെല്ലാം അത്യാധുനിക സൗകര്യങ്ങൾ..... കേരളത്തിലാകെ 44 താലൂക്കാശുപത്രികളിൽ ഡയാലിസിസ് യൂണിറ്റുകൾ തുടങ്ങി. എന്റെ നിയോജക മണ്ഡലത്തിലെ ഫറോക്കിലുള്ള താലൂക്കാശുപത്രി ഈ സർക്കാർ അധികാരത്തിൽ വരുമ്പോൾ താലൂക്കാശുപത്രിയെന്ന ബോർഡുമാത്രമേ ഉണ്ടായിരുന്നുള്ളൂ. എന്നാൽ ഇന്ന് അവിടെ 11 ഡോക്ടർമാരും ആവശ്യത്തിന് ജീവനക്കാരുമുണ്ട്. 8 പുതിയ ഡയാലിസിസ് യന്ത്രങ്ങൾ പ്രവർത്തിച്ചുതുടങ്ങി. എല്ല, പല്ല, കണ്ണ്, ഗൈനക് തുടങ്ങിയ സ്പെഷ്യാലിറ്റി ചികിത്സ ആരംഭിച്ചു. നിയോഗ 1000 മുതൽ 1500 ആളുകൾ വരെ ഇപ്പോൾ ഇവിടെ ചികിത്സയ്ക്കായി എത്തുന്നുണ്ട്. ഇതോടെ ഈ പ്രദേശത്തെ സാധാരണ ജനങ്ങൾ വളരെ സന്തുഷ്ടരാണ്.

കേരളത്തിലെ വിദ്യാഭ്യാസത്തെക്കുറിച്ച് ആർക്കും പരാതിയില്ല. സർക്കാർ ഇടപെടുകയാണ്. സർക്കാർ സ്കൂളുകളിൽ കുട്ടികൾ വർദ്ധിച്ചു. പല സ്വകാര്യ

വിദ്യാലയങ്ങളിലും കുട്ടികളെ കിട്ടാതെയായി. കോടിക്കണക്കിന് തുകയാണ് കേരളത്തിലാകെ സ്കൂളുകൾക്കുവേണ്ടി ചെലവഴിക്കുന്നത്. സ്കൂളുകളുടെ നിർമ്മാണ പ്രവർത്തനങ്ങൾക്കായി എല്ലാ മണ്ഡലങ്ങളിലും കോടികളാണ് ചെലവഴിക്കുന്നത്. ഇപ്പോൾ സ്കൂളുകൾക്ക് കെട്ടിടമില്ലാത്തതിനെപ്പറ്റിയോ അധ്യാപകരില്ലാത്തതിനെപ്പറ്റിയോ ആർക്കും പരാതിയില്ല. നോട്ട് നിരോധനവും ജി.എസ്.ടി.-യും കേരളത്തിലെ വ്യാപാര വ്യവസായ മേഖലയിൽ വലിയ പ്രയാസങ്ങൾ സൃഷ്ടിച്ചപ്പോഴും കൃത്യമായ ധനകാര്യ മാനേജ്മെന്റിലൂടെ കേരളം പിടിച്ചുനിന്നു. കേരളത്തിലെ ഏറ്റവും പ്രയാസമനുഭവിക്കുന്നവർക്ക് ലഭിക്കുന്ന ഓരാനുകൂല്യവും വെട്ടിക്കുറയ്ക്കാൻ ഈ സർക്കാർ തയ്യാറായിട്ടില്ല എന്നുമാത്രമല്ല, കഴിഞ്ഞ സർക്കാർ കുടിശ്ശികയാക്കിയ ആനുകൂല്യങ്ങൾപോലും പൂർണ്ണമായി നൽകുന്ന സമീപനമാണ് സർക്കാർ സ്വീകരിച്ചത്. അർഹമായ എല്ലാവർക്കും വർദ്ധിപ്പിച്ച നിരക്കിലുള്ള ക്ഷേമ പെൻഷൻ തുക അവരുടെ വീടുകളിൽ എത്തിച്ചുനൽകിയത് ഈ സർക്കാരാണ്. യു.ഡി.എഫ്. ഭരണകാലത്ത് ക്ഷേമ പെൻഷൻ ലഭ്യമായത് 35,73,000 പേർക്കായിരുന്നു. ഇപ്പോഴത് പത്ത് ലക്ഷത്തോളം ആളുകൾക്ക് കൂടുതലായി നൽകുന്നുണ്ടെന്നത് ഈ സർക്കാരിന്റെ നേട്ടമാണ്. എല്ലാവരും എഴുതിത്തള്ളിയ

കെ.എസ്.ആർ.ടി.സി.-യുടെ വീണ്ടെടുപ്പിന് സർക്കാർ 1000 കോടി രൂപയാണ് വകയിരുത്തിയത്. ഇന്ന് സ്വന്തം വരുമാനംകൊണ്ട് ജീവനക്കാർക്ക് ശമ്പളം നൽകാൻ കഴിയുന്ന നിലയിലേയ്ക്ക് കെ.എസ്.ആർ.ടി.സി. മാറുകയാണ്. കേരളത്തിലെ ജീവനക്കാർക്കും അധ്യാപകർക്കും യു.ഡി.എഫ്. സർക്കാർ കൊടുക്കാൻ ബാക്കിവെച്ച് ഇറങ്ങിപ്പോയ ശമ്പളപരിഷ്കരണ കുടിശ്ശിക പണമായി കൊടുത്തുതീർക്കാനും കേരളത്തിലെ ധനകാര്യ വകുപ്പിന് സാധിച്ചു. കേരളത്തിന്റെ വികസനത്തിന് ബഡ്ജറ്റിന് പുറത്തുനിന്നും ധനസമാഹരണം നടത്തി ഫലപ്രദമായി ഉപയോഗിക്കുന്നതിനുവേണ്ടി കിഫ്ബിയെ ഫലപ്രദമായി ചലിപ്പിക്കാൻ ഈ സർക്കാരിന് കഴിഞ്ഞു. കിഫ്ബിയുടെ ഭാഗമായ വികസന പ്രവർത്തനങ്ങൾ നടക്കാത്ത ഒരു പ്രദേശവും ഇന്ന് കേരളത്തിലില്ല. എന്നിട്ടും കിഫ്ബിക്കെതിരെ ഘോരഘോരം പ്രസംഗിക്കുകയാണ്. മസാല ബോണ്ടുകൾവഴി 2650 കോടി രൂപയുടെ അധിക ധനസമാഹരണവും കിഫ്ബിവഴി നടത്തിയിട്ടുണ്ട്.

ഞാൻ ഒരു കാര്യംകൂടി പറഞ്ഞ് അവസാനിപ്പിക്കാം. ഇന്ന് രാവിലെ ചോദ്യോത്തരവേളയിൽ ചോദിക്കണമെന്ന് ഉദ്ദേശിച്ചതാണ്, പക്ഷേ എനിക്ക് ചോദ്യം കിട്ടിയില്ല. നിക്ഷേപ സൗഹൃദമാക്കുന്ന നടപടിവന്നത് ഭരണപക്ഷവും

പ്രതിപക്ഷവുമെല്ലാം ചേർന്നുണ്ടാക്കിയ ഒരു നിയമമൂലമാണ്. എന്നെ സംബന്ധിച്ചിടത്തോളം ഞാൻ ഒരു ചെറുകിട വ്യവസായിയാണ്. ആ നിലയ്ക്ക് ഇന്ത്യയുടെ പല സംസ്ഥാനങ്ങളിലും ഞാൻ ചെറുതായിട്ടുള്ള സ്ഥാപനങ്ങൾ നടത്തിവരുന്നുണ്ട്. അതെല്ലാംവെച്ച് നോക്കിയാൽ, വ്യവസായ കാര്യങ്ങൾക്ക് ഇന്ത്യയുടെ മറ്റേത് സംസ്ഥാനത്തേക്കാളും മെച്ചപ്പെട്ട, അനുകൂലമായിട്ടുള്ള നിയമമാണ് നമ്മൾ ഇവിടെ ഉണ്ടാക്കിയിട്ടുള്ളത്. ആ നിയമം നടപ്പിലാക്കുന്ന കാര്യത്തിലാണ് ഇവിടെ പ്രശ്നങ്ങളുള്ളത്. നിയമം നടപ്പിലാക്കുമ്പോഴുണ്ടാകുന്ന പ്രശ്നം എന്താണെന്ന് വെച്ചാൽ, കൈക്കൂലിക്കുവേണ്ടി പ്രശ്നം സൃഷ്ടിക്കുന്ന ഉദ്യോഗസ്ഥർ, കൈക്കൂലി കൊടുത്ത് എന്തും സാധിക്കാമെന്ന് ഉദ്ദേശിക്കുന്ന വ്യവസായികൾ ഇതുപോലെയുള്ള പ്രശ്നങ്ങളാണ്. അതുപോലെ, എല്ലാ വിഷയങ്ങളിലും കുഴപ്പങ്ങൾ ഉണ്ടാക്കി അതിൽകടന്നുകൂടി അവരെ ഭീഷണിപ്പെടുത്തി അവരിൽനിന്നും പണം വാങ്ങാൻ ശ്രമിക്കുന്ന ക്വട്ടേഷൻ സംഘങ്ങൾ. ഇവരൊക്കെയാണ് കേരളത്തിൽ പ്രശ്നങ്ങൾ ഉണ്ടാക്കുന്നത്. അതുകൊണ്ട് നിലവിലുണ്ടാക്കിയിട്ടുള്ള നിയമങ്ങൾ ഫലപ്രദമായി നടപ്പിലാക്കണമെന്നും ഇന്ത്യയിലെത്തന്നെ ഒന്നാന്തരം നിയമമാണ് ഇവിടെ ഉണ്ടാക്കിയത് എന്നുമുള്ള കാര്യം സഭയുടെ ശ്രദ്ധയിൽപ്പെടുത്തിക്കൊണ്ട് ഈ

ഉപധനാഭ്യർത്ഥനയെ ഒരിക്കൽക്കൂടി പിന്താങ്ങിക്കൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. പി. സി. ജോർജ്ജ്: സർ, ഏതായാലും അങ്ങയുടെ ശക്തമായ റൂളിംഗ് ഞാൻ കേട്ടു. നമ്മുടെ ഗ്യാലറിയിൽ ഉദ്യോഗസ്ഥന്മാർക്ക് വരാൻ നിർദ്ദേശം കൊടുത്തുവെന്നത്. അന്നേരം മുതൽ ഞാൻ നോക്കിയിരിക്കുകയാണ്. ദൈവാനുഗ്രഹംകൊണ്ട് ഒരു ഉദ്യോഗസ്ഥനും ഇതുവരെയും വന്നിട്ടില്ല. ഇത് ഉപധനാഭ്യർത്ഥന ചർച്ചയാണ്. ഒരു ധനകാര്യ സെക്രട്ടറിയെങ്കിലും ഇവിടെ വരണ്ടേ; എവിടെപ്പോയി അദ്ദേഹം? ഈ സഭയുടെ ഗതിയെന്താണ്; എന്തിന് ഇങ്ങനെ സഭ; ഭരണപക്ഷത്ത് 3 മന്ത്രിമാരും 17 എം.എൽ.എ.-മാരും ഉണ്ട് ക്യാരം നോക്കിയതുകൊണ്ടാണ് പറയുന്നത്. 1980 മുതൽ ഈ സഭയ്ക്കു കത്ത് ഇരിക്കുന്ന ആളാണ് ഞാൻ ഇത് കണ്ടുകൊണ്ടിരിക്കുന്നതാണ്. 17 അംഗങ്ങളും 3 മന്ത്രിമാരുമുണ്ട്. നിങ്ങൾ കുറവാണെന്ന് കുറ്റം പറയുന്ന പ്രതിപക്ഷം എവിടെയാണെന്ന് ഓർക്കണം. നിങ്ങൾ കുറ്റം പറയുന്ന ശ്രീ. വി. പി. സജീന്ദ്രനും ഇപ്പോൾ 4 എം.എൽ.എ.-മാരുമാണ് ഭരണപക്ഷത്തുള്ളത്. സഭ എന്ന് പറയുന്നതിനെപ്പറ്റി..... കാര്യം പറയുമ്പോൾ നിങ്ങൾ വിഷമിക്കേണ്ട കാര്യമെന്താ?

മി. ഡെപ്യൂട്ടി സ്പീക്കർ: പ്ലീസ്.....പ്ലീസ്.... വിഷയത്തിലേക്ക്

വരൂ.....പ്ലീസ്.

ശ്രീ. പി. സി. ജോർജ്ജ്: സർ, കാര്യം പറയുമ്പോൾ വിഷമിക്കേണ്ട കാര്യമെന്താ; ഞാൻ ഭരണപക്ഷത്തിന്റെ കാര്യമൊന്നും പറഞ്ഞില്ല. ഇവിടെ ഞാൻ പറഞ്ഞത് വളരെ വ്യക്തമാണ്.....

മി. ഡെപ്യൂട്ടി സ്പീക്കർ: പ്ലീസ്..., അങ്ങ് വിഷയത്തിലേക്ക്

വരൂ.....

ശ്രീ. പി. സി. ജോർജ്ജ്: സർ, അവർ നിർത്തട്ടെ, അതുകഴിഞ്ഞ് സംസാരിക്കാം.

മി. ഡെപ്യൂട്ടി സ്പീക്കർ: അങ്ങയുടെ സമയം.....

ശ്രീ. പി. സി. ജോർജ്ജ്: സർ, സമയം എന്ന് പറഞ്ഞാൽ എങ്ങനെയാണ്; എന്റെ സമയം കിട്ടണ്ടേ എനിക്കു്...

മി. ഡെപ്യൂട്ടി സ്പീക്കർ: സംസാരിക്കൂ.....

ശ്രീ. പി. സി. ജോർജ്ജ്: സർ, അങ്ങനെ പറഞ്ഞാൽ ഞാൻ സംസാരിക്കും, അത്രയേയുള്ളൂ. എന്റെ കാഴ്ചപ്പാടിൽ ബഹുമാനപ്പെട്ട ധനകാര്യ വകുപ്പുമന്ത്രി വളരെ മോശക്കാരനാണെന്ന അഭിപ്രായമൊന്നും എനിക്കില്ല. എങ്ങനെ വിഭവ

സമാഹരണം നടത്തും; സൂപ്പർ സാച്ചറേഷനിലെത്തിയില്ലേ, പിന്നെ എവിടെനിന്ന് വിഭവം ഉണ്ടാക്കും. വിഭവ സമാഹരണം നടത്താൻ കഴിയാത്ത നിലയിലേയ്ക്ക് കേരളം മാറിയില്ലേ; നിങ്ങളിപ്പോൾ ഈ ഭരണം നടത്തിയത് എങ്ങനെയാണ്; പാവപ്പെട്ട തൊഴിലാളികളും ചെറുകിട കച്ചവടക്കാരുമുൾപ്പെടെയുള്ളവരെക്കൊണ്ട് ലോട്ടറി കച്ചവടം നടത്തി അതിന്റെ ലാഭംകൊണ്ട് മാത്രം ഒരു ഗവൺമെന്റ് നിലനിൽക്കുകയാണ്. അല്ലാതെ എന്താണ് ഇവിടെയുള്ളത്; ആ ലാഭത്തിനുവേണ്ടി മാത്രം ഒരു ഗവൺമെന്റിന് എത്രകാലം നിലനിൽക്കാൻ സാധിക്കും. നിങ്ങളുടെ മുഖം വികൃതമാണ് നിങ്ങളത് അംഗീകരിക്കുക. ഇവിടെ നിയമസമാധാന രംഗം താറുമാറായിരിക്കുന്നു. ഇന്ന് രാവിലെ വന്ന നെടുങ്കണ്ടം കേസ് ഉൾപ്പെടെ .... ആരോടാണ് ഇത്രമാത്രം വൈരാഗ്യം, ഇത്ര ദയനീയമായ ഒരു കൊലപാതകം, ഒരു പോലീസ് നരനായാട്ട്, ചവിട്ടിയും ഉരുട്ടിയും കൊന്നുവെന്ന് എല്ലാവരും സമ്മതിച്ചിരിക്കുന്നു. എന്തുകൊണ്ട് ഒരു ജുഡീഷ്യൽ അന്വേഷണം നടത്താൻ കഴിയുന്നില്ല. ജുഡീഷ്യൽ അന്വേഷണത്തിന് ഉത്തരവിട്ട് കുറ്റക്കാർ ആരാണെന്ന് കണ്ടെത്തി അവരെ ശിക്ഷിക്കാൻ പാടില്ലേ; അതിന് ഭരണപക്ഷം തയ്യാറാകുന്നില്ല. നിങ്ങൾ പറയുന്നത്, ജുഡീഷ്യൽ അന്വേഷണത്തിന്

കാലതാമസം വരും; കുറ്റക്കാർ രക്ഷപ്പെടും എന്നൊക്കെയാണ്. ഇങ്ങനെ എത്രനാൾ നരണപറഞ്ഞ് രക്ഷപ്പെടാൻ പറ്റും; അതുപോലെ തന്നെയാണ് ഒരു പുത്തൻ വ്യവസായിയുടെ ആത്മഹത്യ.

മി. ഡെപ്യൂട്ടി സ്പീക്കർ: പ്ലീസ്.....പ്ലീസ്..... സമയമില്ല രണ്ട് മിനിട്ടാണ്.

ശ്രീ. എം. വിൻസെന്റ്: സർ, ആ കസ്റ്റഡി മരണം ആ കുടുംബത്തെയോക്കെ അനാഥമാക്കിയിരിക്കുകയാണ്. ജീവിക്കാൻ നിവർത്തിയില്ലാത്തൊരു കുടുംബം. അവർക്ക് മതിയായ നഷ്ടപരിഹാരം സർക്കാർ നൽകണമെന്ന അഭിപ്രായം അങ്ങേയ്ക്കുണ്ടോ?

ശ്രീ. പി. സി. ജോർജ്ജ്: ഉണ്ട്, അക്കാര്യമാണ് ഞാൻ പറഞ്ഞുവരുന്നത്.

ആ കുടുംബം തകർന്നിരിക്കുകയാണ്.

ശ്രീ. വി. ജോയി: ഈ കൊലപാതകത്തെ സംബന്ധിച്ചിവിടെ പറയുമ്പോൾ, കഴിഞ്ഞ യു.ഡി.എഫ്. സർക്കാരിന്റെ കാലത്ത് പാറശ്ശാലയിൽ ശ്രീജ എന്ന വ്യക്തിയെ പോലീസ് അടിച്ചുകൊന്നുവെന്ന കേസ്സിനെപ്പറ്റി താങ്കൾക്ക് അറിയാമല്ലോ.

ശ്രീ. പി. സി. ജോർജ്ജ്: ആ സ്ഥലത്തും ഞാൻ പോയിരുന്നു. അതും തല്ലിക്കൊന്നതാണ്. ആർ ഭരിച്ചാലും കേരള പോലീസിന്റെ മുഖം വികൃതമാണ്.



ഇവരെ മര്യാദയ്ക്ക് നിർത്താൻ നടപടി വേണം. ശ്രീ. പിണറായി വിജയൻ ഇരട്ടചങ്കനാണെന്നാണ് പറയുന്നത്. ശ്രീ. പിണറായി വിജയന് പോലും ഇവിടത്തെ പോലീസിനെ നിയന്ത്രിക്കാൻ സാധിക്കുന്നില്ലെന്ന് പറഞ്ഞാൽ.... ഇക്കാര്യത്തിൽ ഭരണപക്ഷവും പ്രതിപക്ഷവും ഒന്നിച്ചു മതിയാകൂ എന്നതാണ് എന്റെ അഭിപ്രായം. ഒന്നിച്ച് നിന്നുകൊണ്ട് ഈ ജനാധിപത്യ സംവിധാനത്തിൽ പോലീസിന്റെ നരനായാട്ട് അനുവദിച്ചു കൊടുക്കരുത്. എന്തും ചെയ്യാമെന്ന നിലയിലേക്ക് പോലീസ് മാറരുത്. ഈ പോലീസിനെ നിലയ്ക്കുനിർത്താൻ എന്താണ് മാർഗ്ഗമെന്നുള്ളതിനെപ്പറ്റി ആലോചിച്ചു ശക്തമായി ഇടപെടണം. അതുപോലുള്ള കാര്യമാണ് ഒരു പാവപ്പെട്ട സംരംഭകന്റെ ആത്മഹത്യ. ആ ആത്മഹത്യയുടെ പ്രശ്നത്തിൽ എന്തിന് നിങ്ങൾക്ക് ദുരഭിമാനം? അതിലെ കുറ്റക്കാർ ഏതെങ്കിലും നേതാവിന്റെ ഭാര്യയാണെന്നുള്ളതുകൊണ്ട് നമ്മൾ വിഷമിക്കേണ്ട. ആരാണ് കുറ്റക്കാരെങ്കിലും അവർ ശിക്ഷിക്കപ്പെടണം.

മി. ഡെപ്യൂട്ടി സ്പീക്കർ:: പ്ലീസ്...കൺക്ലൂഡ്. പ്ലീസ്...

ശ്രീ. പി. സി. ജോർജ്ജ്: ആ പാവപ്പെട്ടവന്റെ ജീവന് വില കൊടുക്കണ്ട;

ആ കുടുംബത്തോട് സ്നേഹം കാണിക്കണ്ട; അതുകൊണ്ട് ഈ നെടുങ്കണ്ടം

കൊലപാതകം നടന്ന കുടുംബത്തെ രക്ഷിക്കണം. മരിച്ച ആളുടെ ഭാര്യയും അമ്മയും കരഞ്ഞുകൊണ്ട് ഈ നിയമസഭാ കവാടത്തിൽ എത്തിയിട്ടുണ്ട്. ഗവൺമെന്റ് ഇത് കാണണം. അവർക്ക് നഷ്ടപരിഹാരം നൽകുവാനുള്ള നടപടി സ്വീകരിക്കണം എന്ന് കൂടി ഞാൻ ആവശ്യപ്പെടുകയാണ്.

ശ്രീ. മുല്ലക്കര രത്നാകരൻ: സർ, ഈ ഉപധനാഭ്യർത്ഥനകളെ ഞാൻ പിന്തുണയ്ക്കുന്നു. കേരളം പെട്ടിരിക്കുന്ന പ്രതിസന്ധി നമുക്കെല്ലാം അറിവുള്ളതും നമ്മളെല്ലാം കൂടിച്ചേർന്ന് പങ്ക് വെച്ച് പരിഹരിക്കേണ്ടതായ കാര്യവുമാണ്. നമ്മുടെ ഉത്പന്നങ്ങൾക്ക് വില കുറഞ്ഞത് നമ്മുടെ വാങ്ങൽശേഷിയെ ബാധിച്ചിട്ടുണ്ട്. റബ്ബർ വില കുറഞ്ഞതും വെട്ട് കുറഞ്ഞതും കേരളത്തിന്റെ പ്രശ്നമല്ല. കേന്ദ്ര സർക്കാർ കൈക്കൊണ്ട നയങ്ങളിലൂടെ, കയറ്റിറക്കുമതി നയങ്ങളിലൂടെ, പുതിയ കരാറിലൂടെ കേരളത്തിനുണ്ടാക്കിയൊരു പ്രതിസന്ധിയാണിത്. പുറംനാടുകളിലുണ്ടായ പ്രതിസന്ധിയുമായി ബന്ധപ്പെട്ട് ഇവിടെ വരുന്ന പണത്തിന്റെ അളവും കുറഞ്ഞിട്ടുണ്ട്. ഈ രണ്ട് കാരണങ്ങളും കൊണ്ട് ഉള്ള പണം ചെലവഴിക്കുന്നതിനുള്ള ഭയപ്പാട് കേരളത്തിലെ വാങ്ങൽശേഷി ഉള്ളവരിൽത്തന്നെ വന്നുചേർന്നിട്ടുണ്ട്. ഇതെല്ലാം നമുക്ക് പരിഹരിക്കാൻ കഴിയുമെന്നതിന്റെ തെളിവ്, നമ്മൾ ഇപ്പോഴും അത്തരം പ്രതിസന്ധികൾ

ഉണ്ടായപ്പോൾ, ഏതെങ്കിലും തരത്തിൽ പാവപ്പെട്ടവന്റെ കയ്യിൽ പണമെത്തുമ്പോഴാണ് വാങ്ങൽശേഷിയാകുന്നത്, ആ പണം അങ്ങനെയാണ് കമ്പോളത്തിലെത്തുന്നത്. അങ്ങനെയാണ് കേരളത്തിലെ 37 ലക്ഷം ക്ഷേമപദ്ധതികളുടെ എണ്ണം 45 ലക്ഷത്തിലേക്ക് കടന്നത്. അതൊരു ഗവൺമെന്റിന്റെ മാനവീകമായ ഇടതുപക്ഷ സമീപനമാണ്. സത്യത്തിൽ നാടിനുവേണ്ടി ചിന്തിക്കുന്ന ഒരാളുടെ ബുദ്ധി പ്രയോഗവൽക്കരണത്തിലൂടെ നടപ്പാക്കപ്പെടുന്നത് ഒരു പ്രതിസന്ധിയുള്ളപ്പോഴാണ്. അങ്ങനെയൊരു ബുദ്ധിയുള്ള ധനകാര്യ വകുപ്പുമന്ത്രി കേരളത്തിനുണ്ടെന്നുള്ളത് ഈ പ്രതിസന്ധി കാലത്തും നമുക്ക് മുന്നോട്ട് പോകാനുള്ള വഴി തുറന്നുനൽകുന്നുവെന്ന പ്രതീക്ഷയാണ് നമ്മുടെ മുന്നിലുള്ളത്. എങ്ങനെയാണ് നമുക്കിനി മുന്നോട്ട് പോകാൻ കഴിയുക? പണം വന്നുപോകുന്നൊരിടമായി കേരളം മാറരുത്. ഗൾഫിൽ നിന്നോ യൂറോപ്പിൽ നിന്നോ പണം ധാരാളം വരുന്നു. ഇവിടെ റബ്ബർ വെട്ടി പൈസ ഉണ്ടാകുന്നു. നമ്മളെല്ലാം ആ പൈസ ഉപയോഗിച്ച് ആർഭാടമായ വീട് വയ്ക്കുന്നു. വയ്ക്കുന്ന സാധനങ്ങൾ പുറത്തുനിന്ന് വാങ്ങുന്നു. അതുവഴി പുറത്തേക്ക് പണം പോകുന്നു. അങ്ങനെ നമുക്കിനി പണം പുറത്തേക്ക് നൽകാൻ കഴിയില്ല. നമ്മുടെ കാർഷിക മേഖലയെപ്പോലെ നമ്മുടെ പുതിയ

പണം കേരളത്തിൽ വരുന്നത് ഇവിടെ കറങ്ങാവുന്ന ചില മേഖലകൾ ഏതെന്ന് കേരളം മുൻഗണനാ ക്രമത്തിൽ കണ്ടെത്തണം. എനിക്ക് തോന്നുന്നത് അത്തരം വലിയ ഒരു മേഖല കേരളത്തിന്റെ സാധ്യതയുള്ളത് ടൂറിസമാണ്. ടൂറിസത്തെ എങ്ങനെയാണ് നമുക്ക് ജനകീയമായി പ്രകടിപ്പിക്കാൻ കഴിയുന്നത്; എങ്ങനെയാണ് ജനങ്ങൾക്കൊക്കെ ആ വരുന്ന പണം പങ്കുവയ്ക്കാൻ കഴിയുന്നത്? നമ്മുടെ ടൂറിസം സാധ്യതകൾ നിലനിർത്തുന്നതിന് കേരളത്തിന്റെ പ്രകൃതി മനോഹാരിത നിലനിർത്തണം. നമ്മുടെ വികസനങ്ങളെല്ലാം പാരിസ്ഥിതികമായി ബന്ധപ്പെട്ട് അതിനെക്കൂടി ഉൾപ്പെടുത്തിക്കൊണ്ടുള്ളതാകണം. വികസനമെന്ന് പറയുന്നത് പ്രകൃതിവിരുദ്ധമാകരുത്. നമ്മുടെ പ്രകൃതിയുടെ അനുകൂല ഘടകങ്ങളാകണം. ഒരു പ്രളയം കഴിഞ്ഞതിന്റെ അനുഭവം നമ്മുടെ മുന്നിലുണ്ട്. പ്രളയത്തിന്റെ ഫലമായി നമ്മുടെ നദികൾ മുൻപ് ഉണ്ടായിരുന്നതിനേക്കാൾ ചെറുതായി തീർന്നിട്ടുണ്ട്. ഒരു നദി എന്നുപറയുന്നത് അതിന്റെ ചാലുകളും കുളങ്ങളും അതിന്റെ കരയിലെ വയലും അവിടെ നിൽക്കുന്ന മരവും അടങ്ങുന്നതാണ്. ഈ സംരംഭങ്ങൾക്കെല്ലാം നദി വെള്ളപ്പൊക്ക കാലത്ത് വെള്ളം നൽകുകയും നദിക്ക് വെള്ളമില്ലാത്ത കാലത്ത് വെള്ളം തിരിച്ചെടുക്കുകയും ചെയ്യുന്നതാണ്.

ഇപ്പോഴത്തെ ലോക സമ്മിറ്റുകളുടെ ഒരു സംവിധാനമനുസരിച്ച് ഓരോ നദിയും ഒരു ജല കുടുംബമാണ്. നദി ആ കുടുംബത്തിലുള്ള കുളങ്ങളേയും മരങ്ങളേയും വയലുകളേയുമെല്ലാം സംരക്ഷിക്കുകയാണ്. ഒപ്പം ആ നദിക്ക് വേനൽക്കാലത്ത് ഈ കുടുംബത്തിലുള്ളവർ ജലം ഇങ്ങോട്ട് കൊടുക്കുകയാണ്. അങ്ങനെയൊന്നിനെക്കുറിച്ച് 44 നദികളും ആയിരക്കണക്കിന് തോടുകളും പതിനായിരക്കണക്കിന് കുളങ്ങളും കാവുകളുമുള്ള കേരളം ഒരു ജല സാമ്രാജ്യമാണ്. ഓരോ നദിയും ഒരു ജല കുടുംബമാണെങ്കിൽ കേരളമൊരു ജല സാമ്രാജ്യമാണ്. ഈ ജല സാമ്രാജ്യം മാത്രം നിലനിർത്തിയാൽ നാളെ കേരളത്തിന് ലോകത്തിന്റെ മുന്നിൽ കൈനീട്ടാതെ നിൽക്കാം. പക്ഷേ അത് എങ്ങനെ സംരക്ഷിക്കുവാൻ സാധിക്കും? അത്തരത്തിൽ സംരക്ഷിക്കുവാൻ പറ്റുന്നതിനനുസരിച്ചാണ് സത്യത്തിൽ ഇവിടെ നാല് മിഷനുകളും വെള്ളപ്പൊക്കത്തിനുശേഷമുള്ള കേരള നിർമ്മിതിയും നമ്മൾ മുന്നോട്ടുവെച്ചത്. പക്ഷേ ഇത് സമൂഹത്തിന്റെ വലിയൊരു അവബോധമാകും. നമ്മുടെ ഏറ്റവും വലിയ പ്രത്യേകത നമ്മുടെ അന്തസ്സ് നിലനിർത്താൻ നമ്മുടെ വീടുകൾ പരമാവധി വലുതാകണമെന്ന ചിന്തയാണ്. പരമാവധി വലുതാക്കാൻ തക്ക ഇടം നമുക്കില്ല. കടലിനും മലയ്ക്കും ഇടയിലെ കേരളത്തിലെ ഏറ്റവും കൂടിയ ദൂരം 127

കി.മീ. ആണ്. പലയിടത്തും 60-ഉം 50-ഉം കി.മീ. ആണ്. അങ്ങനെയൊന്നിടത്തിൽ കേരളത്തിലുള്ള ജനം, കേരളത്തിലെ വീട്, കേരളത്തിലെ ഭൂമി, ആ ഭൂമിയിൽ ജല സംവിധാനത്തെ ഏതെങ്കിലും തരത്തിൽ പരിക്കേൽപ്പിക്കാതെ വീട് വയ്ക്കാൻ സാധിക്കുന്നത്, റോഡ് വെട്ടാൻ കഴിയുന്നത്, ആഫീസുകൾ നിർമ്മിക്കാൻ കഴിയുന്നത് എത്രയൊന്നെന്ന് നിശ്ചയിക്കണം. നമ്മുടെ ടൂറിസം നിലനിർത്തുവാനും ടൂറിസം വളർത്തുവാനുംവേണ്ടി ഇത് അനിവാര്യമായൊരു കാര്യമാണ്. ജലമാണ് കേരളത്തിലെ ഏറ്റവും വലിയ വിഭവം. ആ വിഭവത്തെ ഒട്ടും ചോരാതെ ഒരു വലിയ ജലസാഗ്രാജ്യം പോലെ നിലനിർത്തിക്കൊണ്ടേ നമുക്ക് നാളെ കേരളത്തെ ലോകത്തിന് സമർപ്പിക്കുവാൻ സാധിക്കുകയുള്ളൂ. നമുക്ക് മാത്രമേ നമ്മളേയും നമ്മുടെ പിന്നാലെ വരുന്നവരേയും രക്ഷിക്കാൻ സാധിക്കൂ. കാലാവസ്ഥാ നിരീക്ഷണങ്ങൾ പറയുന്നതെല്ലാം തെറ്റുകയാണ്. കഴിഞ്ഞവർഷം നമുക്ക് ചരിത്രത്തിലെ ഏറ്റവും വലിയ മഴ ലഭിച്ചു. ചിലർ പറയുന്നത് ഈ വർഷം ഏറ്റവും വലിയ വരൾച്ച കിട്ടുമെന്നാണ്. പലയിടത്തും ഇപ്പോൾ മഴ മാറിയെന്നതിന് തെളിവാണ് ഇന്നലെ ബോംബെയിലും പൂനെയിലും ഉണ്ടായ വൻമഴ. കേരളം നമ്മുടെ മൺസൂണിന്റെ എന്റർ

പോയിന്റാണ്. ഇവിടെയാണ് കടന്നുകൂടുന്നത്. ഇവിടെ കടന്നുകൂടിയാൽ പിന്നെ തമിഴ്നാട്ടിലേക്ക്, പിന്നെ തെക്കേ ഇന്ത്യയിലേക്ക് അത് കഴിഞ്ഞ് വടക്കേ ഇന്ത്യയിലേക്ക് അങ്ങനെ പോവുകയാണ്. ഇതാണ് സ്ഥിതിയെങ്കിൽ നമ്മൾ ജലത്തെക്കുറിച്ച് കൂടുതൽ പഠിക്കേണ്ടതുണ്ട്. ജലസമൃദ്ധമായ ഈ ജല സാഗ്രാജ്യത്തിൽ ജലമില്ലാത്തതോ കേരളമുണ്ടായാൽ പിന്നെ ഒന്നും ഉണ്ടാവുകയില്ല. നമ്മുടെ ധനകാര്യ വകുപ്പുമന്ത്രിയും ഇടതുപക്ഷ ജനാധിപത്യ മുന്നണി ഗവൺമെന്റും ഇപ്പോൾ അല്ല, അധികാരത്തിൽ വന്ന സമയത്ത് തന്നെ എങ്ങനെയാണോരു ഹരിത കേരളം..... ഹരിത കേരളമെന്ന് പറയുന്നത് മുകളിൽ മരം ഉള്ള കേരളം മാത്രമല്ല, മനസ്സിലൊരു പച്ചപ്പുള്ള കേരളം കൂടിയാണ്. മനസ്സിലൊരാർദ്രതയുള്ള കേരളം കൂടിയാണ്. ഉള്ള ജലത്തെ സംരക്ഷിക്കുന്നതോരു കേരളം കൂടിയാണ്. അതുകൊണ്ട് നമുക്കങ്ങനെയാണ് നാളെ തിരിച്ചുകിട്ടാവുന്ന തരത്തിൽ നിക്ഷേപം നടത്താവുന്നത്. അതിനാണ് കേരളത്തിലെ ഗവൺമെന്റ് ആ നിക്ഷേപം കൃത്യമായി നടത്തുന്നത്. പശ്ചാത്തല മേഖല കഴിഞ്ഞാൽ കേരളത്തിൽ രണ്ട് മേഖലകൾക്കാണ് ഏറ്റവും കൂടുതൽ പരിഗണന കൊടുത്തത്, പോസ്റ്റ് ക്രിയേഷൻ പോലും കൊടുത്തത്. ഒന്നാമത്തേത് ആരോഗ്യ മേഖലയാണ്. അതിന്റെ പ്രതിഫലനമാണ്

എറണാകുളത്തുള്ള ഒരു സാധാരണ മനുഷ്യന് നിപ പിടിപെട്ടപ്പോൾ നമ്മൾ ആ രോഗത്തെ പിടിച്ചു കെട്ടി, പട്രിക് പുറത്താക്കിയത്. എന്നാൽ ബീഹാറിലെ മുസഫർപൂരിൽ മസ്ലിഷ്ജരം വന്നു. കുട്ടികൾ ഇപ്പോഴും മരിച്ചുകൊണ്ടിരിക്കുകയാണ്. ഇതാണ് കേരളം ആരോഗ്യ മേഖലയിൽ..... നമുക്കത് വീണ്ടെടുത്തേ പറ്റൂ. അവിടെ നിക്ഷേപം കൊടുത്തേ പറ്റൂ. അതൊരു എൽ.ഡി.എഫ്. ഏർപ്പാടല്ല, അതൊരു ഗവൺമെന്റ് ഏർപ്പാടല്ല. നമ്മുടെ പൊതുസമൂഹത്തിന്റെ ആരോഗ്യം നിലനിർത്തുവാനുള്ള കാര്യമാണ്. രണ്ടാമത്തേത്, നമ്മുടെ കൃഷി മേഖലയിലാണ്. കൃഷിയുടെ ഏറ്റവും വലിയ പ്രത്യേകത..... നമ്മൾ ഓണത്തിന് പോലും തമിഴ്നാട്ടിലെ ഇലയും ആന്ധ്രാപ്രദേശിലെ അരി കൊണ്ടുണ്ടാക്കിയ ചോറും മറ്റു സ്ഥലങ്ങളിൽ നിന്നുള്ള പച്ചക്കറികളും എല്ലാംകൂടി കഴിച്ചാൽ നമ്മൾ രോഗികൾ ആകുമെന്ന കാര്യം ഉറപ്പാണ്. അമേരിക്കയിലൊരു പ്രസ്ഥാനം വളർന്നുവരുന്നുണ്ട്. ആ പ്രസ്ഥാനത്തിന്റെ പ്രധാന മുദ്രാവാക്യം അടുത്തുള്ള ആഹാരം ആരോഗ്യത്തിനും അകലെയുള്ള ആഹാരം രോഗത്തിനുമെന്നാണ്. അവർ ജീവിക്കുന്നതിന് 100 കിലോമീറ്ററിനകത്തുള്ള ആഹാരമേ കഴിക്കൂ. കാരണം ആ പ്രകൃതിയാണ് അവരുടെ പ്രകൃതി. ആ പ്രകൃതിയിൽ വളരുന്നതാണ് ആരോഗ്യത്തിന്



പറ്റിയത്. അങ്ങനെയാണെങ്കിൽ കേരളത്തിന്റെ ആഹാരം ഇന്നല്ലെങ്കിൽ നാളെ കേരളം കണ്ടെത്തണം. അരി ചിലപ്പോൾ കണ്ടെത്താൻ പ്രയാസമായിരിക്കും. പക്ഷെ പച്ചക്കറി, പഴം, കിഴങ്ങ് വർഗ്ഗങ്ങൾ, നമുക്കാവശ്യമുള്ള ഇലയും ഇലക്കറികളും എല്ലാം കണ്ടെത്താം. അങ്ങനെ കണ്ടെത്തുന്നത് ഒരു പാർട്ടിയുടെയോ മുന്നണിയുടെയോ ഒരു ഗവൺമെന്റിന്റേയോ കാര്യമല്ല, അതൊരു മിഷനാണ്. കേരളത്തിലെ ജനങ്ങളും സകല സംവിധാനങ്ങളും ചേർന്ന് ഏറ്റെടുക്കേണ്ട ഒരു മിഷനാണ്. ആ മിഷൻ വിജയിപ്പിക്കണം. അവിടെ കൂടുതൽ നിക്ഷേപം വേണം. എല്ലാവരേയും ആകർഷിക്കുന്ന തരത്തിൽ ടൂറിസത്തിൽ വികസനം വരണം. അതിൽ നിന്നും വരുന്ന വരുമാനം ജനകീയമായി പങ്കുവയ്ക്കപ്പെടണം. നമ്മുടെ പ്രകൃതി സൗന്ദര്യം നിലനിർത്തണം. നമ്മുടെ ജലസാമ്രാജ്യം ചോരാതെ നോക്കണം. ഇങ്ങനെയെല്ലാം നോക്കിക്കൊണ്ട് മാത്രമേ നമുക്ക് മുന്നോട്ട് പോകുവാൻ കഴിയൂ. രണ്ടാമത് നിക്ഷേപിച്ചത് വിദ്യാഭ്യാസത്തിലാണ്. വിദ്യാഭ്യാസത്തിൽ പണ്ടുമുതൽ മുന്നിൽ നിന്ന കേരളം ചരിത്രപരമായി പുറത്തുപോയത് ചില കാര്യങ്ങൾ കൊണ്ടാണ്. അതിന്റെ

അടിസ്ഥാനമായൊരു കാര്യം നവോത്ഥാനമാണ്. ഇവിടെ നിലനിന്നിരുന്ന അടിമത്വ മനോഭാവത്തിൽ പൊരുത്തപ്പെടുവാൻ കഴിയാതെ വന്നതുകൊണ്ടാണ് കേരളത്തിലെ സാധാരണ മനുഷ്യനും, പിന്നോക്കക്കാരനും, മുസ്ലീമിനും, ക്രിസ്ത്യാനിക്കുമെല്ലാം പുറത്തുപോകുവാൻ തോന്നിയത്. അവർ ശ്രീലങ്കയിലും, മലേഷ്യയിലും, യൂറോപ്പിലും, ഗൾഫിലുമെല്ലാം പോയി. അത് ചരിത്രപരമായി കേരളം മനസ്സിൽപ്പേറിയ ഒരു നവോത്ഥാനത്തിന്റെ വെളിച്ചംകൂടിയാണ്. കാരണം, അവൻ അടിമയായും അന്തസ്സുകളുണ്ടും നിൽക്കുവാൻ കഴിയുകയില്ല. ചരിത്രത്തിൽ അങ്ങനെയാണ് കേരളത്തിൽ നവോത്ഥാനമുണ്ടായത്. തമിഴ്നാട്ടിൽ നിന്നോ ആന്ധ്രയിൽ നിന്നോ വടക്കേ ഇന്ത്യൻ സംസ്ഥാനങ്ങളിൽ നിന്നുപോലുമുണ്ടായില്ല. ഇവിടത്തെ അടിമത്വ മനോഭാവത്തിൽ നിന്നും നവോത്ഥാനത്തിന്റെ മനസ്സുണ്ടായ കേരളം ജീവിതത്തിന്റെയൊരു അന്തസ്സ് നേടാൻ പുറത്തുപോയി. അതിനെക്കുറിച്ചൊക്കെ ധാരാളം പഠനങ്ങൾ വന്നിട്ടുണ്ട്. ഞാൻ മനസ്സിലാക്കുന്നത് ഇനിയും പഠനങ്ങൾ വരേണ്ടതുണ്ട്. എങ്ങനെയാണ് കേരളം മാത്രമിങ്ങനെ പുറത്തുപോയത്? കേവലം

വിദ്യാഭ്യാസം കൊണ്ടുമാത്രമല്ല. പക്ഷേ, വിദ്യാഭ്യാസത്തിൽ നമ്മുടെ മുന്നിൽ ഒരു പ്രതിസന്ധിയുണ്ടായി. ഇപ്പോൾ വിദേശത്തേക്ക് പോകുന്ന കേരളത്തിലെ വിദ്യാർത്ഥികളും, യൗവനവും അവിടെ നിന്ന് പുറത്താക്കപ്പെടാവുന്ന തരത്തിൽ ആകുന്നു. ഒരു മത്സരത്തിൽ, പ്രതിഭയുണ്ടെങ്കിലും അതിജീവിക്കാൻ കഴിയുന്ന തരത്തിൽ അവൻ ലോകത്തിന്റെ അറിവ് സ്വാംശീകരിച്ചിട്ടില്ല. അവന്റെ കെൽപ്പം അധ്വാനവും കൊണ്ട് അവൻ അതിലേക്ക് എത്തിച്ചേർന്നിട്ടില്ല. അതുകൊണ്ട് ഈ വിദ്യാഭ്യാസം ഒരു ലോകോത്തര സമഗ്ര വിദ്യാഭ്യാസത്തിന് കേരളത്തിൽ നിന്ന് കടം വാങ്ങിയും കിഫ്ബി വഴിയും ആയിരക്കണക്കിന് കോടി രൂപ കേരളത്തിൽ സർവ്വത്ര; അതൊരു മണ്ഡലത്തിലോ പഞ്ചായത്തിലോ അല്ല. കേരളത്തിൽ വരുന്ന രണ്ട് വർഷം കൊണ്ട് യു. പി തലം മുതൽ അങ്ങനെയൊരു സ്റ്റാർട്ട് വിദ്യാഭ്യാസം ഉണ്ടാവുകയാണ്. അങ്ങനെയൊന്നുണ്ടാകുകയും അതിലേക്ക് മുടക്കുന്നത് തിരിച്ച് കിട്ടുമെന്നും ഞാൻ ഉറപ്പായി പറയുന്നു. ടൂറിസത്തിൽ മുടക്കുന്നത് തിരികെ ലഭിക്കും. പക്ഷേ, നമ്മൾ ജലം സംരക്ഷിക്കുന്നത്, നമുക്ക്

ലോകത്തിന്റെ മുന്നിൽ നാളത്തെ ഏറ്റവും വിലപ്പെട്ട വസ്തു ജലമായിരിക്കും. ജലയുദ്ധമെന്നൊന്നും ഞാൻ പറയുന്നില്ല. പക്ഷേ, ജലമായിരിക്കും. ആ ജലത്തെ സംരക്ഷിച്ചുകൊണ്ട് ടൂറിസത്തെ ജനകീയമായി വികസിപ്പിച്ചുകൊണ്ട് ഇവിടെ കറങ്ങുന്ന പണത്തിന്റെ അളവ് വർദ്ധിപ്പിച്ചുകൊണ്ട് പുറത്തുനിന്ന് വരുന്നത് കുറഞ്ഞാലും ഇവിടെയുള്ള നമ്മുടെ ഉൽപ്പന്നങ്ങളെ വാല്യു ആഡഡ് പ്രോഡക്റ്റുകളാക്കി മാറ്റാം. ഒറ്റകാര്യം ഞാൻ പറയുന്നു, കേരളത്തിലെ കശുവണ്ടി മേഖല പ്രതിസന്ധിയിലാണ്. ടാൻസാനിയയിൽ നിന്ന് കശുവണ്ടി കേരളത്തിൽ വന്ന് ഇവിടെ പ്രോസസ് ചെയ്ത് യൂറോപ്പിലേക്ക് പോകാൻ സാധ്യതകുറവാണ്. കശുവണ്ടി മേഖല പ്രതിസന്ധിയില്ലാതാകണമെങ്കിൽ ഇവിടെ കശുവണ്ടിയുണ്ടാകണം. അല്ലെങ്കിൽ തമിഴ്നാട്ടിലോ, കർണ്ണാടകത്തിലോ ഉണ്ടാകണം. കശുവണ്ടിയുടെ ഏറ്റവും വലിയ പ്രതിസന്ധി, നമ്മൾ കശുമാവിൽ നിന്നും ഉപയോഗമുള്ള ഒന്നേ കണ്ടെത്തുന്നുള്ളൂ അത് കശുവണ്ടിയാണ്. പക്ഷേ ലോകത്തിലെ പലരും പറയുന്നത് കശുമാവിലെ ഏറ്റവും നല്ല ഉൽപ്പന്നം കശുമാവഴമാണെന്നാണ്.

മദ്യം കുടിക്കുന്ന ഒരുപാട് പേരുണ്ട്. കശുമാവിൽ നിന്നെടുക്കുന്ന മദ്യമാണ് ഏറ്റവും നല്ല മദ്യമെങ്കിൽ ഇവിടെ തടസ്സമായി നിൽക്കുന്നത് ഒരു അബ്കാരി നയമാണെങ്കിൽ ആ നയം തിരുത്തണം. ഗവൺമെന്റ് തന്നെ അത് ചെയ്യണം. പക്ഷേ ഒരു കശുമാവിൽ നിന്ന് കശുവണ്ടിക്ക് ഒന്നര രൂപ ലഭിക്കുകയും..., ഗോവയിൽ ഉണ്ടെന്ന് മാത്രമല്ല നല്ല മദ്യം കശുമാമ്പഴത്തിൽ നിന്ന് ഗോവയേക്കാൾ ലോകത്തിലെ പല ഏഷ്യൻ രാജ്യങ്ങളും ഇപ്പോൾ ഉൽപ്പാദിപ്പിക്കുന്നുണ്ട്. എന്തുകൊണ്ടാണ് കേരളത്തിൽ കശുമാവ് വളർത്തുവാനുള്ള പ്രേരണ നൽകുന്നത്. റബ്ബർ വളർത്താൻ പ്രേരണ ലഭിച്ചത് റബ്ബർബോർഡുള്ളതുകൊണ്ടല്ല, അത് ലാഭകരമായ കൃഷിയാണെന്ന് കേരളത്തിലെ മനുഷ്യൻ തിരിച്ചറിഞ്ഞതുകൊണ്ടാണ്. കശുമാവിൽ നിന്ന് നമുക്കിന്ന് ലഭിക്കുന്ന ആദായം 1000 രൂപയാണെങ്കിൽ അത് 3000 രൂപയായി വർദ്ധിപ്പിച്ചാൽ റബ്ബർ മാത്രമല്ല പലതും മാറ്റി കശുമാവ് നട്ടും. കേരളത്തിൽ 20 ലക്ഷം ചക്ക ഉൽപ്പാദിപ്പിക്കുകയാണ്. 8 ലക്ഷം ചക്ക പ്ലാനിംഗ് ബോർഡിന്റെ കണക്കനുസരിച്ചതന്നെ നഷ്ടപ്പെടുപോകുകയാണ്. ഈ 8 ലക്ഷം ചക്കയിൽ

നിന്ന് കേരളത്തിൽ വൈൻ നിർമ്മിക്കാൻ തീരുമാനിച്ചാൽ ലോകത്തിലെ ഏറ്റവും നല്ല വൈൻ ചക്ക വൈൻ ആണ്. ഇവിടെയിപ്പോൾ ഒരു അബ്കാരി നയം തടസ്സമായി നിൽക്കുന്നുണ്ട്. കേരളത്തിലെ എല്ലാ പ്രകൃതി വിഭവങ്ങളും, പഴങ്ങളും, കേരളത്തിലെ എല്ലാത്തരം ഉൽപ്പന്നങ്ങളും നമുക്ക് വാല്യൂ ആഡഡ് പ്രോഡക്ടാക്കി ഇവിടത്തെയാളുകൾക്ക് ഉപയോഗിക്കാവുന്നതാണ്. ഇപ്പോൾ കേരളത്തിന് പുറത്താണ് ആ തുക പോകുന്നത്. ആ തുകയിൽ ഒരു പത്ത് മുപ്പത് ശതമാനം രണ്ടോ മൂന്നോ വർഷം കൊണ്ട് കേരളത്തിൽ തന്നെ കറങ്ങാവുന്ന നോട്ടാക്കി മാറ്റുവാൻ നമുക്ക് കഴിഞ്ഞാൽ കേരളം ലോകത്തിന്റെ മുമ്പിൽ ജലം സംഭരിക്കാവുന്ന ടൂറിസം രംഗത്ത്... ശ്രീലങ്കയിൽ ടൂറിസം തകരുമ്പോൾ എല്ലാവരും നോക്കുന്നത് കേരളത്തെയാണ്. നമുക്കത് കൊണ്ടുവരാൻ കഴിയണം നമുക്കതിനുവേണ്ട ജനകീയമായത് ഉൾക്കൊള്ളുവാൻ കഴിയണം നടപ്പാക്കാൻ കഴിയണം. ആ വരുമാനം ഗ്രാമങ്ങളിലെ സാധാരണ മനുഷ്യർക്കുകൂടി പങ്കുവെച്ച് ലഭിക്കുന്നുവെന്ന് ഉറപ്പാക്കാൻ കഴിയണം. അങ്ങനെയാണെങ്കിൽ കേരളം അങ്ങയുടെ ബുദ്ധിയും

ഇടതുപക്ഷജനാധിപത്യമുന്നണി മുന്നോട്ടുവയ്ക്കുന്ന മാനവീകര്യം കേരളത്തിന്റെ സമഗ്രമായ വികസനത്തിന് വെച്ച നമ്മുടെ മിഷനുകളും ഒപ്പം നമ്മൾ പുതിയതായി പ്രളയത്തിന്റെ അടിസ്ഥാനത്തിൽ നിർമ്മിക്കുന്ന കേരളവുമൊക്കെയാകുമ്പോൾ,..... പണ്ടും വടക്കുള്ള കേന്ദ്രം നൽകിയല്ല നമ്മൾ വളർന്നത്. നമ്മൾ പുറത്തുപോയി കൊണ്ടുവന്നതും അകത്തുള്ളത് സംഭരിച്ചുമാണ് വളർന്നത്. ഇനിയും നമുക്കതിന് കഴിയും, അതിനതകം വിധമുള്ള ഈ ഉപധനാഭ്യർത്ഥനകളെ ഞാൻ പിൻതുണയ്ക്കുകയാണ്.

ശ്രീ. എം. നൗഷാദ്: സർ, ഈ ഉപധനാഭ്യർത്ഥനകളെ ഞാൻ പിൻതുണയ്ക്കുകയാണ്. കേരളത്തോട് സ്നേഹവും ഈ സമൂഹത്തോട് പ്രതിബദ്ധതയുള്ള ഒരാൾക്കും ഇതിനെ എതിർക്കുവാൻ കഴിയുകയില്ല. ഇന്ന് നമ്മുടെ സംസ്ഥാനത്ത് റവന്യൂ വരവ് കുറവും ചെലവ് കൂടുതലുമാണ്. 22% ചെലവും 10% മാത്രം വരവുമുള്ളപ്പോൾ ജനങ്ങളെ ബാധിക്കുന്ന എല്ലാ പ്രശ്നങ്ങളും ഒരു മുടക്കവും കൂടാതെ നടത്തിക്കൊണ്ട് പോകുന്നതിന് നേതൃത്വം നൽകുന്ന ബഹുമാനപ്പെട്ട ധനകാര്യ വകുപ്പുമന്ത്രിയെ അഭിനന്ദിക്കുവാൻ ഈ അവസരം വിനിയോഗിക്കുകയാണ്. മാർക്കറ്റ്

ബോറോയിങ്ങ് മാത്രമാണ് ഇപ്പോൾ നമ്മുടെ മുന്നിലുള്ള പോംവഴി. മാർക്കറ്റ് ബോറോയിങ്ങിലൂടെ പണം കണ്ടെത്തി സാധാരണക്കാരന്റെ കൈകളിലേക്ക് സമ്പത്തേത്തിച്ച് അവന്റെ അടിസ്ഥാന സൗകര്യങ്ങൾ വികസിപ്പിച്ചും അടിസ്ഥാന സൗകര്യങ്ങൾ ഒരുക്കിക്കൊടുത്തും ഒരു സാമ്പത്തിക സത്തുലിതാവസ്ഥ നിലനിർത്തി മുന്നോട്ടുകൊണ്ടുപോകുക എന്നുള്ളത് അത്ര എളുപ്പമുള്ള ജോലിയല്ല വളരെ ശ്രമകരമായ ജോലിതന്നെയാണ്. ആ ശ്രമകരമായ ജോലി കേരളത്തിലെ ജനതയ്ക്കുവേണ്ടി കൃത്യമായി ചെയ്തുകൊണ്ടിരിക്കുകയാണ് നമ്മുടെ ബഹുമാന്യനായ ധനകാര്യവകുപ്പുമന്ത്രി. ഇവിടെ ബോറോയിങ്ങിനെക്കുറിച്ച് ചെല്ലാം വലിയ രീതിയിലുള്ള പരാതിയാണ് വന്നിട്ടുള്ളത്. എന്താണ് കിഫ്ബി എന്ന് ചോദിക്കുന്നവർക്കെല്ലാം കിഫ്ബി -യിൽ പദ്ധതികൾ ആവശ്യമാണ്. മലയോര ഹൈവേയും തീരദേശ ഹൈവേയും ആരംഭിക്കുവാൻ പോകുന്നെന്നും, ഇതെല്ലാം നടക്കുന്നുണ്ടെന്നുള്ളതും അതിനെ എതിർക്കുന്ന ശ്രീ. ശബരീനാഥൻപിള്ളയുടെയുള്ളവർക്ക് അറിയാം. ഇതിന് തുകയില്ലാതെ ഇത് ചെയ്യുവാൻ കഴിയുമോ? വരുമാനം കുറവും



ചെലവ് കൂടുതലുമാകുമ്പോൾ തുക എവിടെ നിന്നാണ് കണ്ടെത്തുക.

അതുപോലെതന്നെ മസാല ബോണ്ടിനെക്കുറിച്ച് അടിയന്തര പ്രമേയം

കൊണ്ടുവന്നു. പക്ഷേ, അങ്ങനെ വരുന്ന തുകയുടെ വിഹിതം

ഞങ്ങൾക്കുവേണം എന്ന് ചോദിക്കുന്നതിന് യാതൊരു ഉള്പ്പെടുത്തലും.

ഞാൻ മനസ്സിലാക്കുന്നത് രാഷ്ട്രീയ അന്ധതകൊണ്ടുമാത്രമാണ് എതിർപ്പുള്ളത്.

ഈ എതിർപ്പ് കാണിക്കുന്നത് അതിന് വേണ്ടി മാത്രമാണ്.

അവരുടെ മനസ്സിൽ ഈ നടത്തുന്ന പ്രവർത്തനങ്ങൾ നമ്മളെങ്ങാനും

ആയിരുന്നെങ്കിൽ കട്ടപ്പാക ആയിരുന്നേനെ; ഡോ. ടി. എം. തോമസ്

ഐസക് ആയതുകൊണ്ട് ഈ വണ്ടി ഓടിക്കുന്നു എന്ന് അവർ

സ്വാകാര്യമായി സമ്മതിക്കുന്നുണ്ട് എന്നുള്ളതാണ് യാഥാർത്ഥ്യം.

അടിയന്തരപ്രമേയം എന്തിനാണ് കൊണ്ടുവരുന്നത്? നമ്മുടെ നാടിനെ

ബാധിക്കുന്ന പ്രശ്നങ്ങൾ പരിഹരിക്കാനാണ്.

വികസനപ്രവർത്തനങ്ങളെല്ലാം അനായാസം മുന്നോട്ട് പോകുമ്പോൾ

വായ്പ പരിധിയെ കുറച്ചുകൊണ്ട് നമ്മുടെ ട്രഷറിയിലെ നിക്ഷേപങ്ങളിൽ

സ്ഥിര നിക്ഷേപങ്ങൾ ഉൾപ്പെടെ സാധാരണക്കാരന്റെ ട്രഷറിയിലെ

നികേഷപത്തേപ്പോലും ആ പരിധിയിൽപ്പെടുത്തികൊണ്ട് നമുക്ക് ലഭിക്കേണ്ട വായ്പയുടെ 6,000 കോടി രൂപ നഷ്ടപ്പെടുത്തിയ കേന്ദ്രഗവൺമെന്റിന്റെ നടപടി ഇവിടെ സഭാ നപടികൾ നിർത്തിവെച്ചു ചർച്ച ചെയ്യണമെന്ന് ആവശ്യപ്പെട്ടുകൊണ്ടുള്ള ഒരു അടിയന്തരപ്രമേയം എന്താണവർ കൊണ്ടുവരാത്തത്? കേരളത്തിലെ ജനങ്ങളോടും സമൂഹത്തോടും സ്നേഹമുണ്ടെങ്കിൽ അങ്ങനെയല്ലേ ക്രിയാത്മക പ്രതിപക്ഷമായി പ്രവർത്തിക്കേണ്ടത്. ശ്രീ. എൻ. പി. സിംഗിന്റെ നേതൃത്വത്തിലുള്ള 15-ാം ധനകാര്യകമ്മീഷൻ 3% എന്നത് 2.5% ആക്കാൻ പോകുന്നുവെന്നാണ് ഇനി പുറത്തുവരാൻ പോകുന്ന വാർത്ത. അങ്ങനെ 2.5 ആക്കി മാറ്റുമ്പോൾ വീണ്ടും 5,000 കോടി രൂപയുടെ വായ്പയെടുക്കാനുള്ള കുറവാണ് ഈ സംസ്ഥാനത്തിന് വരാൻപോകുന്നത്. ഇതാണ് നമ്മുടെ ധനകാര്യ സ്ഥിതിയെങ്കിൽ എന്താണ് സാമൂഹ്യമായി നടത്തിയിട്ടുള്ളത്? വളരെ കൃത്യമായി ധനകമ്മി കുറയ്ക്കാം കാരണം, അഞ്ച് വർഷംകൊണ്ട് 8,888 കോടി രൂപമാത്രം സാമൂഹ്യസുരക്ഷാ പെൻഷനായി വിതരണം ചെയ്ത 35,83,886 പേർക്ക് മാത്രമാണ് പെൻഷൻ

കൊടുത്തിരുന്നതെങ്കിൽ മൂന്ന് വർഷംകൊണ്ട് 17,510 കോടി രൂപ 45,45,358 പേർക്ക് സാമൂഹ്യ സുരക്ഷാ പെൻഷൻ നൽകിയ ഗവൺമെന്റാണിത്. അത് കുറയ്ക്കണോ? അത് കുറച്ചാണോ ധനകമ്മി കൊണ്ടുവരേണ്ടത്? ഹയർസെക്കന്ററി വിദ്യാഭ്യാസ മേഖലയിൽ 2,645 തസ്തികകൾ സൃഷ്ടിച്ചുകൊണ്ട് പാവപ്പെട്ടവരുടെ വിദ്യാഭ്യാസം മെച്ചപ്പെടുത്തുന്നതിനുവേണ്ടി തസ്തിക സൃഷ്ടിച്ചത് നിർത്തി ധനകമ്മി കുറയ്ക്കണോ? ആരോഗ്യമേഖലയിൽ നടപ്പിലാക്കിയിട്ടുള്ള പുതിയ പോസ്റ്റുകൾ 1,25,000-ത്തോളം പേർക്കാണ് ഈ ഗവൺമെന്റ് വന്നപ്പോൾ നിയമനങ്ങൾ നൽകിയത്. അവർക്ക് ശമ്പളം കോടിക്കണ്ടേ? അങ്ങനെ ശമ്പളം കൊടുക്കുമ്പോൾ സ്വാഭാവികമായും ചെലവ് ഉണ്ടാകില്ലേ? നിയമനനിരോധനമാണ് നിങ്ങളുടെ മുദ്രാവാക്യമെങ്കിൽ ഞങ്ങൾ എങ്ങനെയാരാൾക്ക് നിയമനം നൽകും? അതുവഴി ജനങ്ങൾക്ക് സേവനം നൽകാമെന്നതാണ് നമ്മുടെ ലക്ഷ്യം. ഇതുണ്ടും തമ്മിൽ വലിയ വ്യത്യാസമുണ്ട്. ആരോഗ്യവിദ്യാഭ്യാസ മേഖലകളിൽ മാത്രമാണിത്. പെൻഷൻ കൊടുക്കുന്നതിന്റെ കണക്ക് ഞാൻ പറഞ്ഞു. കാരണ്യ

പദ്ധതി..., കാരുണ്യ പദ്ധതി എന്നുപറഞ്ഞുകൊണ്ട് ഇവിടെ എല്ലാവരും കണക്ക് പറയുകയാണ്. ഈ പദ്ധതി തുടങ്ങിയിട്ട് ഏഴ് വർഷമായി. ഏഴ് വർഷംകൊണ്ട് 2,39,044 പേർക്കാണ് കാരുണ്യപദ്ധതിയിൽ നിന്നും ആനുകൂല്യം ലഭിച്ചിട്ടുള്ളത്. 2,318 കോടി രൂപയാണ് ആ ഇനത്തിൽ ഇതുവരെ ചെലവ് വന്നതെങ്കിൽ ഈ ഗവൺമെന്റ് കൊണ്ടുവന്ന പുതിയ ഇൻഷുറൻസ് പദ്ധതി പ്രകാരം 40,96,000 പേർക്കാണ് ഒരൊറ്റ വർഷം പദ്ധതിയുടെ ആനുകൂല്യം ലഭിക്കുന്നത്. മുൻവർഷം കാരുണ്യപദ്ധതിയിൽ ഒരു കുടുംബത്തിന് ഒരിക്കൽമാത്രമേ ആനുകൂല്യം ലഭിക്കുകയുള്ളൂ, എങ്കിൽ ഇവിടെ ഈ പദ്ധതി പ്രകാരം 40,96,000 പേർ ഇപ്പോൾ അതിലുണ്ട്. അതിന്റെ പുതിയ രജിസ്ട്രേഷൻ ആരംഭിക്കാൻ പോകുന്നു. 70%-ത്തോളം ആൾക്കാരെ ഈ പരിധിയിൽ കൊണ്ടുവരിക എന്നുള്ളതാണ് സർക്കാരിന്റെ ലക്ഷ്യം. 40,96,000 പേർക്ക് പദ്ധതി നടപ്പിലാക്കുമ്പോൾ കേന്ദ്ര ഗവൺമെന്റ് ഇതിൽ 21,57,000 പേർക്ക് മാത്രമേ വിഹിതം തരുകയുള്ളൂ. അവർ തരുന്ന വിഹിതം എത്രയാണ്? നമ്മൾ അടയ്ക്കുന്ന പ്രീമിയം 1671 രൂപയാണെങ്കിൽ അതിൽ 630 രൂപ മാത്രമാണ്

കേന്ദ്രഗവൺമെന്റ് തരുന്നത്. അതും 21,57,000 പേർക്ക്. ഇത്തരത്തിൽ  
ചെലവുകൾ കുറച്ചുകൊണ്ടാണോ ധനകമ്മി പരിഹരിക്കേണ്ടത്?  
ജനങ്ങൾക്ക് ആവശ്യമായ അടിസ്ഥാന സൗകര്യങ്ങൾ ഒരുക്കിക്കൊടുക്കുക  
എന്നുള്ളതാണ് ഏതൊരു ഗവൺമെന്റിന്റെയും ചുമതല. അത്തരത്തിൽ  
വളരെ സ്തുത്യർഹമായ തരത്തിലാണ് ഇവിടെ ധനകാര്യ മാനേജ്മെന്റ്  
നടത്തിക്കൊണ്ട് പോകുന്നത്. അതേസമയം ഇവിടെ ഏതെല്ലാം  
തരത്തിലുള്ള വാർത്തകളാണ് ഈ ഗവൺമെന്റിനെതിരായി നിങ്ങൾ  
ഉപയോഗിക്കുന്നത്? ഇതൊന്നും ജനങ്ങൾ അറിയരുത്. ഇതൊക്കെ  
ജനങ്ങളെ അറിയിക്കുന്നതിൽ കുറെ പോരായ്മകൾ നമ്മുടെ ഭാഗത്തുനിന്നും  
സംഭവിച്ചിട്ടുണ്ട്. ആ പോരായ്മകൾ സംഭവിച്ചതിന്റെ ഗുണമാണ് നിങ്ങൾക്ക്  
കഴിഞ്ഞ തവണ കിട്ടിയത്. ഇനി അത് കിട്ടുമെന്ന് നിങ്ങൾ കരുതണ്ട. ഒരു  
മാസം മുൻപ് 600 വോട്ടിന് ഭൂരിപക്ഷം നേടിയ സ്ഥലത്ത് 177 വോട്ടിന്  
തോറ്റുപോയത് അതിന്റെ തെളിവാണ് എന്നുള്ളത് നിങ്ങൾ മറക്കരുത്.  
കഴിഞ്ഞ പ്രസംഗത്തിൽ നിങ്ങൾ പറഞ്ഞിരുന്നു, 'ഒരു ചക്ക വീണ് മൂയൽ  
ചത്തെന്നുപറഞ്ഞ് എപ്പോഴും ചാകുമെന്ന് കരുതണ്ട' അതിപ്പോൾ

തെളിവായിട്ടുണ്ട്. ഇവിടെ ഏതെല്ലാം തരത്തിലാണ് നണപ്രചരണങ്ങൾ നടത്തുന്നത്. നമ്മുടെ ഒരു പ്രവാസി മരണപ്പെട്ടു. അത് ശരിയായ വസ്തുതയാണ്. സംഭവിക്കാൻ പാടില്ലാത്തതാണ്. പക്ഷേ, ആ മരണത്തെപ്പോലും രാഷ്ട്രീയ ലാഭത്തിനുവേണ്ടി ഉപയോഗിക്കുന്നത് ക്രൂരതയാണ്. സാജനെകുറിച്ച് എന്താണ് നിയമസഭാവേദിയിൽ പറഞ്ഞത്? പ്രവാസി ചിട്ടിയിലെ അംഗമെന്നാണ് ശ്രീ. കെ. എസ്. ശബരീനാഥൻ പറഞ്ഞത്. എവിടെ നിന്നു കിട്ടി ഈ വിവരം? ആകെ യു.കെ-യിലും യു.എ.ഇ.-യിലും മാത്രമാണ് പ്രവാസി ചിട്ടി രജിസ്റ്റർ ചെയ്യാൻ കഴിയുന്നത്. ഇദ്ദേഹം നൈജീരിയക്കാരനാണ്. നൈജീരിയൻ പ്രവാസിയുമാണ്. നൈജീരിയയിൽ 15 പേർ മാത്രമാണ് പ്രവാസി ചിട്ടിയിൽ സാജൻ എന്ന പേരിലുള്ളത്. അതിൽ ഈ സാജൻ ഇല്ല. നിയമസഭ വേദികളിൽപോലും എത്ര ക്രൂരമായാണ് ഒരാളുടെ മരണത്തെ ആഘോഷിക്കുന്നത്. രാഷ്ട്രീയ ലാഭത്തിനുവേണ്ടി മരണത്തെ ആഘോഷിക്കുന്നതിന്റെ തെളിവാണ് ഇവിടെ നടത്തിയ പ്രസംഗം. ഇവിടെ എന്താണ് കോൺഗ്രസിന്റെ സ്ഥിതി? പടവലങ്ങയുടെ വളർച്ചയാണ്. പടവലങ്ങ താഴോട്ടാണ് വളരുന്നത്.

കോൺഗ്രസ് വളർന്നുവളർന്ന് ആ രൂപത്തിലായി. എന്നാലും, ഇത്തരത്തിൽ എന്തിനും ഏതിനും ഈ ഗവൺമെന്റിനെ കുറ്റപ്പെടുത്തുകയാണ്. എവിടെ പിടിച്ചാലും കേരളം കഴിഞ്ഞാൽ നേരെ ബംഗാളിലോട്ടാണ് പോകുന്നത്. എന്തിനാണെന്ന് അറിയില്ല. നീതി ആയോഗിന്റെ പ്ലാനിംഗ് കമ്മീഷന്റെ പുതിയ റിപ്പോർട്ടിൽ ആരോഗ്യമേഖലയിൽ കേരളം ഒന്നാമതാണ്. 2030-ൽ ശിശുമരണനിരക്ക് 12 ആക്കി മാറ്റണമെന്നാണ് പ്ലാനിംഗ് കമ്മീഷൻ ആഗ്രഹിക്കുന്നതെങ്കിൽ ഇപ്പോൾ തന്നെ ആ നേട്ടം കൈവരിച്ച സംസ്ഥാനമാണ് കേരളം. അതിശക്തമായ ഭരണാധികാരികളുടെ ഇടപെടലുകളിലൂടെ ആരോഗ്യമേഖലയിൽ എന്തെല്ലാം പദ്ധതികളാണ് നടപ്പാക്കുന്നത്. നിങ്ങൾക്ക് അറിയാമോ? അറിയണം. ആരോഗ്യകിരണം, സൂഹൃദം, താലോലം, മാതൃയാനം, മിറായി, പുഞ്ചിരി എന്നീ പദ്ധതികളാണ് ആരോഗ്യമേഖലയിൽ പ്രധാനമായും നടപ്പാക്കുന്നത്. ഇതിനെല്ലാം പുറമേ ഈ പദ്ധതിയുടെ പരിധിയിലൊന്നും വരാത്തവർക്കുവേണ്ടിയുള്ള ഒരു പുതിയ പദ്ധതിയാണ് വി-കെയർ. വി-കെയർ പദ്ധതിയിലൂടെ 573 പേർക്ക്

8 കോടിയിൽപ്പരം രൂപ ഇതിനകം ഈ ഗവൺമെന്റിന് നൽകാൻ കഴിഞ്ഞു. കേരളത്തിലെ എല്ലാ സാമൂഹ്യ മേഖലകളിലും കടന്നുചെന്ന് പ്രളയം, ഓഖി, നിപ, ജി.എസ്.റ്റി., നോട്ടൂനിരോധനം ഇങ്ങനെ എന്തെല്ലാം പ്രതിസന്ധികളാണ് വന്നത്. പക്ഷേ, ഈ പ്രതിസന്ധികളെയെല്ലാം വളരെ കൃത്യമായി ധനകാര്യമാനേജ്മെന്റുകൾ കൈകാര്യം ചെയ്തുകൊണ്ട് മുന്നോട്ട് പോയി. കേരളത്തെ ദീർഘവീക്ഷണത്തോടെ മുന്നോട്ട് നയിക്കുന്നതിന് ധനകാര്യ മാനേജ്മെന്റിനേയും ധനകാര്യ മന്ത്രിയേയും ഈ ഗവൺമെന്റിനേയും ഹൃദയപൂർവ്വം അഭിനന്ദിച്ചുകൊണ്ട് ഈ ധനാഭ്യർത്ഥനകളെ ഒരിക്കൽ കൂടി പിൻതുണച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. വി. ജോയി: സർ, ഞാൻ ഈ ഉപധനാഭ്യർത്ഥനകളെ പിൻതുണയ്ക്കുകയാണ്. കേരളത്തിലെ വിദഗ്ദ്ധമായുള്ള ധനകാര്യ മാനേജ്മെന്റ് ഇന്ത്യയ്ക്ക് ആകെ മാതൃകയായി മാറുന്നുണ്ട്. അതിന് നേതൃത്വം നൽകുന്ന ബഹുമാന്യനായ ധനകാര്യമന്ത്രി ഡോ. ടി. എം. തോമസ് ഐസകിനെ ഈ അവസരത്തിൽ അഭിനന്ദിക്കുകയാണ്. കേരളത്തെ



സംബന്ധിച്ചിടത്തോളം കഴിഞ്ഞ മൂന്ന് വർഷകാലത്തിനിടയിൽ വിവിധ മേഖലകളിലുണ്ടായിട്ടുള്ള അസൂയാവഹമായ നേട്ടങ്ങൾ ഇവിടെ എനിക്ക് മുൻപ് സംസാരിച്ച ബഹുമാന്യരായ മെമ്പർമാർ സൂചിപ്പിച്ചു.

വിദ്യാഭ്യാസരംഗം, ആരോഗ്യരംഗം, പൊതുമരാമത്ത്, ക്ഷേമപെൻഷൻ തുടങ്ങിയവയുമായി ബന്ധപ്പെട്ട കാര്യങ്ങളിലൊക്കെ ഏറെ മുന്നോട്ട് പോകാനായി നമുക്ക് സാധിച്ചിട്ടുണ്ട്. അത് ഇപ്പറത്ത് ഇരിക്കുന്നവർക്ക് മാത്രമല്ല അപ്പറത്ത് ഇരിക്കുന്നവർക്കും അത്തരം കാര്യങ്ങളിൽ നല്ല അഭിപ്രായമാണുള്ളത്. ഞാൻ അടുത്തകാലത്ത് യു.ഡി.എഫ്. -ലെ ഒരു എം.എൽ.എ.-യുടെ സ്കൂളിൽ നടത്തിയ പ്രസംഗം കേൾക്കാനിടയായി.

ഞാൻ അതിലെ മറ്റ് വിശദാംശങ്ങളിലേയ്ക്ക് കടക്കുന്നില്ല. നല്ലതല്ലാതെ ഒരു വാക്കും ആ വായിൽ നിന്നും വീണില്ല. ഇവിടെ അത്തരം കാര്യം സൂചിപ്പിച്ചതുകൊണ്ട് മറ്റ് കാര്യങ്ങളിലേയ്ക്ക് പോകുകയാണ്. പ്രധാനമായും പരമ്പരാഗത വ്യവസായങ്ങളെ സംബന്ധിച്ച്, അതിൽ കയർ വകുപ്പ് കൈകാര്യം ചെയ്യുന്നത് ബഹുമാനപ്പെട്ട ധനകാര്യ വകുപ്പുമന്ത്രി കൂടിയാണ്.

പരമ്പരാഗത വ്യവസായങ്ങളിലൊന്നായ കശുവണ്ടി വ്യവസായ

മേഖലയാകെ പ്രതിസന്ധിയിലായി. സ്വകാര്യ കശുവണ്ടി ഫാക്ടറികൾ  
തുറക്കാത്ത സ്ഥിതിയുണ്ടായി. കാപെക്സും കാഷ്യൂ കോർപ്പറേഷൻ പോലും  
അടഞ്ഞുകിടക്കുന്ന സാഹചര്യമുണ്ടായി. എന്നാൽ അതിൽനിന്നുമെല്ലാം  
വളരെ വ്യത്യസ്തമായി ആ പരമ്പരാഗത വ്യവസായത്തെ  
പുനരുജ്ജീവിപ്പിക്കാൻ ബഹുമാനപ്പെട്ട മന്ത്രി മേഴ്സിക്ക് അമ്മയ്ക്ക്  
സാധിച്ചുവെന്നുള്ളതാണ് ഏറ്റവും പ്രധാനപ്പെട്ട കാര്യം. കൊല്ലം ജില്ലയോട്  
ചേർന്നുകിടക്കുന്നതാണ് വർക്കല നിയമസഭാ മണ്ഡലം. ഞാൻ  
എം.എൽ.എ. ആകുമ്പോൾ അവിടത്തെ കശുവണ്ടി ഫാക്ടറികൾ  
അടഞ്ഞുകിടക്കുകയായിരുന്നു. ഇപ്പോൾ വി.എൽ.സി.-യുടെ ഒരു ഫാക്ടറി  
ഒഴികെ മറ്റെല്ലാ സ്വകാര്യ ഫാക്ടറികളടക്കം തുറന്നുപ്രവർത്തിപ്പിക്കാൻ  
സാധിച്ചുവെന്നുള്ളത് ഏറ്റവും പ്രധാനപ്പെട്ട കാര്യമാണ്. ഏതാണ്ട്  
സെപ്റ്റംബർ-ഒക്ടോബർ വരെയുള്ള തോട്ടണ്ടി ഇപ്പോൾത്തന്നെ സ്വകാര്യ  
മുതലാളിമാരടക്കം കൊടുക്കാൻ സാധിക്കുന്ന തരത്തിലേയ്ക്ക് അത്  
ഉയർത്തികൊണ്ടുവരാൻ ബഹുമാന്യയായ മന്ത്രിക്ക് സാധിച്ചു. പരമ്പരാഗത  
വ്യവസായത്തിൽപ്പെടുന്നതാണ് കൈത്തറി. തിരുവനന്തപുരത്തെ

അതിപ്രശസ്തമായ ബാലരാമപുരം സ്പിന്നിംഗ് മിൽ യു.ഡി.എഫ്. അധികാരത്തിൽ വരുമ്പോൾ അടച്ചിടും, എൽ.ഡി.എഫ്. വരുമ്പോൾ വീണ്ടും തുറക്കും. ഇപ്പോൾ ആ സ്പിന്നിംഗ് മില്ലും കൈത്തറി വ്യവസായവും പുനരുജ്ജീവിപ്പിക്കുന്നതിന് നടപടികൾ സ്വീകരിച്ചു. ബഹുമാനപ്പെട്ട ധനകാര്യ വകുപ്പുമന്ത്രി കയർ രംഗത്ത് എടുക്കുന്ന പ്രത്യേകമായ താൽപ്പര്യത്തെ ഈ അവസരത്തിൽ അഭിനന്ദിക്കുകയാണ്. പ്രത്യേകിച്ച് ചില കാര്യങ്ങൾ അദ്ദേഹത്തിന്റെ അടിയന്തരമായി ശ്രദ്ധയിൽപ്പെടുത്തേണ്ടതുകൊണ്ട് ഞാൻ ഈ ഉപധനാഭ്യർത്ഥനയിൽ അതുകൂടി ഉൾപ്പെടുത്തുകയാണ്. രണ്ടാം കയർ പുനഃസംഘടന സ്കീമിന് അങ്ങ് രൂപം നൽകുകയുണ്ടായി. യന്ത്രത്തിനും മറ്റ് കാര്യങ്ങൾക്കും ധാരാളം സഹായങ്ങൾ നൽകുന്നുണ്ട്. പക്ഷെ ഇന്ന് ആ വ്യവസായം വലിയൊരു പ്രതിസന്ധി നേരിട്ടുവരികയാണ്. ഇപ്പോൾ ഉൽപ്പാദിപ്പിക്കുന്ന കയർ, കയർഫൈഡ് വാങ്ങുന്നു. സർവ്വകാല റിക്കോർഡിലേയ്ക്കാണ് കയർഫൈഡ് കയർ വാങ്ങിയിട്ടുള്ളത്. തിരിച്ച് വിൽക്കുന്നതും ആ നിലയിൽത്തന്നെയാണ്. പക്ഷെ, ഈ പുനഃസംഘടന പാക്കേജിനകത്ത്

ഉൾപ്പെടുത്തിയിട്ടുള്ള തൊണ്ട് സംഭരണം ഇന്ന് ആകെ പരാജയത്തിലാണ്.

30 ശതമാനം തൊണ്ടെങ്കിലും തദ്ദേശീയമായി ഉണ്ടാക്കിയാൽമാത്രമേ

നമുക്ക് മുന്നോട്ടുപോകാൻ കഴിയുകയുള്ളൂ. അതിനെ സംബന്ധിച്ച്

നോക്കണം. തിരുവനന്തപുരം ജില്ലയെ സംബന്ധിച്ച് തൊണ്ട്

അടുക്കിയാണ് കയർ ഉൽപ്പാദിപ്പിക്കുന്നത്. 'ഗോൾഡൻ ഫൈബർ' എന്ന

പേരിലറിയപ്പെടുന്ന വളരെ പ്രശസ്തമായിട്ടുള്ള നാരാണ് ഇവിടെ

ഉൽപ്പാദിപ്പിക്കുന്നത്. പക്ഷെ തൊണ്ട് കിട്ടാനില്ലാത്ത ഒരു

സാഹചര്യത്തിലേയ്ക്ക് പോകുകയാണ്. കയറിനെ സംബന്ധിച്ച് വില

വർദ്ധിപ്പിക്കുന്നതിന്റെ ആവശ്യകത വളരെ പ്രധാനമാണ്.

അഞ്ചുവർഷമായി അതിന്റെ വില വർദ്ധിപ്പിക്കാൻ സാധിച്ചിട്ടില്ല. 2019

ജനുവരി 1 മുതൽ തൊഴിലാളികളുടെ കൂലി 50 രൂപ വർദ്ധിപ്പിക്കാൻ

തീരുമാനിച്ചു. പക്ഷെ അത് നൽകുന്നതിനെ സംബന്ധിച്ച് ചില

ബുദ്ധിമുട്ടുകൾ വരുന്നുണ്ടെന്ന് നാം മനസ്സിലാക്കേണ്ടതാണ്. കയറുമായി

ഇഴുകിച്ചേർന്ന് കയറിന്റെ പ്രവർത്തനങ്ങൾക്ക് നേതൃത്വം നൽകുന്ന

മന്ത്രിയെന്ന നിലയിൽ കഴിഞ്ഞ മൂന്നുവർഷവും ഒരിക്കലുമില്ലാത്ത സഹായം

ആ മേഖലയ്ക്ക് അങ്ങ് നൽകിയിട്ടുണ്ട്. പക്ഷെ തൊണ്ട് കിട്ടാനില്ലാത്ത പ്രതിസന്ധി മറികടക്കേണ്ടതായിട്ടുണ്ട്. അക്കാര്യം ശ്രദ്ധിക്കണമെന്ന് അങ്ങയോട് വിനീതമായി അഭ്യർത്ഥിക്കുന്നു. മറ്റൊന്ന്, സഹകരണ മേഖലയെ സംബന്ധിച്ചാണ്. യു.ഡി.എഫ്. ഭരിച്ചാലും എൽ.ഡി.എഫ്. ഭരിച്ചാലും എപ്പോഴെല്ലാം സാമ്പത്തികമായ പ്രശ്നങ്ങൾ വരുന്നോ അപ്പോഴെല്ലാം അതിൽനിന്ന് സംസ്ഥാന ഗവൺമെന്റിനെ സഹായിക്കുന്നത് സഹകരണ മേഖലയാണ്. നേരത്തെ എൽ.ഡി.എഫ്. വന്നപ്പോൾ ഇ.എം.എസ്. ഭവന പദ്ധതിക്ക് പണം നൽകിയതും സഹകരണ മേഖലയാണ്. ഇപ്പോൾ ട്രാൻസ്ഫോർട്ട് ജീവനക്കാർക്ക് പെൻഷൻ നൽകുന്നതും സഹകരണ വകുപ്പാണ്. ക്ഷേമ പെൻഷനുകൾ നൽകാൻ പൈസയ്ക്ക് ബുദ്ധിമുട്ടിയപ്പോൾ സഹായിച്ചതും സഹകരണ വകുപ്പാണ്. സംസ്ഥാന ഗവൺമെന്റ് ആ സഹകരണ ബാങ്കുകളെ സഹായിക്കുന്ന ഒരു സമീപനം സ്വീകരിക്കേണ്ടതായിട്ടുണ്ട്. ചില കാര്യങ്ങൾ ചെയ്താൽ സഹകരണ മേഖലയെ കുറച്ചുകൂടി സഹായിക്കാൻ സംസ്ഥാന ഗവൺമെന്റിന് സാധിക്കും. പൊതുമരാമത്ത് വകുപ്പിൽ വർക്ക്

ടെണ്ടർ ചെയ്ത് എഗ്രിമെന്റ് ചെയ്യുമ്പോൾ അഞ്ച് ശതമാനം തുക എഫ്.ഡി.  
-യായി കെട്ടിവയ്ക്കണമെന്ന് അതിനകത്ത് ഒരു ക്ലോസ് ഉണ്ട്. ധനകാര്യ  
വകുപ്പ് ഈ അടുത്ത സമയങ്ങളിൽ സാമ്പത്തിക പ്രതിസന്ധിയുടെ  
ഭാഗമായി അതിൽ രണ്ടര ശതമാനം നിർബന്ധമായും ട്രഷറികളിൽത്തന്നെ  
നിക്ഷേപിക്കണമെന്ന് ഒരു ഉത്തരവിറക്കി. എന്നാൽ ബാക്കിയുള്ള രണ്ടര  
ശതമാനം നാഷണലൈസ്ഡ് ബാങ്കുകളുടെ എഫ്.ഡി.-യാണ് ഇന്ന്  
ഹാജരാക്കുന്നത്. ധനകാര്യ വകുപ്പ് ഒരു ഉത്തരവിലൂടെ ആ രണ്ടര  
ശതമാനം തുകയ്ക്ക് സഹകരണ ബാങ്കുകളിലെ എഫ്.ഡി.  
സ്വീകരിക്കുന്നതിന് തയ്യാറായാൽ അത് ഏറ്റവും പ്രധാനപ്പെട്ടൊരു  
കാര്യമായി മാറുമെന്നാണ് എനിക്ക് ഈ അവസരത്തിൽ  
സൂചിപ്പിക്കാനുള്ളത്. ദേശീയ തൊഴിലുറപ്പ് പദ്ധതിയുടെ പണം കേന്ദ്ര  
ഗവൺമെന്റാണ് നൽകുന്നത്. സ്വാഭാവികമായും നാഷണലൈസ്ഡ്  
ബാങ്കുകൾവഴിയാണ് തൊഴിലാളികളുടെ അക്കൗണ്ടിലേയ്ക്ക് വേതനം  
വരുന്നത്. സംസ്ഥാന ഗവൺമെന്റ് ബഡ്ജറ്റിന്റെ ഭാഗമായി  
നഗരസഭകളിൽ അയ്യങ്കാളി തൊഴിലുറപ്പ് പദ്ധതി നടപ്പിലാക്കുന്നുണ്ട്. ഈ

തൊഴിലുറപ്പ് പദ്ധതിയുടെ പണം സഹകരണ ബാങ്കുകൾക്ക് നൽകിയാൽ തീർച്ചയായും തൊഴിലാളികളുടെ അക്കൗണ്ടിലേയ്ക്ക് നൽകുന്നതിന് കഴിയും. സഹകരണ ബാങ്കുകൾക്ക് ഒരു സഹായവും കിട്ടും. ഏറെക്കാലമായി നാം ആവശ്യപ്പെടുന്നതാണ്, തദ്ദേശസ്വയംഭരണ സ്ഥാപനങ്ങളിലെ തനത് ഫണ്ട് സഹകരണ സ്ഥാപനങ്ങളുമായി ബന്ധപ്പെടുത്തി ചെയ്യാൻ കഴിയുമോ എന്നുള്ളത് ആലോചിക്കണം. ഇതിനെല്ലാം നാഷണലൈസ്ഡ് ബാങ്കുകളെ ആശ്രയിക്കേണ്ട കാര്യമുണ്ടോ എന്നതിനെ സംബന്ധിച്ച് പ്രത്യേകമായി ശ്രദ്ധിക്കേണ്ടതായിട്ടുണ്ട്. മറ്റൊന്ന്, എം.എൽ.എ.-മാരുടെ ആസ്തി വികസന ഫണ്ടുമായി ബന്ധപ്പെട്ട ഒരു കാര്യമാണ്. ആസ്തി വികസന ഫണ്ട് അനുവദിക്കുന്ന ഒരു വർക്ക് ടെണ്ടർ ചെയ്യാൽ ഈ വർക്ക് എടുക്കുന്നത് തദ്ദേശീയരായിട്ടുള്ള കോൺട്രാക്ടർമാരാണ്. അവർ ഗ്രാമപഞ്ചായത്തിന്റെയും ബ്ലോക്ക് പഞ്ചായത്തിന്റെയും ജില്ലാ പഞ്ചായത്തിന്റെയും എം.എൽ.എ.-മാരുടെയും വർക്ക് എടുക്കും. ഗവൺമെന്റ് കോൺട്രാക്ടർമാർ വർക്ക് എടുത്താൽ കേരള ഫിനാൻഷ്യൽ കോർപ്പറേഷൻ 80 ശതമാനം തുക പ്രവൃത്തികൾ നടത്തുന്നതിന് അവർക്ക്

അഡ്വാനസായി നൽകും. കെ.എഫ്.സി.-യുടെ വെബ്സൈറ്റ് പരിശോധിച്ചാലും പരസ്യത്തിലൂടെയും ഇക്കാര്യം മനസ്സിലാകും. എം.എൽ.എ.-മാരുടെ ആസ്തി വികസന ഫണ്ടിലെ പണി ഏറ്റെടുക്കുന്ന കോൺട്രാക്ടർമാർക്കുകൂടി അഡ്വാനസ് നൽകുകയാണെങ്കിൽ പൈസ കിട്ടിയില്ലെന്നുപറഞ്ഞ് ഒഴിയുന്നതിനുപകരം എളുപ്പത്തിൽ ആ കാര്യങ്ങൾ ചെയ്യാൻ കഴിയുമെന്നതാണ് അതിനെ സംബന്ധിച്ച് എനിക്ക് പറയാനുള്ളത്. ബഹുമാനപ്പെട്ട മന്ത്രിതന്നെ കഴിഞ്ഞ തവണ ശ്രീ. പി. കെ. ബഷീർ സംസാരിച്ചപ്പോൾ ആസ്തി വികസന ഫണ്ട് 20 വർക്കുകൾക്കായി പരിമിതപ്പെടുത്തിയിരിക്കുകയാണെന്ന് പറഞ്ഞിരുന്നു. അത് വലിയ വർക്കുകൾ ആകണമെന്ന തത്വത്തിന്റെ അടിസ്ഥാനത്തിലായിരിക്കാം. പക്ഷെ അതുമായി ബന്ധപ്പെട്ട് എം.എൽ.എ.-മാർക്ക് വലിയ പ്രശ്നങ്ങളുണ്ടാക്കുന്നുണ്ട്. നല്ല ആസ്തികൾ വരുന്നതുതന്നെയാണ്. പക്ഷെ അതിന്റെ എണ്ണം 20-ൽ നിന്ന് 30 ആയെങ്കിലും വർദ്ധിപ്പിക്കുന്നതിന് അങ്ങ് തയ്യാറാകണമെന്നതാണ് എന്റെ വിനയപുരസ്കാരമായിട്ടുള്ള ഒരു അഭ്യർത്ഥന. അങ്ങിത് സൂചിപ്പിച്ചത് കഴിഞ്ഞ



സഭയിലാണെന്നുതോന്നുന്നു. ഇവിടെ മറ്റ് കാര്യങ്ങളിലേയ്ക്ക് കടക്കുന്നില്ല. ഒന്നരണ്ട് കാര്യങ്ങൾ പറയാനുണ്ട്. പാർലമെന്റ് തെരഞ്ഞെടുപ്പ് കഴിഞ്ഞതിനുശേഷം സഭയിൽ സ്ഥിരം കേൾക്കുന്ന ഒരു വാക്കാണ്, പ്രത്യേകിച്ച് മുസ്ലീം ലീഗിലെ അംഗങ്ങളാണ് പറയുന്നത്. 'ലാസ്റ്റ് ബസ് പോയി' എന്നുള്ളത്. കാസർഗോഡ് എം.എൽ.എ.-യും അതുതന്നെ പറഞ്ഞു. ഇന്നിപ്പോൾ ബഹുമാനപ്പെട്ട പാർക്കൽ അബ്ദുല്ലയും ലാസ്റ്റ് ബസ് പോയെന്നുപറഞ്ഞു. ലാസ്റ്റ് ബസ്സൊന്നും പോയിട്ടില്ല. നിങ്ങൾക്കുതന്നെ അറിയാം. പാർലമെന്റ് തെരഞ്ഞെടുപ്പുകളുടെ ചരിത്രം പരിശോധിച്ചാൽ ഞങ്ങൾക്ക് അങ്ങനെ വലിയ സീറ്റൊന്നും ലഭിക്കാറില്ല. 2004 ഒഴിച്ചാൽ രണ്ടോ മൂന്നോ സീറ്റ്, അടിയന്തരാവസ്ഥ കഴിഞ്ഞതിനുശേഷം പൂജ്യം എന്നിങ്ങനെയാണ് സീറ്റുകൾ ലഭിക്കുന്നത്. അങ്ങനെയൊക്കെയാണെങ്കിലും മറ്റ് തെരഞ്ഞെടുപ്പുകളിൽ നന്നായി തിരിച്ചുവരാനുള്ള ജനങ്ങളുടെ സ്വാധീനമുള്ള പാർട്ടിയാണ് ഇടതുപക്ഷ പാർട്ടി, വിശേഷിച്ചും കമ്മ്യൂണിസ്റ്റ് പാർട്ടികൾ. അത് മനസ്സിലാക്കാതെയാണ് ലീഗിന്റെ ആളുകൾ ലാസ്റ്റ് ബസ് പോയെന്ന്

പറയുന്നത്. പാർലമെന്റ് തെരഞ്ഞെടുപ്പിന്റെ ഫലം വന്നിട്ട് 30 ദിവസമേ ആകുന്നുള്ളൂ. 23-ാം തീയതി ഫലം വന്നു, ഈ 30 ദിവസംകൊണ്ട് കേരളത്തിലെ 44 തദ്ദേശസ്വയംഭരണ വാർഡുകളിൽ തെരഞ്ഞെടുപ്പ് നടന്നു. അങ്ങനെ ലാസ്റ്റ് ബസ് പോയെങ്കിൽ ഇതും കൂടി പോകണ്ട. ശ്രീ. എം. നൗഷാദ് സംസാരിച്ചപ്പോൾ പറഞ്ഞല്ലോ, പാർലമെന്റ് തെരഞ്ഞെടുപ്പിൽ വയനാട്ടിലെ മണ്ടാട് വാർഡിൽ ശ്രീ. രാഹുൽ ഗാന്ധിക്ക് 591 വോട്ടിന്റെ ഭൂരിപക്ഷമുണ്ടായിരുന്നു. അതേ വാർഡിൽ ഇപ്പോൾ തദ്ദേശസ്വയംഭരണ സ്ഥാപനത്തിന്റെ തെരഞ്ഞെടുപ്പ് നടന്നപ്പോൾ 117 വോട്ടിന് എൽ.ഡി.എഫ്. ജയിച്ചുവെന്നുപറഞ്ഞാൽ ഈ പറഞ്ഞ ലാസ്റ്റ് ബസ് പോയിട്ടില്ലെന്ന് നിങ്ങൾക്ക് മനസ്സിലാക്കാം. ബഹുമാനപ്പെട്ട എ. കെ. ആന്റണിയുടെ വാർഡിൽ ആദ്യമായി ബി.ജെ.പി. ജയിച്ചു. അതുപറയുമ്പോൾ നിങ്ങൾക്ക് മറുചോദ്യം ചോദിക്കാം, മുഖ്യമന്ത്രിയുടെ വാർഡിൽ നേരത്തെയുണ്ടായിരുന്നതിനേക്കാൾ പകുതി വോട്ടിന് ബി.ജെ.പി. ജയിച്ചു., ബി.ജെ.പി.-യാണ് അവിടെ സ്ഥിരം ജയിക്കുന്നത്. വർക്കല നിയമസഭാ മണ്ഡലത്തിനകത്തുവരുന്ന ഇടമൻനില വാർഡ് 19

വർഷമായി യു.ഡി.എഫ്. -ന്റെ കയ്യിലിരുന്നതാണ്, 203 വോട്ടിന് നിങ്ങൾ കഴിഞ്ഞതവണ ജയിച്ചതാണ്. ഇപ്പോൾ നമുക്ക് തിരിച്ചുപിടിക്കാൻ സാധിച്ചു. നിങ്ങൾ മനസ്സിലാക്കുന്നതുപോലെയല്ല, ചിന്തിക്കുന്ന ആളുകൾ, ചെറുപ്പക്കാർ പ്രത്യേകിച്ചും പുതുതായി വോട്ടർമാരായി വരുന്നവരൊന്നും നിങ്ങളോട് ആഭിമുഖ്യം കാണിക്കുന്നില്ല. ഇവിടെ കേരള സർവ്വകലാശാല യൂണിയനിലേയ്ക്ക് തെരഞ്ഞെടുപ്പ് നടന്നു. എതിരില്ലാതെ വിജയിക്കാൻ കേരള സർവ്വകലാശാലയിലെ എസ്.എഫ്.ഐ.-ക്ക് കഴിഞ്ഞുവെന്നത് പ്രധാനപ്പെട്ട കാര്യമാണ്. അതമാത്രമല്ല, അതിനുശേഷം നടന്ന കേരള സർവ്വകലാശാല സെനറ്റിൽ കഴിഞ്ഞ തവണ കെ.എസ്.യു.-ന് മൂന്ന് സീറ്റുണ്ടായിരുന്നു. ബഹുമാന്യനായ തിരുവഞ്ചൂർ രാധാകൃഷ്ണൻ, അങ്ങൊന്ന് അന്വേഷിച്ച് നോക്കണം. കേരള സർവ്വകലാശാലയ്ക്ക് പത്തിൽ പത്താണ്. ഇവിടെ ചിന്തിക്കുന്നവർ, വിദ്യാർത്ഥികൾ, ആദ്യമായി വോട്ടവകാശം കിട്ടുന്നവർ ഒന്നും നിങ്ങളോടൊപ്പമല്ല, ഇടതുപക്ഷ മുന്നണിയോടൊപ്പമാണെന്നുള്ള കാര്യം ഓർത്തിരുന്നാൽ കൊള്ളാം. കാരൽ മാർക്സിന്റെ മൂലധനം എന്ന ഗ്രന്ഥം എഴുതാൻ സഹായിച്ച ആളുകളെന്ന മട്ടിലാണ് ചില ആളുകൾ ഇവിടെ വലിയ

വർത്തമാനം പറയുന്നത്. മിച്ചമൂല്യ സിദ്ധാന്തമെല്ലാം പ്രചരിപ്പിച്ചിട്ട് ഏറ്റവും അവസാനം വീക്ഷണത്തിന്റെ മിച്ചമുണ്ടായിരുന്ന തുക കാണാനില്ല. അങ്ങനെ കാണാതെവന്നപ്പോൾ ഇപ്പോൾ കമ്മീഷനെ വെച്ചിരിക്കുകയാണ്. നേരത്തെ തേക്ക് മുറിച്ചുകൊണ്ടുപോയി, ഇപ്പോൾ കമ്മീഷനെ വെച്ചിരിക്കുന്നൊരു പ്രത്യേക സാഹചര്യം കൂടിയുണ്ട്. ഞാൻ മറ്റ് കാര്യങ്ങളിലേയ്ക്ക് പോകുന്നില്ല. കേരളത്തിലെ ഇടതുപക്ഷ മുന്നണി ഗവൺമെന്റ്, പ്രത്യേകിച്ചും ഡോ. ടി. എം. തോമസ് ഐസക്കിന്റെ നേതൃത്വത്തിലുള്ള ധനകാര്യ മാനേജ്മെന്റ് എടുക്കുന്ന നിലപാടുകൾ ഈ നാടിനെ വളരെക്കാലത്തേയ്ക്ക് മുന്നോട്ടുകൊണ്ടുപോകാൻ സഹായകരമാണ്. അതുകൊണ്ടുതന്നെ ഈ ഉപധനാഭ്യർത്ഥനയെ ഒരിക്കൽകൂടി ഞാൻ പിന്തുണയ്ക്കുകയാണ്.

ശ്രീ. എ. പ്രദീപ്കുമാർ: സർ, ഇവിടെ അവതരിപ്പിച്ച

ഉപധനാഭ്യർത്ഥനകളെ ഞാൻ പിന്തുണയ്ക്കുന്നു. ഈ ഉപധനാഭ്യർത്ഥനകളിൽ ഏറ്റവും കൂടുതൽ അധിക തുക ആവശ്യപ്പെട്ടിരിക്കുന്നത് പൊതുവിദ്യാഭ്യാസം, നഗരവികസനം, ഗതാഗതം, വനം, തൊഴിൽ തുടങ്ങിയ വകുപ്പുകളിലാണ്. നമ്മുടെ സർക്കാരിന്റെ എല്ലാ വകുപ്പുകളും മികച്ച നിലയിൽ പ്രവർത്തിക്കുന്നു. കൂടുതൽ തുക ആവശ്യപ്പെട്ട വകുപ്പുകളും മികവുറ്റ പ്രവർത്തനത്തിന്

സൽപ്പേരങ്ങളാക്കിയവരാണ്. അതുകൊണ്ടുതന്നെ ഈ ഉപധനാഭ്യർത്ഥനകളിൽ അവരുടെ ആവശ്യങ്ങൾ ഈ സഭ ഏകകണ്ഠമായി അംഗീകരിച്ചുകൊടുക്കാനുള്ള സമ്മനസ് കാണിക്കണമെന്നാണ് എനിക്ക് അഭ്യർത്ഥിക്കാനുള്ളത്. ഇവിടെ എന്റെ സഹപ്രവർത്തകർ സംസാരിച്ചപ്പോൾ സൂചിപ്പിച്ചതുപോലെ സാമ്പത്തിക വൈഷമ്യങ്ങൾ നമ്മുടെ ഇക്കണോമി നേരിടുന്നുണ്ട്. ആ സന്ദർഭത്തിൽ അനുപമമായ സാമ്പത്തിക മാനേജ്മെന്റിലൂടെ നമ്മുടെ സംസ്ഥാനത്തിന്റെ സമ്പദ്ഘടനയെ നേർവഴിക്ക് നയിക്കുന്ന ധനകാര്യ വകുപ്പുമന്ത്രി ഡോ. ടി. എം. തോമസ് ഐസക്കിനെ ഇവിടെ എല്ലാവരും പ്രകടിപ്പിച്ച വികാരത്തോടുകൂടി ഞാനും അഭിനന്ദിക്കുകയാണ്. നമ്മൾ പ്രതീക്ഷിക്കുന്ന നിലയിൽ ഈ നാടിന്റെ വികസന പ്രവർത്തനങ്ങളും ധനകാര്യ മാനേജ്മെന്റും കൂടുതൽ നന്നായി മുമ്പോട്ടുകൊണ്ടുപോകാൻ കഴിയട്ടെയെന്ന് ആശംസിക്കുകയാണ്. നമ്മുടെ സംസ്ഥാനത്തിന്റെ വികസനത്തെ സംബന്ധിച്ച് വളരെ സമഗ്രമായൊരു കാഴ്ചപ്പാട് ഈ സർക്കാർ വന്ന സന്ദർഭം മുതൽ മുമ്പോട്ടുവെച്ചാണ് പ്രവർത്തിച്ചിട്ടുള്ളത്. നേരത്തെ ഇവിടെ സംസാരിക്കുന്ന സമയത്ത് ശ്രീ. മുല്ലക്കര നമ്മൾ അഭിമുഖീകരിക്കാൻ പോകുന്നൊരു പ്രധാനപ്പെട്ട വിഷയം ഉന്നയിച്ചു. അത് ജല ദൗർലഭ്യമാണ്. മഴയുടെ കുറവ്, അതുണ്ടാക്കാനിടയുള്ള

പ്രശ്നങ്ങൾ. ഇക്കാര്യത്തിൽ സംസ്ഥാന സർക്കാർ ഹരിത കേരള മിഷനെന്ന കാഴ്ചപ്പാട് മുന്നോട്ടുവയ്ക്കുകയും നമ്മുടെ പ്രകൃതി വിഭവങ്ങളും ജലസ്രോതസ്സുകളുമൊക്കെ സംരക്ഷിക്കുകയും പുതിയ സാധ്യതകളന്വേഷിക്കാനൊക്കെയുള്ള പരിശ്രമങ്ങൾ നടത്തുകയാണ്. അത് പലതും പദ്ധതികളായി വന്നു. അതിൽ എനിക്ക് അഭിമാനപൂർവ്വം പറയാനുള്ളത്, എന്റെ മണ്ഡലത്തിൽ നേരത്തേതന്നെ ഒരു പദ്ധതി മുന്നോട്ടുവെച്ചിരുന്നു. അത് യാഥാർത്ഥ്യമാകുന്ന നിലയിൽ മുമ്പോട്ടുപോയ്ക്കൊണ്ടിരിക്കുകയാണ്. ഞാൻ കോഴിക്കോട് നഗരത്തിലെ എം.എൽ.എ.-യാണ്. 60 ഏക്കറോളം വിസ്തൃതിയുള്ളൊരു തടാകം നിർമ്മിക്കാനുള്ള ശ്രമം നടക്കുകയാണ്. അതിന് ബഡ്ജറ്റിൽ പണം അനുവദിച്ചിട്ടുണ്ട്. അതിന്റെ സാധ്യതാ പഠനങ്ങളൊക്കെ സി.ഡബ്ല്യു.ആർ.ഡി.എം. പൂർത്തിയാക്കി, അതിന് അനുകൂല റിപ്പോർട്ടും വന്നു. അവിടെയുള്ള ഭൂമിയുടെ ഉടമകളുടെ വിവരങ്ങളൊക്കെ ശേഖരിച്ച് അതിന്റെ പ്രവർത്തനങ്ങൾ മുന്നോട്ട് കൊണ്ടുപോകുന്നതിന് ഈ സർക്കാർ വലിയ പിന്തുണ നൽകുന്നുവെന്നതാണ് ഏറ്റവും ശ്രദ്ധേയമായ കാര്യം. അത് യാഥാർത്ഥ്യമായിക്കഴിഞ്ഞാൽ കേരളത്തിലെ ഏറ്റവും വലിയ മനുഷ്യനിർമ്മിത

ജലാശയമായിരിക്കും അതെന്ന കാര്യത്തിൽ യാതൊരു സംശയവുമില്ല. പുതിയ കാലം ആവശ്യപ്പെടുന്ന ഇങ്ങനെയുള്ള വികസന പ്രവർത്തനങ്ങൾക്ക് പ്രാമുഖ്യംകൊടുത്തുകൊണ്ടാണ് ഈ സർക്കാർ മുന്നോട്ടുപോകുന്നത്. ഇവിടെ പ്രതിപക്ഷത്തുനിന്ന് സംസാരിച്ചവരിൽ പലരും ഉപധനാഭ്യർത്ഥനകളെ എതിർത്തിട്ടുണ്ട്. ഇതിനെ എതിർക്കാൻ മനസ്സില്ലാത്തതുകൊണ്ടായിരിക്കും ശ്രീ. പി. ജെ. ജോസഫ് ചർച്ചയിൽ പങ്കെടുക്കാതെ പോയത്. ഇവർ ഉപധനാഭ്യർത്ഥനയെ മാത്രമല്ല, പ്രത്യേകിച്ച് യുക്തിയും ന്യായവുമൊന്നുമില്ലാതെ തുടർച്ചയായി എല്ലാത്തിനെയും ഈ സഭയിൽ എതിർത്തുകൊണ്ടിരിക്കുകയാണ്. പ്രതിപക്ഷത്തിന് ഭരണകക്ഷിയുടെ പ്രവർത്തനങ്ങളെ എതിർക്കാൻ അവകാശമുണ്ട്. ആ എതിർപ്പ് കുറച്ചുകൂടി സൃഷ്ടിപരവും സർക്കാരിന്റെ പ്രവർത്തനങ്ങളെ കൂടുതൽ കാര്യക്ഷമമാക്കാൻ സഹായിക്കുന്ന നിലയിലുമാകണം. പക്ഷെ ഗവൺമെന്റിനോടുള്ള രാഷ്ട്രീയമായ എതിർപ്പുകാരണം ജനങ്ങളെ ആകർഷിക്കുന്ന സമീപനം നിങ്ങൾ സ്വീകരിച്ചുകൊണ്ടിരിക്കുകയാണ്. നിങ്ങൾ കൊണ്ടുവന്ന ചില അടിയന്തരപ്രമേയങ്ങൾക്ക് ഇക്കഴിഞ്ഞ ദിവസം മുഖ്യമന്ത്രി മറുപടി പറയുന്ന സമയത്ത് നിങ്ങളുടെ സമീപനത്തെക്കുറിച്ച് ഇവിടെ പറയുകയുണ്ടായി.

അതിലൊന്ന് മഹാപ്രളയം സൃഷ്ടിച്ച ദുരന്തത്തിൽനിന്ന് ഈ സംസ്ഥാനത്തെ കരകയറ്റാനുള്ള ഈ സർക്കാരിന്റെ പരിശ്രമത്തെ....., അവിടെ രാഷ്ട്രീയ അതിർവരമ്പ് നോക്കാതെ ഒന്നിച്ചുനിൽക്കേണ്ടവരല്ലേ നമ്മൾ; നിങ്ങളുടെ സമീപനമെന്തായിരുന്നു? കേന്ദ്രഗവൺമെന്റ് നമുക്കർഹതപ്പെട്ട വിഹിതം നൽകാത്ത പ്രശ്നം വന്നപ്പോൾ അതിനെതിരെ ശക്തമായിട്ടൊരു വിമർശനം ഉന്നയിക്കാൻ നിങ്ങൾ തയ്യാറായില്ല. അക്കാദമിയിൽ നമ്മൾ ഒന്നിച്ചുനിൽക്കേണ്ടതായിരുന്നില്ലേ; നമുക്ക് ലഭിക്കാനിടയുണ്ടായിരുന്ന വിദേശ സഹായത്തെ കേന്ദ്രം രാഷ്ട്രീയ വിദ്വേഷംവെച്ച് മുടക്കിയപ്പോൾ അതിനെതിരെ ഒരക്ഷരം മിണ്ടാൻ നിങ്ങൾ തയ്യാറായില്ല. പ്രവാസി സമൂഹത്തിന്റെ സഹായം സ്വീകരിക്കാൻ മന്ത്രിമാരുടെ യാത്ര തീരുമാനിച്ചത് മുടക്കിയപ്പോഴും നിങ്ങൾക്കതിൽ വിഷമമുണ്ടായില്ല. മാത്രമല്ല, കോഴിക്കോടുള്ള വലിയൊരു സഹകരണ സ്ഥാപനം മുൻകയ്യെടുത്ത് ദുബായിൽ സംഘടിപ്പിച്ച പ്രവാസികളുടെ വലിയ സമ്മേളനത്തിൽ നിങ്ങളുടെ പക്ഷത്തിരുന്ന ഒരു എം.എൽ.എ. അവിടെപോയി പ്രസംഗിച്ചത് ഒരു പൈസപോലും കേരളത്തിന് കൊടുക്കരുതെന്നാണ്. നിങ്ങളുടെ പക്ഷത്തിരുന്ന എം.എൽ.എ.-യാണ് അങ്ങനെ പ്രസംഗിച്ചത്. എത്ര നീചമായൊരു സമീപനമാണത്. തെളിവുണ്ട്.



ഈ കാര്യം ഞാൻ മുന്പാരിക്കൽ ഇവിടെ സൂചിപ്പിച്ചിരുന്നു. പ്രളയത്തിൽ നിങ്ങളുടെ ഭാഗത്തുനിന്നുള്ളൊരു പങ്കെന്ന നിലയിലാണ് കെ.പി.സി.സി. ആയിരം വീടുകളുണ്ടാക്കി കൊടുക്കാമെന്ന് പറഞ്ഞത്. അത് കഴിഞ്ഞ ദിവസം മുഖ്യമന്ത്രി ഇവിടെ സൂചിപ്പിച്ചു. അന്ന് ബഹുമാനപ്പെട്ട പ്രതിപക്ഷ നേതാവ് പറഞ്ഞു, ഞങ്ങൾ 300 വീടുകൾ നിർമ്മിച്ചിട്ടുണ്ട്, ബാക്കിയുള്ളത് ശ്രീ. വി. ഡി. സതീശൻ എം.എൽ.എ.-യും മറ്റ് ചില എം.എൽ.എ.-മാരുംകൂടിചേർന്ന് നിർമ്മിക്കുമെന്ന്. 300 വീട് നിർമ്മിച്ചതിന്റെ ലിസ്റ്റ് ഞങ്ങളെ ബോധ്യപ്പെടുത്താൻവേണ്ടി ഈ സഭ മുന്പാകെ സമർപ്പിക്കാൻ കഴിയുമോ; ആർക്കൊക്കെ കൊടുത്തു? അതവിടെ നിൽക്കട്ടെ, ശ്രീ. വി. ഡി. സതീശൻ എം.എൽ.എ. എന്ന പദവി ഉപയോഗിച്ച് നിർമ്മിക്കുന്ന വീട് എങ്ങനെയാണ് കെ.പി.സി.സി.-യുടെ അക്കൗണ്ടിൽ വരുന്നത്. ഞാൻ എം.എൽ.എ. എന്ന എന്റെ പദവി ഉപയോഗിച്ച് വില്ലേജ് ഓഫീസറേയും താലൂക്ക് ഓഫീസറേയുമെല്ലാം വിളിച്ചുചേർത്ത് സർക്കാരിൽനിന്നും കിട്ടാനുള്ളതും വാങ്ങി ചില സ്റ്റോൺസർഷിപ്പും സംഘടിപ്പിച്ച് ഈ പറഞ്ഞപോലൊരു വീട് നിർമ്മിച്ചുകൊടുക്കുന്നത് സി.പി.ഐ.(എം)ന്റെ ലോക്കൽ കമ്മിറ്റി നിർമ്മിച്ചുകൊടുക്കുന്ന വീടിന്റെ അക്കൗണ്ടിൽ വരില്ലല്ലോ? ഞങ്ങളുടെ പാർട്ടി

നിർമ്മിച്ചുകൊടുക്കുന്ന വീട് പാർട്ടി സ്വതന്ത്രമായി നിർമ്മിച്ചുകൊടുക്കുന്ന വീടാണ്. ആയിരം വീട് പ്രഖ്യാപിച്ച് ആളുകളെ കബളിപ്പിച്ച്, എത്ര വീടുണ്ടാക്കിയെന്നതിന്റെയും പിരിച്ച പണം എന്തുചെയ്തു എന്നതിന്റെയും ചിത്രംപോലും നിങ്ങൾക്ക് അവതരിപ്പിക്കാൻ കഴിഞ്ഞില്ലെന്നുമാത്രമല്ല, ഇപ്പോൾ എം.എൽ.എ.-മാർ അവരുടെ പദവി ഉപയോഗിച്ച് നിർമ്മിക്കുന്നത് പാർട്ടിയുടെ കണക്കിൽപ്പെടുത്തുന്നതിന്റെ ന്യായമെന്താണ്? ഈ നിലയിലാണ് നിങ്ങൾ പ്രളയദുരിതവുമായി ബന്ധപ്പെട്ട ഓരോ പ്രശ്നങ്ങളിലുമെടുത്ത നിലപാടുകൾ. അതിൽനിന്നും ഈ നാടിനെ കരകയറ്റാൻ സർക്കാർ നടത്തുന്ന ശ്രമത്തോട് നിങ്ങളുടെ സമീപനം ഇതാണ്. അത് പറയാൻവേണ്ടിയാണ് ഞാൻ ഈ കാര്യങ്ങൾ ഇവിടെ സൂചിപ്പിച്ചത്. ഇവിടെ എല്ലാവരും പ്രശംസിക്കുകയും, നിങ്ങൾ വിമർശനങ്ങൾ ഉന്നയിക്കുന്നുണ്ടെങ്കിലും അതിന്റെ നേട്ടങ്ങളേറെ അനുഭവിക്കുകയും ചെയ്യുന്ന ഒന്നാണ് നമ്മുടെ പൊതുവിദ്യാഭ്യാസ സംരക്ഷണയജ്ഞം. അടിസ്ഥാന സൗകര്യ വികസനത്തിലൊക്കെ അതുതകരമായ മുന്നേറ്റമുണ്ടാക്കി. അതിന് കിഫ്ബി വഴി വൻതോതിൽ പണം ലഭ്യമാക്കി. അതിന്റെയൊരു തുടർച്ചയാണ് ഹയർസെക്കണ്ടറി-ഹൈസ്കൂൾ ഏകീകരണം. നിങ്ങൾ ഈ സഭയിൽ ആ ഏകീകരണത്തെ അട്ടിമറിക്കാനുള്ള

നീക്കങ്ങളുമായി വന്നു. നിങ്ങൾ അതിനെതിരെ അധ്യാപക സംഘടനകളെ തെരുവിലിറക്കി സമര രംഗത്തേയ്ക്ക് കൊണ്ടുവന്നു. നിങ്ങൾ ഇതിനെ എതിർക്കുന്നതിന്റെ ന്യായവും യുക്തിയുമെന്താണ്? നിങ്ങൾ ഇപ്പോഴും പറയുന്നത് എൻടി കേഡർ തസ്തികകൾ, പ്രൊമോഷൻ തുടങ്ങിയവയെ സംബന്ധിച്ചാണ്. അതിനൊന്നും ഒരു അപകടവും സംഭവിക്കുന്നില്ല എന്നുള്ളതാണ് മറ്റൊരു കാര്യം. പക്ഷേ അത്തരം കാര്യങ്ങളാണ് നിങ്ങൾ ഉന്നയിക്കുന്നത്. കുട്ടികളുടെ പക്ഷത്തുനിന്നുകൊണ്ട് ഈ പരിഷ്കരണത്തെ നിങ്ങൾ നോക്കിയിട്ടുണ്ടോ? കുട്ടികൾക്ക് കുറേക്കൂടി ആരോഗ്യകരമായ അന്തരീക്ഷത്തിൽ പഠിക്കാനും ചിന്തിക്കാനും പരീക്ഷണം നടത്താനുമുള്ള ക്യാമ്പസ് അന്തരീക്ഷം സൃഷ്ടിക്കാനാണ് യഥാർത്ഥത്തിൽ ഈ ഏകീകരണം. അതിനെ നിങ്ങൾ എതിർക്കുകയാണ്. ദേശീയ വിദ്യാഭ്യാസ നയത്തിന്റെ, അതായത് രാജീവ് ഗാന്ധി 1986-ൽ കൊണ്ടുവന്ന ദേശീയ വിദ്യാഭ്യാസ നയത്തിന്റെ കാഴ്ചപ്പാടിനനുസരിച്ചാണ് നമ്മൾ നവോദയ സ്കൂളുകളുണ്ടാക്കിയിരുന്നത്. ഏതാണ്ട് അതേ രീതിയിലുള്ള, അതിനനുയോജ്യമായ ഘടനാപരമായ പരിഷ്കാരമാണിത്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, ഞാനും ശ്രീ. പ്രദീപ്കുമാറും ഒന്നിച്ചു നടക്കാവ് സൂളിൽപ്പോയി. അപ്പോഴുണ്ടായ അനുഭവം സഭയിൽ പറയാൻ ഉദ്ദേശിക്കുകയാണ്. ഏതാണ്ട് 15 കോടി രൂപയോളം ചെലവുവരുന്ന നിർമ്മാണ പ്രവർത്തനങ്ങൾ ആ ക്യാമ്പസിൽ നടക്കുകയാണ്. കണ്ടാൽ ഞെട്ടിപ്പിക്കുന്ന കാഴ്ച, ഹയർ സെക്കണ്ടറിയും സെക്കണ്ടറിയും തമ്മിൽ വേർതിരിക്കുന്നതിനുവേണ്ടി അതിന്റെ നടുവിലൂടെ ഒരു അര മതിൽ പണിയുന്നു. ഇങ്ങനെയൊരു സംവിധാനത്തിലൂടെ മൂന്നോട്ട് പോകാൻ സാധിക്കുമോ? ഇത് രണ്ടായി നിൽക്കുമ്പോൾ ആരുടേതാണ് പ്ലേ ഗ്രൗണ്ട്; ആരുടേതാണ് ലൈബ്രറി; ഡൈനിംഗ് ഹാൾ; ഹൈസ്കൂളിലെ കുട്ടികളും ടീച്ചർമാരും ഇപ്പറഞ്ഞ യൂറിനലിൽ പോകാൻ പാടില്ലെന്ന് ശഠിക്കുന്ന നില വന്നുകഴിഞ്ഞാലോ; ഇത് അക്കാഡമിക് ഏകീകരണമല്ല, ഒറ്റ യൂണിറ്റിൽ നിൽക്കുന്ന ഈ സ്ഥാപനങ്ങളുടെ ഭരണത്തിൽ ഒരു ഏകീകരണം വേണ്ടേ?

ശ്രീ. തിരുവഞ്ചൂർ രാധാകൃഷ്ണൻ: സർ, ...(മൈക്ക് ഓഫ്)... വിദ്യാഭ്യാസ

വകുപ്പുമന്ത്രി പറഞ്ഞത് വേറെയാണ്.

ഡോ. ടി. എം. തോമസ് ഐസക്: വിദ്യാഭ്യാസ വകുപ്പുമന്ത്രി മറുപടി

പറയും. ചോദിച്ചുകൊള്ളൂ.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങ് സംസാരിച്ചത് നന്നായി.

ഇവിടെ ഏറ്റവും പ്രധാനപ്പെട്ട പ്രശ്നം ഇവരുടെ സർവ്വീസ് സീനിയോറിറ്റി തീരുമാനിക്കുന്നതാണ്. അതിനെയാണ് ഞങ്ങൾ പ്രധാനമായും എതിർക്കുന്നത്. ബാക്കിയുമുണ്ട്. പോലീസ് വകുപ്പിൽ 24 കൊല്ലമായി സർവ്വീസ് സീനിയോറിറ്റിയെക്കുറിച്ച് നമ്മൾ ആലോചിച്ചുകൊണ്ടിരിക്കുന്നു. ഇതുവരെ തീരുമാനമുണ്ടായിട്ടില്ല. ഈ അധ്യാപകരും അതിന്റെ പിന്നാലെ പോകുകയാണ്. റിട്ടയർ ചെയ്യുന്നവരുടെ ഗ്രേഡനസരിച്ചുള്ള ശമ്പളവും ആനുകൂല്യവും കൊടുക്കാൻ പറ്റില്ല.

പൊതു വിദ്യാഭ്യാസ വകുപ്പുമന്ത്രി (പ്രൊഫ. സി. രവീന്ദ്രനാഥ്): സർ, അങ്ങിവിടെ സർവ്വീസ് സീനിയോറിറ്റിയുടെ കാര്യം പറഞ്ഞു. ഈ ഏകീകരണത്തിലൂടെ ഏത് അധ്യാപകന്റെ സർവ്വീസ് സീനിയോറിറ്റിക്കാണ് പ്രശ്നം വരുന്നതെന്ന് ഒരു ഉദാഹരണം പറയാൻ കഴിയുമോ; അധികം വേണ്ട.

ശ്രീ. തിരുവഞ്ചൂർ രാധാകൃഷ്ണൻ: സർ, ...(മൈക്ക് ഓഫ്)... അധ്യാപക സംഘടനകളെ വിളിച്ചുകൂട്ടി അഭിപ്രായം കേൾക്കൂ.

പ്രൊഫ. സി. രവീന്ദ്രനാഥ്: അധ്യാപക സംഘടനകളെ ആദ്യം വിളിച്ചുകൂട്ടി അഭിപ്രായമാരാഞ്ഞു ആ അഭിപ്രായംകൂടി ഉൾപ്പെടുത്തിക്കൊണ്ട്

അത് മെച്ചപ്പെടുത്തി വീണ്ടും അവരുടെ യോഗം വിളിച്ച് ചർച്ച ചെയ്തു. രണ്ട് തവണയാണ് അധ്യാപക-അനധ്യാപക സംഘടനകളുമായി ചർച്ച ചെയ്തത്. ആ ചർച്ചയിൽ ഏതെങ്കിലുമൊരു അധ്യാപകൻ ഈ ഏകീകരണത്തെ....., ധനകാര്യ വകുപ്പുമന്ത്രിയും ശ്രീ. എ. പ്രദീപ്കുമാറും പറഞ്ഞു, ആ ഒരു ക്യാമ്പസ് ഒറ്റ യൂണിറ്റായി ഭരണപരമായി ഏകീകരിക്കുക എന്നല്ലാതെ....., നേരത്തേ ഇവിടെ പറഞ്ഞതുപോലെ, ആരുടെ ഗ്രൗണ്ട്; ആരുടെ അടുക്കള; ആരുടെ ലൈബ്രറി; ആരുടെ ഓഫീസ് എന്നുള്ള തർക്കങ്ങൾ അങ്ങയുടെ മണ്ഡലത്തിലെ ഹയർ സെക്കണ്ടറി സ്കൂളിൽ ചെന്നുനോക്കിയാലും കാണാം. ഇതിനെ ഒരൊറ്റ യൂണിറ്റായി കാണുന്നുവെന്നല്ലാതെ അവിടത്തെ ഒരു അധ്യാപകനും അനധ്യാപകനും സീനിയോറിറ്റിയും പ്രൊമോഷൻ ചാൻസും നഷ്ടപ്പെടില്ല. ഏതെങ്കിലും ഒരു ഉദാഹരണം അങ്ങ് പറഞ്ഞാൽ ഞാൻ ഉത്തരം പറയാം. അധികമൊന്നും വേണ്ട. ഒരു വ്യത്യസ്തവും അധ്യാപകർക്ക് വരുന്നില്ല. അക്കാദമിയിൽ ഒരു സംശയവും വേണ്ട.

ശ്രീ. തിരുവഞ്ചൂർ രാധാകൃഷ്ണൻ: സർ, ...(മൈക്ക് ഓഫ്)... ഞാൻ ശ്രീ.

പ്രദീപ്കുമാറിന്റെ സമയം എടുക്കുന്നില്ല. പത്ത് ഉദാഹരണങ്ങൾ എഴുതി നൽകാം. അതൊരു വെല്ലുവിളിയായി എടുക്കുകയാണ്.

മി. സ്പീക്കർ: വളരെ പ്രധാനപ്പെട്ട കാര്യമാണ് അങ്ങ് പറയുന്നത്.

സീനിയോറിറ്റി നഷ്ടപ്പെടുന്ന പത്ത് പേരുടെ ഉദാഹരണം എഴുതി നൽകുമെന്നാണ് പറഞ്ഞത്.

ശ്രീ. എ. പ്രദീപ്കുമാർ: സീനിയോറിറ്റി നഷ്ടപ്പെടില്ലെന്ന് മാത്രമല്ല, അവർക്ക് നേരത്തേയുണ്ടായിരുന്നതിനെക്കാൾ മികച്ച പ്രൊമോഷൻ സാധ്യതകളും അവസരങ്ങളും വരികയാണ്. അത് വേണമെങ്കിൽ ഞാനും പ്രവ് ചെയ്യാം. ഞാനും ഇക്കാര്യങ്ങളെല്ലാം വിശദമായി ശ്രദ്ധിച്ചിട്ടുള്ള ആളാണ്.

മി. സ്പീക്കർ: അദ്ദേഹം പത്ത് പേരുടെ ലിസ്റ്റ് എഴുതി നൽകട്ടെ. എന്നിട്ട് കൂടുതൽ സംസാരിക്കാം.

ശ്രീ. എ. പ്രദീപ്കുമാർ: ഞാൻ വേറൊന്ന് ചോദിക്കട്ടെ, ദേശീയ വിദ്യാഭ്യാസ നയത്തിന്റെ ഭാഗമായി, ഏറ്റവും ഒടുവിൽ നമ്മുടെ മുന്നിലുള്ളത് രാജീവ് ഗാന്ധിയുടെ കാലത്ത് കൊണ്ടുവന്ന ദേശീയ വിദ്യാഭ്യാസ നയമാണ്. അതാണ് തുടർന്നുവരുന്നത്. ഇപ്പോൾ പുതിയത് വരാൻ പോകുന്നു. അത് എന്താണെന്ന് നമുക്ക് നോക്കാം. അതിന്റെ ഭാഗമായി പഴയ കേന്ദ്രീയ

വിദ്യാലയങ്ങളോടൊപ്പം നവോദയ സ്കൂളുകളുണ്ടായില്ലേ; നവോദയ സ്കൂളുകളിലും കേന്ദ്രീയ വിദ്യാലയങ്ങളിലും ഒന്ന് മുതൽ പന്ത്രണ്ട് വരെ തന്നെയല്ലേ ക്ലാസുകൾ നടക്കുന്നത്; നിങ്ങൾ പറയുന്നതുപോലെയുള്ള വല്ല നിലവാരത്തകർച്ചയോ തസ്തിക സംബന്ധിച്ച പ്രശ്നങ്ങളോ അവിടെ ഉണ്ടായിട്ടുണ്ടോ? അതുപോലെയല്ലേ ഇതും ചെയ്യുന്നത്. നമ്മൾ നോക്കേണ്ടത് എന്താണ്; നമ്മുടെ കുട്ടികൾക്ക് ഒരു സംഘർഷവും വേർതിരിവും തൊട്ടുകൂടായ്മയുമില്ലാതെ സ്കൂളിന്റെ അടിസ്ഥാന സൗകര്യങ്ങൾ ഉപയോഗിക്കാനുള്ള അന്തരീക്ഷം, അവരെ ഒന്നായി പരിഗണിക്കുന്ന ക്യാമ്പസ് അന്തരീക്ഷം, കുട്ടികൾക്ക് പഠിക്കാനും പരീക്ഷണം നടത്താനുമുള്ള പ്രചോദനം നൽകുന്ന ഒരു അന്തരീക്ഷം അതാണ് വേണ്ടത്. അതിന് ഭരണപരമായ ഏകീകരണം അനിവാര്യമാണെന്നത് സ്കൂളുമായി ബന്ധമുള്ള ഒരു ജനപ്രതിനിധി എന്നുള്ള നിലയിൽ ഞാൻ പറയുകയാണ്. നിങ്ങളുടെ അദ്ധ്യാപക സംഘടന സെക്രട്ടേറിയറ്റ് മാർച്ച് നടത്തി. അതിലൊരു മുദ്രാവാക്യം എന്താണെന്ന് വെച്ചാൽ ഹയർ സെക്കണ്ടറിക്ക് മലയാളത്തിൽക്കൂടി പുസ്തകങ്ങൾ പ്രസിദ്ധീകരിച്ചുവെന്നാണ്. വേണമെങ്കിൽ ആളുകൾക്ക് വായിക്കാം. അത് മലയാളം മീഡിയത്തിലേക്ക് മാറ്റിയിട്ടില്ല, ഇംഗ്ലീഷ്



മീഡിയത്തിൽ തന്നെയാണ് തുടരുന്നത്. പക്ഷെ അതിനെതിരെ നിങ്ങൾ സമരം ചെയ്യേണ്ട കാര്യമെന്താണ്? മലയാളത്തിൽ പുസ്തകം പ്രസിദ്ധീകരിച്ചാൽ, ലോക ചരിത്രത്തിൽ ആരെങ്കിലും ഇന്നുവരെ സ്വന്തം മാതൃഭാഷയിലുള്ള പുസ്തകം പ്രസിദ്ധീകരിച്ചതിനെതിരെ സമരം നടത്തിയിട്ടുണ്ടോ? മഹാത്മാ ഗാന്ധി പറഞ്ഞത്, ഒരു രാജ്യത്ത് സ്വന്തം മാതൃഭാഷയിൽ വിദ്യാഭ്യാസം ചെയ്യാൻ അവസരമില്ലാത്ത സാഹചര്യത്തെ ഞാൻ ദേശീയ ദുരന്തം എന്നാണ് വിശേഷിപ്പിക്കുന്നത് എന്നാണ്.

പൊതുമാതൃഭാഷാ രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, വള്ളത്തോളിന്റെ കവിതയിൽ പറയുന്നത്, *അന്യഭാഷാബ്ധിയിലാണൊണ്ടു മുങ്ങിയ ധന്യരേ, നിങ്ങൾതൻ വേല പാഴിൽ എന്നാണ്.*

ശ്രീ. എ. പ്രദീപ്കുമാർ: ഈ വികൃതമായ കാഴ്ചപ്പാടുകളുമായി അധ്യാപക സംഘടനകളെ സമരത്തിന് പറഞ്ഞയയ്ക്കുന്ന യു.ഡി.എഫ്.-കാർ ആലോചിക്കേണ്ടത് ലോകത്തിൽ സ്വന്തം മാതൃഭാഷയിലല്ലാതെ സ്കൂൾ വിദ്യാഭ്യാസം നടത്തുന്നത് ഇന്ത്യയും പാകിസ്ഥാനും ബർമ്മയും ബംഗ്ലാദേശ്ശും ശ്രീലങ്കയും മാത്രമേയുള്ളൂ. വേറെവിടെയുമില്ല. ബ്രിട്ടനിൽ അവരുടെ

മാതൃഭാഷയിലാണ്. അമേരിക്കയിൽ അമേരിക്കൻ ഇംഗ്ലീഷിലാണ്. ബ്രസീലും അർജന്റീനയും പെറുവും ക്യൂബയും ചിലിയും നിക്കരാഗ്വയും വെനസ്വേലയും ഉൾപ്പെടെ എല്ലാ ലാറ്റിനമേരിക്കൻ രാജ്യങ്ങളിലും സ്വാനിഷാണ് ഭാഷ. അവർ സ്കൂളിൽ പഠിപ്പിക്കുന്നത് സ്വാനിഷ് ഭാഷയിലാണ്. ജർമ്മനിയിൽ ഇംഗ്ലീഷുംകൊണ്ട് ചെല്ലാൻ പറ്റില്ല. ജർമ്മനാണ് അവരുടെ ഭാഷ. ഫ്രാൻസിൽ ഫ്രഞ്ച് ഭാഷയിലാണ് സ്കൂളിൽ പഠിപ്പിക്കുന്നത്. രണ്ടാം ലോക മഹായുദ്ധത്തിൽ തകർന്നടിഞ്ഞുപോയ ജപ്പാൻ ജാപ്പനീസ് ഭാഷയിൽ സർവ്വകലാശാലാ വിദ്യാഭ്യാസം നേടിയിട്ടാണ് കുതിച്ചുയർന്നത്. അല്ലാതെ മറ്റേതെങ്കിലുമൊരു ഭാഷയിലല്ല.

മി. സ്വീക്കർ: അങ്ങയിൽനിന്നും എടുത്ത സമയം അങ്ങ് എടുത്തുകഴിഞ്ഞു.

ശ്രീ. എ. പ്രദീപ്കുമാർ: കഴിഞ്ഞ പത്തിരപത് വർഷക്കാലത്തിൽ എട്ട് നോബൽ സമ്മാനം ലഭിച്ചത് ഹീബ്രു സർവ്വകലാശാലയ്ക്കാണ്. ഐൻസ്റ്റീനും ഹ്രോയിഡും സ്ഥാപിച്ച ഹീബ്രു സർവ്വകലാശാലയ്ക്കാണ് നോബൽ സമ്മാനം കിട്ടിയത്. ഐൻസ്റ്റീന്റെയെല്ലാം പ്രബന്ധങ്ങൾ അവിടെയാണ് കൊടുത്തത്. ഹീബ്രു ഭാഷയിലാണ് സ്കൂൾ വിദ്യാഭ്യാസവും സർവ്വകലാശാലാ വിദ്യാഭ്യാസവും നൽകുന്നത്. ഞാൻ ഇംഗ്ലീഷ് മീഡിയത്തിന് എതിരല്ല, ഇംഗ്ലീഷിനെതിരായുമല്ല

പറയുന്നത്. മാതൃഭാഷയുടെ പേരിൽ ഏറ്റവും വികൃതമായ ഒരു സമരത്തിലേയ്ക്ക് ഇവർ പോകുന്നു. അതുകൊണ്ടാണ് ഇത് പറഞ്ഞത്. ഇംഗ്ലീഷ് വളരെ മനോഹരമായ വലിയ സാഹിത്യ മൂല്യമുള്ള ഭാഷയാണ്.

ശ്രീ. എൻ. എ. നെല്ലിക്കുന്ന്: സർ, ...(മൈക്ക് ഓഫ്)...

മി. സ്പീക്കർ: ഇല്ല, ശ്രീ. പി. കെ. ബഷീർ സംസാരിക്കുമ്പോൾ സംസാരിക്കാം.

ശ്രീ. എ. പ്രദീപ്കുമാർ: ലോകത്തിലെ ഒരു വികസിത രാജ്യവും സ്വന്തം മാതൃഭാഷയിലല്ലാതെ സ്കൂൾ വിദ്യാഭ്യാസം നടത്തിയിട്ടില്ല. എന്തുകൊണ്ടാണ്? മൗലികമായ ചിന്ത, സ്വതന്ത്രമായ ഭാവന ഇതെല്ലാം വികസിക്കണമെങ്കിൽ മാതൃഭാഷയിൽ സ്കൂൾ വിദ്യാഭ്യാസം നടക്കണം. അതിന് വിരുദ്ധമായ കാര്യങ്ങൾ ഇവിടെ നടന്നുവരികയാണ്. നമുക്ക് മാത്രമായി ഒറ്റയടക്ക് മാറ്റാവുന്ന കാര്യമല്ല. പക്ഷെ അത് ചിന്തിക്കേണ്ട കാര്യമാണെന്നാണ് പറയാനുള്ളത്.

ശ്രീ. എൻ. എ. നെല്ലിക്കുന്ന്: സർ, ...(മൈക്ക് ഓഫ്)...

ശ്രീ. എ. പ്രദീപ്കുമാർ: ബഹുമാനപ്പെട്ട സ്പീക്കർ സമയം അനുവദിച്ചാൽ ഞാൻ വഴങ്ങാം.

മി. സ്പീക്കർ: ഇല്ല, അങ്ങനെ പറ്റില്ല, പ്രാതിനിധ്യ സ്വഭാവത്തിലാണ് ചർച്ച. അദ്ദേഹത്തിന് പറയാനുള്ളത് ശ്രീ. പി. കെ. ബഷീറിനെക്കൊണ്ട് പറയിച്ചാൽ മതി. അങ്ങയുടെ പാർട്ടിയെ പ്രതിനിധീകരിച്ച് ശ്രീ. പി. കെ. ബഷീർ സംസാരിക്കും. ശ്രീ. പ്രദീപ്കുമാർ, കൺക്ലൂഡ് ചെയ്യൂ...

ശ്രീ. എ. പ്രദീപ്കുമാർ: ഈ സർക്കാരിനെതിരെ വസ്തുനിഷ്ഠമായ വിമർശനങ്ങൾ ഉന്നയിക്കാൻ ഒന്നും കയ്യിലില്ലാത്തതുകൊണ്ട് ഇതുപോലെയുള്ള വികൃതമായിട്ടുള്ള ആശയങ്ങളും സമരങ്ങളുമായി ഇവർ വരികയാണ്. അത് കേരളത്തിലെ കോൺഗ്രസ് നേതൃത്വത്തിന്റെ കടുത്ത കമ്മ്യൂണിസ്റ്റ് വിരുദ്ധതകൊണ്ട് ഉണ്ടാകുന്നതാണ്. ഞാൻ പ്രതിപക്ഷ നേതാവിനോട് പറയുന്നത് ഈ കമ്മ്യൂണിസ്റ്റ് വിരുദ്ധത അങ്ങുൾപ്പെടെയുള്ള എല്ലാവരും ഒഴിവാക്കണം. കേരളത്തിലെ കോൺഗ്രസിന് മാത്രമെന്നാണ് ഇത്രയും കമ്മ്യൂണിസ്റ്റ് വിരുദ്ധതയെന്ന് ഞാൻ ആലോചിക്കുകയുണ്ടായി. അതിനെക്കുറിച്ച് ചെറിയൊരു ഗവേഷണം ഞാൻ നടത്തി. കേരളത്തിലെ

കോൺഗ്രസ്സിന്റെ പഴയ നേതാക്കന്മാരെല്ലാം....

മി. സ്റ്റീക്കർ: ശ്രീ. പ്രദീപ്കുമാർ കൺക്രൂഡ് ചെയ്യൂ, ബാക്കി പിന്നീട് പരയാം. പ്ലീസ്.... ശ്രീ. പി. കെ. ബഷീറിനെ വിളിക്കുകയാണ്. അങ്ങ് അവസാനിപ്പിക്കണം.

ശ്രീ. എ. പ്രദീപ്കുമാർ: ഞാൻ ഈ ഉപധനാഭ്യർത്ഥനയെ അനുകൂലിക്കുന്നു.

ശ്രീ. പി. കെ. ബഷീർ: സർ, ഞാൻ ഈ ഉപധനാഭ്യർത്ഥനകളെ എതിർക്കുകയാണ്. പണ്ട് ഒരു വിദ്യാഭ്യാസ വകുപ്പുമന്ത്രിയോട് പാഠപുസ്തകം കിട്ടാത്തതിനെക്കുറിച്ച് ഒരു കുട്ടി പരാതി പറഞ്ഞ ഒരു കഥയുണ്ട്, ടോംസിന്റെ കാർട്ടൂണാണ്. പാഠപുസ്തകം എന്ന് കിട്ടുമെന്ന് ചോദിച്ചപ്പോൾ മന്ത്രി പറയുന്നു പാഠപുസ്തക കമ്മിറ്റിയിൽ ആരൊക്കെ വേണമെന്ന് തീരുമാനിക്കാനുള്ള യോഗം, എവിടെവെച്ച് കൂടണമെന്ന് തീരുമാനിക്കാനുള്ള യോഗ തീയതിയും അടുത്ത മന്ത്രിസഭാ യോഗം തീരുമാനിക്കുമെന്ന്. ഇതാണ് സംസ്ഥാനത്തെ പദ്ധതി പ്രവൃത്തിയെ സംബന്ധിച്ചുള്ള..... ബഹുമാനപ്പെട്ട ധനകാര്യ വകുപ്പുമന്ത്രി പ്രസംഗം കേൾക്കാതെ പോയി. പിന്നെ പറയേണ്ട

ആവശ്യമില്ലല്ലോ?

മി. സ്പീക്കർ: പ്രസംഗം മന്ത്രിമാരുടെ ഓഫീസിൽ കിട്ടും.

ശ്രീ. പി. കെ. ബഷീർ: സർ, അതൊക്കെ നമുക്ക് അറിയാം. കേൾക്കാൻ മടിയുണ്ടായിട്ടല്ലേ പോയത്; കാര്യങ്ങൾ ചോദിക്കുമ്പോൾ മറുപടി പറയാൻ കഴിയില്ല. ഭരണകക്ഷിയിലെ ഒരാൾ സംസാരിച്ചുകൊണ്ടിരിക്കുമ്പോൾ ധനകാര്യ വകുപ്പുമന്ത്രി അങ്ങോട്ട് ചോദിക്കുന്നു, വിദ്യാഭ്യാസ വകുപ്പുമന്ത്രി അങ്ങോട്ട് ചോദിക്കുന്നു, ഇതെന്താ കൂട്ടുകച്ചവടമാണോ? ഇത് അസംബ്ലിയാണ്, ചർച്ച നടക്കണം. ഈ സമ്മേളനം അവസാനിക്കുമ്പോൾ ഈ സാമ്പത്തിക വർഷത്തെ ആദ്യത്തെ ക്വാർട്ടർ കഴിയാൻ പോകുകയാണ്. 25% പദ്ധതി തുക ചെലവഴിക്കേണ്ട സമയമായി. 10% ചെലവഴിച്ചിട്ടുണ്ടോ? അവിടെയുള്ള മന്ത്രിമാരോട് ഞാൻ ഒന്ന് ചോദിക്കട്ടെ, ഇവിടെ ഇപ്പോൾ സപ്ലിമെന്ററി ഗ്രാന്റാണല്ലോ അവതരിപ്പിക്കുന്നത്, നെഞ്ചത്ത് കൈവച്ച് നിങ്ങളാരെങ്കിലും പറയുമോ, കഴിഞ്ഞ വർഷം 2018-19-ൽ 20% പദ്ധതി വിഹിതം നിങ്ങൾ കട്ട് ചെയ്തില്ലേ; പഞ്ചായത്തിന്റെ കാര്യം പോട്ടെ, ഡിപ്പാർട്ടുമെന്റ് വിഹിതത്തിൽ 20% കട്ട് ചെയ്തില്ലേ? ബഡ്ജറ്റിൽ പ്രഖ്യാപിച്ച പദ്ധതിക്കാണല്ലോ പണം നീക്കിവയ്ക്കുന്നത്. ബഹുമാനപ്പെട്ട ഡോ. തോമസ് ഐസക് ഇപ്പോൾ ഇവിടെ

പറഞ്ഞല്ലോ ഖാദർ കമ്മിറ്റി റിപ്പോർട്ട് പ്രകാരം ഏകീകരിക്കുമെന്ന്. കേരളത്തിലെ വിദ്യാഭ്യാസം ഇങ്ങനെ കുളമാക്കിയതിന്റെ മുഖ്യ പങ്ക് ഇടതുപക്ഷത്തിനല്ലേ? 1982-ൽ പരേതനായ ടി. എം. ജേക്കബ് കേരളത്തിലെ വിദ്യാഭ്യാസ വകുപ്പുമന്ത്രിയായിരുന്നപ്പോൾ പ്രീഡിഗ്രി ബോർഡ് കൊണ്ടുവന്നു. ഇന്ത്യയിലെ മറ്റ് സംസ്ഥാനങ്ങളിൽ 1978-79 കാലഘട്ടത്തിൽ പ്ലസ് ടു വന്നിരുന്നു. നിങ്ങൾ 20 വർഷം സമരം ചെയ്തു, ഇവിടെ 1998-99 കാലഘട്ടത്തിലാണ് പ്ലസ് ടു വരുന്നത്. മറ്റ് സംസ്ഥാനങ്ങളിൽ നിലവിൽ വന്നിട്ട് 40 വർഷമായി. ഏകീകരിക്കണമെന്ന് ഇപ്പോഴാണോ ബോധമുണ്ടാകുന്നത്. ഖാദർ കമ്മിറ്റി റിപ്പോർട്ട് പ്രകാരമല്ലേ ഹൈസ്കൂളും ഹയർ സെക്കണ്ടറിയും വൊക്കേഷണൽ ഹയർ സെക്കണ്ടറിയും ഒന്നാക്കുന്നത്. വൊക്കേഷണൽ ഹയർ സെക്കണ്ടറിയിൽ പ്രിൻസിപ്പാൾ ഇല്ലല്ലോ? പിന്നെന്തിനാണ് വി.എച്ച്.എസ്.ഇ. ഡയറക്ടർക്ക് കാർ വാങ്ങുന്നതിന് 24-05-2019-ന് 8 ലക്ഷം രൂപയ്ക്കുള്ള സർക്കാർ ഉത്തരവ്. ഏകീകരണമാണെങ്കിൽ വി.എച്ച്.എസ്.ഇ.-യ്ക്ക് ഡയറക്ടറുണ്ടാകില്ലല്ലോ, പിന്നെന്തിനാണ് 8 ലക്ഷം രൂപ കൊടുത്ത് കാർ വാങ്ങുന്നത്.

പൊതുമാതൃകയും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ):

സർ, പോയിന്റ് ഓഫ് ഓർഡർ. അങ്ങയുടെ factual error തിരുത്തുന്നതിനുവേണ്ടിയാണ് പോയിന്റ് ഓഫ് ഓർഡർ. 1987-ൽ നായനാർ ഗവൺമെന്റിന്റെ കാലത്ത് ചന്ദ്രശേഖരൻ വിദ്യാഭ്യാസ വകുപ്പുമന്ത്രിയായിരിക്കുമ്പോഴാണ് 47 പ്ലസ് ടു സ്കൂളുകൾ കേരളത്തിൽ ആദ്യമായി ആരംഭിച്ചത്. ഇവിടെ പ്ലസ് ടു ആരംഭിച്ചിട്ട് 37 വർഷമായി.

ശ്രീ. പി. കെ. ബഷീർ: സർ, ഞാൻ പറഞ്ഞത് 1997-98

കാലഘട്ടത്തിലാണ് ഇത് ഒന്നായി വന്നതെന്നാണ്. അതിനുമുമ്പ് ഇല്ലായിരുന്നു. ഞാൻ പഠിക്കുന്ന സമയത്ത് 1979-ൽ മദ്രാസിൽ പ്ലസ് ടു ഉണ്ട്. അതിനുമുമ്പ് പ്രീ യൂണിവേഴ്സിറ്റിയായിരുന്നു. ഇവിടെ അപ്പോൾ പ്രീ-ഡിഗ്രി ബോർഡിന്റെ സമരമായിരുന്നു. പൂജ്യം പ്ലസ് പൂജ്യം പ്ലസ് 429, എന്ന് കേരള യൂണിവേഴ്സിറ്റിയിൽ സിൻഡിക്കേറ്റ് മാർക്ക് കൊടുത്തതെല്ലാം ആ കാലഘട്ടത്തിലല്ലേ?

ലേബർ ഡിപ്പാർട്ടുമെന്റിലെ അഡീഷണൽ ചീഫ് സെക്രട്ടറിക്ക് ടയോട്ട ഇന്നോവ ക്രിസ്റ്റ വാഹനം വാങ്ങുന്നതിന് 17 ലക്ഷം രൂപ. സാധാരണഗതിയിൽ അത് ടൂറിസം ഡിപ്പാർട്ടുമെന്റല്ലേ വാങ്ങുന്നത്. ഇവിടെയെന്നാണ്



അഡീഷണലായി കൊടുക്കുന്നത്. സർക്കാരിന്റെ മറ്റൊരു മുൻഗണനാ വിഷയം, വനിതാ മതിൽ മെമ്മോറിയൽ എല്ലാ സ്ഥലത്തും ഉണ്ടാക്കാൻ പോകുകയാണ്. മറ്റൊന്ന് എ.കെ.ജി. മെമ്മോറിയൽ മ്യൂസിയം. കൂടാതെ നഷ്ടത്തിലോടുന്ന കെൽട്രോൺ സ്ഥാപനത്തിന്റെ ചെയർമാൻ വാഹനം വാങ്ങുന്നതിന് 25-6-2019-ന് ഇറക്കിയ ഉത്തരവ്. പിണറായിയിൽ ഒരു കൺവെൻഷൻ സെന്റർ. പങ്കാളിത്ത പെൻഷൻ പുനഃപരിശോധിക്കുന്നതിന് ഒരു കമ്മിറ്റിയെ നിയമിച്ചിട്ട് ഒരു വർഷമാകുന്നു. ഒരു സിറ്റിംഗ് എങ്കിലും നടത്തിയോ? അനാവശ്യത്തിന് ധാരാളമായി ചെലവഴിക്കും. എന്നാൽ ആവശ്യത്തിന് ചെലവഴിക്കുന്നുണ്ടോ? പ്രളയം കഴിഞ്ഞല്ലോ, ബഹുമാനപ്പെട്ട ധനകാര്യ വകുപ്പുമന്ത്രിയോട് എന്റെ പ്രസംഗത്തിൽ ഞാൻ കഴിഞ്ഞ പ്രാവശ്യം ഒരു ചോദ്യം ചോദിച്ചിരുന്നു. 2018-19-ൽ ധാരാളം വർക്കുകൾക്ക് 100 രൂപ ടോക്കൺ പ്രൊവിഷൻ വച്ചിരുന്നല്ലോ ആ വർക്കുകളൊക്കെ എങ്ങനെയാണ് നടക്കുന്നത്? ചില വർക്കുകൾക്ക് മാത്രമാണല്ലോ 20% നീക്കിവച്ചിട്ടുള്ളതെന്ന്. അന്ന് എന്നോട് അങ്ങ് പറഞ്ഞ മറുപടി, 400 കോടി രൂപ അതിന് പ്രത്യേക ഹെഡ്ഡിൽ വകയിരുത്തിയിട്ടുണ്ടെന്നാണ്. അത് എല്ലാവർക്കുമുണ്ടെന്നും പറഞ്ഞു. ഈ സഭയിൽ 140 എം.എൽ.എ.-മാരുണ്ട് ഏതെങ്കിലും വർക്കിന്റെ എ.എസ്.-

ന് പൊതുമരാമത്ത് വകുപ്പുമന്ത്രിയുടെ അടുത്ത് പോയാൽ ബഡ്ജറ്റിൽ ടോക്കൺ പ്രൊവിഷൻ 20% ഇല്ലെങ്കിൽ ആ ഫയൽ ഫിനാൻസിലേയ്ക്ക് അയയ്ക്കണമെന്ന് പറഞ്ഞ് മാറ്റം. ആ 400 കോടി രൂപ എവിടെ പോയി? ആർക്കാണ് കിട്ടിയത്. ഇപ്പോൾ മൂന്ന് വർഷമായി ഏതെങ്കിലും പദ്ധതിക്ക് ടോക്കൺ പ്രൊവിഷൻ 100 രൂപ വച്ചിട്ടുള്ളതിന് എ.എസ്./എസ്.എസ്. കൊടുത്തിട്ടുണ്ടോ? 400 കോടി നീക്കിവച്ചുവെന്ന് പറഞ്ഞു. കഴിഞ്ഞ ബഡ്ജറ്റിൽ ഞങ്ങൾക്കാർക്കും സ്ഥലവും കാര്യങ്ങളും മനസ്സിലാക്കാതിരിക്കാൻ വേണ്ടി 59-ാമത്തെ പേജിൽ മലപ്പുറം എന്ന ഹെഡിംഗിൽ ആലപ്പുഴയിലെ റോഡ് മലപ്പുറം ഹെഡിംഗിൽ തിരുവനന്തപുരം റോഡ്, തെരഞ്ഞുപിടിച്ച് ഒരു കോളവും. അങ്ങനെയല്ലേ ചെയ്തത്. അങ്ങ് ശ്രീമതി ഗീതാ ഗോപിയുടെ, ഭരണാനുമതിയില്ലാത്ത മരാമത്ത് പ്രവൃത്തികൾക്ക് ബഡ്ജറ്റിൽ വാല്യം രണ്ടിൽ ഉൾപ്പെടുത്തിയത് എന്ത് ചെയ്യുന്നുവെന്ന 29-5-2019-ലെ ചോദ്യത്തിന് മറുപടിയായി പറഞ്ഞത് 400 കോടി രൂപ നീക്കി വച്ചിട്ടുണ്ടെന്നാണ്. ഇപ്പോഴത്തെ ബഡ്ജറ്റിലും അത് നീക്കിവച്ചിട്ടുണ്ടെന്നാണ് പറഞ്ഞത്. അങ്ങനെയൊന്നെങ്കിൽ നിങ്ങൾ ഡയറക്ഷൻ കൊടുക്കണം. ഇവിടെ ഇപ്പോൾ എന്ത് കാര്യത്തിന് ഫയൽ പോയാലും സാമ്പത്തിക സ്ഥിതി മോശമാണെന്ന് പറഞ്ഞാണ് വരുന്നത്.

ബഹുമാനപ്പെട്ട തോമസ് ഐസക്, നിങ്ങൾ സാമ്പത്തിക വിദഗ്ദ്ധനാണല്ലോ; ജി.എസ്.ടി.-ക്ക് സെസ് ഏർപ്പെടുത്തുമെന്ന് പറഞ്ഞല്ലോ? ജി.എസ്.ടി. നിലവിലുള്ളപ്പോൾ കേരളത്തിന് മാത്രമായി പ്രളയ സെസ് ഏർപ്പെടുത്തുകയാണ്. സോഫ്ട്‌വെയർ പരിഷ്കരിക്കണമെന്ന് ആർക്കാണ് അറിയാത്തത്. നിങ്ങളുടെ ഓഫീസിലുള്ളവർക്ക് ഇത് അറിയില്ലേ? ഇത് എത്ര പ്രാവശ്യം നീട്ടി വച്ചു.

ശ്രീ. കെ. സി. ജോസഫ്: സർ, അങ്ങ് ഇവിടെ ധൂർത്തിന്റെ കാര്യം പറഞ്ഞു. വനിതാ മതിൽ നടന്ന പാതയിലൂടെ അതിനുവേണ്ടി സ്റ്റാരകമുണ്ടാക്കാൻ സപ്ലിമെന്ററി ഡിമാന്റിൽ പണം വകയിരുത്തിയിരിക്കുകയാണ്. ലോക്സഭാ ഇലക്ഷന്റെ 19 എം.പി.-മാരുടെ സ്റ്റാരകം പോരെ ഇവർക്ക്. ഇനിയും സ്റ്റാരകം വേണോ?

ശ്രീ. പി. കെ. ബഷീർ: സർ, അതാണ് ഞാൻ പറഞ്ഞത്. ഇവിടെ എന്ത് കാര്യം ചോദിച്ചാലും, സബ്ജക്ട് കമ്മിറ്റിയിൽ പോയാൽ കിട്ടുന്ന മറുപടി എന്താണ്? പൂർത്തീകരിച്ചിട്ട് അഡീഷണൽ അലോക്കേഷൻ കൊടുക്കുമെന്നാണ്. ഏതിനെക്കുറിച്ചും അഡീഷണൽ അലോക്കേഷൻ കൊടുത്തിട്ടുണ്ടോ? 29-05-2019-ന് ശ്രീ. മഞ്ഞളാംകുഴി അലിയുടെ

ചോദ്യത്തിന് മറുപടിയായി അങ്ങ് പറഞ്ഞു. 2018-19 സാമ്പത്തിക വർഷത്തെ പദ്ധതി അടങ്കൽ എത്രയായിരുന്നു? 37,000 കോടി രൂപ. 2019 മാർച്ച് 31 വരെ ചെലവഴിച്ചത് എത്ര രൂപയായിരുന്നു? 25,761 കോടി രൂപ, അതായത് 69%. വേണ്ടത് 80%-90% ആണ്. സംസ്ഥാന പ്ലാനിംഗ് ബോർഡിന് റീബിൽഡ് കേരളയിൽ എന്തെങ്കിലും പങ്കുണ്ടോ? ബഹുമാനപ്പെട്ട ജി. സുധാകരൻ അത്യാവശ്യം വായിക്കുന്ന; നല്ല വിവരമുള്ള മനുഷ്യനാണല്ലോ. 19-06-2019-ലെ മലയാള മനോരമ പത്രത്തിൽ മുൻ പ്ലാനിംഗ് ബോർഡ് മെമ്പർ ശ്രീ. എ. വിജയരാഘവൻ പറഞ്ഞിരിക്കുന്നത് - നവകേരള നിർമ്മാണത്തിനായി രൂപം നൽകിയ ആർ.കെ.ഐ. ലക്ഷ്യത്തിലേയ്ക്കല്ല എന്ന തിരിച്ചറിവ് നിരാശയാണുണ്ടാക്കുന്ന തെന്നാണ്. എന്താണ് കാരണം? ധനസമാഹരണമാണ് ഇതിന്റെ ലക്ഷ്യമെന്നും റീബിൽഡല്ലെന്നുമാണ് ആർ.കെ.ഐ. മേധാവി ഡോ. വേണു വി., ഐ.എ.എസ്. പറഞ്ഞിരിക്കുന്നത്. രാജ്യാന്തര ഫണ്ട് ലഭിക്കാൻ ഒരു റിപ്പോർട്ട് തയ്യാറാക്കിയാൽ മതി എന്ന കാര്യം ഡോ. ടി. എം. തോമസ് ഐസക്കിന് നന്നായി അറിയുന്ന കാര്യമല്ലേ; ആ റിപ്പോർട്ട് തയ്യാറാക്കിക്കൊടുത്താൽ നമുക്ക് ഫണ്ട് കിട്ടില്ലേ; ഇത്രയും വിദഗ്ദ്ധരുടെ സേവനം തേടേണ്ട ആവശ്യമുണ്ടോ? സർക്കാർ വകുപ്പുകളുടെ

ഏകോപനമില്ലായ്മയാണ് നമ്മൾ എപ്പോഴും പറയുന്നത്. നവകേരള നിർമ്മാണത്തിൽ വകുപ്പുകളുടെ ഏകോപനം നിർവ്വഹിക്കുന്ന ആസൂത്രണ ബോർഡിനെ ഈ ആർ.കെ.ഐ.-യുടെ ഏതെങ്കിലും ഒരു പദ്ധതിയിൽ ഉൾപ്പെടുത്തിയിട്ടുണ്ടോ? ഇതൊക്കെയാണ് ഇവിടെ സംഭവിക്കുന്നത്.

എന്റെ ബഹുമാന്യനായ സ്പോഹിതനും നാട്ടുകാരനുമായ ശ്രീ. എം. സ്വരാജ് കഴിഞ്ഞ തവണ തെരഞ്ഞെടുപ്പിനെ സംബന്ധിച്ച് താത്പ്രീകമായി ഒരു അവലോകനം നടത്തി. അദ്ദേഹം എന്താണ് പറഞ്ഞത്? ഒന്ന് ശരിയായ ഇലക്ഷൻ, രണ്ട് തെറ്റായ ഇലക്ഷൻ. അതായത് കമ്മ്യൂണിസ്റ്റ് പാർട്ടി ജയിക്കുമ്പോൾ ശരിയായ ഇലക്ഷനും തോൽക്കുമ്പോൾ തെറ്റായ ഒരു ഇലക്ഷനാണെന്നാണ് അദ്ദേഹത്തിന്റെ നിരീക്ഷണം. ഈ സർക്കാർ ഒന്നും ചെയ്തില്ലെന്ന് പറയാൻ സാധിക്കില്ല. സെക്രട്ടേറിയറ്റിന് മുമ്പിലെ സമരപ്പന്തലുകളല്ലേ അർദ്ധരാത്രി മഴയത്ത് പൊളിച്ചുനീക്കിയത്. ജനാധിപത്യത്തിന്റെ ഉത്സവം നടത്തി, ബഹുസ്വരതയ്ക്കും അഭിപ്രായസ്വാതന്ത്ര്യത്തിനും വേണ്ടി വീരോടെ വാദിച്ച നിങ്ങളാണ് ഈ രീതിയിൽ ജനാധിപത്യത്തെ വെടിപ്പാക്കി കൊടുത്തത്. നിങ്ങൾക്ക് ഇപ്പോൾ മിണ്ടാട്ടമില്ലേ; അഭിപ്രായസ്വാതന്ത്ര്യമൊക്കെ എവിടെപ്പോയി? സി.പി.ഐ.-

കാരുടെ കഥ പറയാതിരിക്കുകയാണ് നല്ലത്. പഴയ ഒരു മലയാള സിനിമയിൽ ധനികനായ ഒരു കാരണവരുണ്ടായിരുന്നു. ആ കുടുംബമൊന്നാകെ കടത്തിലായപ്പോൾ ബന്ധുക്കളൊക്കെ ഓടിച്ച് അവിടെയുള്ള കിണ്ടിയും കോളാമ്പിയുമൊക്കെ എടുത്തുകൊണ്ടുപോയി. ശബരിമല വിഷയത്തിൽ മുഖ്യമന്ത്രിയുടെ കൂടെ സി.പി.ഐ. നിന്നു. ഞങ്ങൾ തറവാടികളാണ്, ഞങ്ങൾക്ക് സ്ഥാനങ്ങളും ചീഫ് വിപ്ലം കാര്യങ്ങളുമൊന്നും വേണ്ടെന്നു പറഞ്ഞു. അവസാനം കിട്ടുന്നത് പോരട്ടെ എന്നു വിചാരിച്ചു. അപ്പോൾ ശ്രീ. മുല്ലക്കര രത്താകരനും ശ്രീ. സി. ദിവാകരനും തങ്ങൾക്ക് ആ സ്ഥാനം വേണ്ടെന്നു പറഞ്ഞു. ഞാൻ ചോദിക്കട്ടെ, വനിതാ മതിലൊക്കെ നിങ്ങൾ നടത്തിയല്ലോ, സി.പി.ഐ.-യിൽ മൂന്ന് വനിതാ മെമ്പർമാരാണുള്ളത്. ശ്രീമതി ഇ. എസ്. ബിജിമോൾക്കെങ്കിലും ആ ചീഫ് വിപ്ലം സ്ഥാനം കൊടുത്തുകൂടായിരുന്നോ? ഈ സ്വഭാവം കൊണ്ടാണ് പാർലമെന്റ് തെരഞ്ഞെടുപ്പിൽ നിങ്ങളുടെ ഒരൊറ്റ വനിതകൾപ്പോലും ജയിക്കാത്തത്. അത് എന്തുകൊണ്ടാണ് നിങ്ങൾ മനസ്സിലാക്കാത്തത്?

ശ്രീ. എ. എൻ. ഷംസീർ: വനിതകൾക്ക് മുസ്ലീംലീഗ് സീറ്റ് കൊടുക്കുമോ?

ഏറനാട് സീറ്റ് അങ്ങയുടെ ഭാര്യയ്ക്ക് കൊടുത്തുകൂടേ?

ശ്രീ. പി. കെ. ബഷീർ: 1996-ലെ അസംബ്ലി തെരഞ്ഞെടുപ്പിൽ

സംസ്ഥാന വനിതാ ലീഗിന്റെ അന്നത്തെ അധ്യക്ഷ ശ്രീമതി ഖമറുനീസ അൻവറിന് കോഴിക്കോട്-II സീറ്റ് കൊടുത്തപ്പോൾ വെറും 3000 വോട്ടിനാണ് തോറ്റത്. ജയിക്കാത്തത് ഞങ്ങളുടെ കുറ്റമാണോ?

ശ്രീ. എം. സ്വരാജ്: ഒറ്റക്കാര്യമേ ഞാൻ ചോദിക്കുന്നുള്ളൂ, അങ്ങ് ശ്രീമതി ഖമറുനീസ അൻവറിന്റെ കാര്യം പറഞ്ഞു. അതിനുശേഷം മുസ്ലീം ലീഗിൽ ഒരു വനിതയുണ്ടായിട്ടില്ലേ?

ശ്രീ. പി. കെ. ബഷീർ: സി.പി.ഐ.-ക്ക് ഇടതുപക്ഷ ജനാധിപത്യ മുന്നണിയിൽ നാല് പാർലമെന്റ് സീറ്റ് കിട്ടിയതിൽ എത്ര വനിതകളെയാണ് നിർത്തിയത്? ഞങ്ങൾ ഘട്ടം ഘട്ടമായി വരും, ഞങ്ങൾ അവിടെ എത്തുന്നതല്ലേയുള്ളൂ, നിങ്ങളെപ്പോലെയല്ലല്ലോ. പോളിറ്റ് ബ്യൂറോവിലെയും കേന്ദ്രകമ്മിറ്റിയിലെയും വനിതകളുടെ എണ്ണമൊക്കെ നമുക്കറിയാം. അതൊന്നും ഇവിടെ പറയേണ്ട. സി.പി.ഐ.(എം.)-നോട് ഞാൻ ഒരു കാര്യം പറയാം. പശ്ചിമബംഗാളിൽ സിംഗൂരായിരുന്നു നിങ്ങളുടെ അധഃപതനത്തിന് കാരണമെങ്കിൽ കേരളത്തിൽ നിങ്ങളുടെ അധഃപതനത്തിന്റെ ആരംഭമാണ് ആന്ദൂർ എന്ന് നിങ്ങൾ മനസ്സിലാക്കിക്കൊള്ളണം.

ആഭ്യന്തര സുരക്ഷയുടെ കാര്യത്തിൽ ഈ ഗവൺമെന്റ് ഭയങ്കര സംഭവമാണ്. വനിതാ മതിലിലൂടെയാണ് സ്ത്രീ ശാക്തീകരണമെന്നാണ് പറഞ്ഞത്. മുൻ ആഭ്യന്തര വകുപ്പുമന്ത്രിമാരായിരുന്ന ശ്രീ. രമേശ് ചെന്നിത്തല, ശ്രീ. തിരുവഞ്ചൂർ രാധാകൃഷ്ണൻ എന്നിവർക്കൊന്നും കിട്ടാത്ത ഒരു സൗഭാഗ്യമാണ് നമ്മുടെ മുഖ്യമന്ത്രിക്ക് കിട്ടിയിട്ടുള്ളത്. ഒന്നും വിട്ടുകൊടുക്കുന്ന സ്വഭാവം മുഖ്യമന്ത്രിക്കില്ലല്ലോ. തിരുവനന്തപുരം വനിതാ ജയിലിൽ നിന്ന് കഴിഞ്ഞയാഴ്ച രണ്ടു വനിതാ തടവുകാർ ജയിൽ ചാടി. നിങ്ങൾക്കാർക്കും അതിന് മറുപടി പറയേണ്ട യോഗമുണ്ടായില്ല. ഇതൊക്കെയാണ് നമ്മുടെ ശാക്തീകരണം. നിങ്ങൾ ഇനി മതിൽ നടത്തുകയാണെങ്കിൽ ആരെയൊക്കെയാണ് കൂട്ടേണ്ടതെന്നുള്ളതിനെക്കുറിച്ച് ഞാൻ ഇപ്പോൾ പറയുന്നില്ല. പറയേണ്ട കുറച്ച് ആൾക്കാരുണ്ട്. പീഡനത്തിനിരയായവർ, ചിലരുടെ മക്കൾ..... എന്റെ സംസ്കാരം അനുവദിക്കാത്തതുകൊണ്ട് ഒരുപാട് പറയുന്നില്ല. ഈ തെരഞ്ഞെടുപ്പ് പരാജയത്തിൽ നിന്ന് നിങ്ങൾ ഇപ്പോഴും പാഠം പഠിച്ചിട്ടില്ല. കോൺഗ്രസിനെ നിങ്ങൾ ഇങ്ങനെ കുറ്റം പറയുന്നതെന്തിനാണ്? നിങ്ങളുടെ തെറ്റ് നിങ്ങൾ തിരുത്തേണ്ട? ആന്തൂരിലെ സംഭവത്തിൽ എന്താണ് പറയുന്നത്? പെർമിഷൻ കൊടുക്കാത്തതിന്



അവസാനം അത് കുടുംബ കലഹമാണ്, അയാൾക്ക് വേറെ പ്രശ്നങ്ങളുണ്ടായിരുന്നു എന്നൊക്കെയാണ് പറയുന്നത്. നിങ്ങളുടെ തെറ്റിനെ തെറ്റാണെന്ന് പറഞ്ഞുകൂടെ? തെറ്റുപറ്റിയെങ്കിൽ അത് പരിഹരിച്ച് മുന്നോട്ടുപോകുന്നതല്ലേ കമ്മ്യൂണിസ്റ്റ് പാർട്ടിയുടെ രീതി. ഇത് വെറുതെ ചർച്ച ചെയ്ത് പിടിവാശി പിടിച്ച് ബലം പിടിച്ച് നിൽക്കുകയാണ്. വിദ്യാഭ്യാസ വകുപ്പിൽ ഖാദർ കമ്മിറ്റി റിപ്പോർട്ടും കാര്യങ്ങളൊക്കെ നടപ്പിലാക്കി. ഞാൻ ആദ്യം പറഞ്ഞതൊക്കെ ആവർത്തിക്കേണ്ടി വരും. ഞാൻ അവസാനിപ്പിക്കാം. ത്രിതല പഞ്ചായത്തിനെപ്പറ്റി ഒറ്റച്ചോദ്യം. കഴിഞ്ഞ പ്രാവശ്യം ഞങ്ങളൊക്കെ ചർച്ചയിൽ പങ്കെടുത്തപ്പോഴും അടിയന്തരപ്രമേയത്തിൽ പങ്കെടുത്തപ്പോഴും ബഹുമാനപ്പെട്ട മന്ത്രി പറഞ്ഞ ഒരു കാര്യമുണ്ട്. ക്യാരി ഓവർ 20 ശതമാനം 30 ശതമാനം കൊടുക്കും. ഇവിടെ ശ്രീ. കെ. സി. ജോസഫ് ചോദിച്ച ചോദ്യത്തിന് 29-05-2019-ന് ബഹുമാനപ്പെട്ട ധനകാര്യവകുപ്പുമന്ത്രി പറഞ്ഞ മറുപടി - ട്രഷറികളിൽ 28-03-2019-ന് 5 മണി വരെ ലഭിച്ചിട്ടുള്ളതും 2018-19 സാമ്പത്തിക വർഷത്തിൽ പാസ്സാക്കാൻ സാധിക്കാത്തതുമായ എല്ലാ ബില്ലുകളും ട്രഷറി ക്യൂവിലേയ്ക്ക് മാറ്റിയിരിക്കുന്നു. 2019 മാർച്ച് 31 വരെ ത്രിതല പഞ്ചായത്തുകളെ സംബന്ധിച്ച 834 കോടി രൂപയുടെ ബില്ലുകൾ ക്യൂവിൽ

ഉൾപ്പെടുത്തുകയുണ്ടായി. ഇത് കേൾക്കണം, സഭയെ ബഹു. മന്ത്രി തെറ്റിദ്ധരിപ്പിച്ചതാണ്. ഈ തുക നടപ്പുസാമ്പത്തിക വർഷത്തെ 2019-20-ൽ കണക്കിൽ ഉൾപ്പെടുത്തി നൽകുന്നതിന് 12-04-2019-ൽ ഉത്തരവ് നൽകിയിട്ടുണ്ട്. ഈ 20 ശതമാനവും 30 ശതമാനവും തുക എവിടെ നിന്നാണ് കൊടുക്കാൻ സാധിക്കുന്നത്. വകുപ്പുകളുടെ പദ്ധതിയിനത്തിൽ നിന്ന് കട്ട് ചെയ്ത പണം എങ്ങനെയാണ് കൊടുക്കുന്നത്? നിങ്ങൾ സപ്ലിമെന്ററി ഡിമാന്റ് കൊണ്ടുവരുമ്പോൾ റീബിൽഡ് കേരളയുടെ കാര്യത്തിലെങ്കിലും ഒരു തീരുമാനമെടുക്കണം. വർഷം ഒന്നായി. ഇനിയെന്തെങ്കിലും ദുരന്തമുണ്ടായാൽ ഒരു മനുഷ്യനും നമുക്ക് ഒരു പൈസയും തരില്ല. അതുകൂടി ആലോചിക്കണമെന്നാണ് പറയാനുള്ളത്. സമയം കുറവായതുകൊണ്ട് നിർത്തുന്നു. ഈ ഉപധനാഭ്യർത്ഥനകളെ ഞാൻ എതിർക്കുന്നു.

ശ്രീ. എസ്. ശർമ്മ: സർ, 2019-2020 സാമ്പത്തിക വർഷത്തെ ബഡ്ജറ്റിലേയ്ക്കുള്ള ഉപധനാഭ്യർത്ഥനകളെ ഞാൻ അംഗീകരിക്കുകയാണ്. ഇവിടെ നടന്ന ചർച്ചകളിൽ എനിക്ക് തൊട്ടുമുമ്പ് സംസാരിച്ച എന്റെ സ്പോഹിതൻ ശ്രീ. പി. കെ. ബഷീറും യു.ഡി.എഫ്.-ലെ മറ്റ് സുഹൃത്തുക്കളും ഭരണപക്ഷത്തുനിന്നും സംസാരിച്ചിട്ടുള്ള സഹപ്രവർത്തകരുമെല്ലാം.....

സാധാരണഗതിയിൽ എല്ലാ വിഷയങ്ങളെയും സംബന്ധിച്ച് ചർച്ച വരേണ്ടതാണ്. പക്ഷെ, ഇന്നത്തെ ചർച്ചയുടെ ഫോക്കസ് പോയിന്റ് വിദ്യാഭ്യാസത്തെക്കുറിച്ചായിരുന്നു.

കേരളപ്പിറവിക്ക് ശേഷം വിദ്യാഭ്യാസ മേഖലയിൽ ഇത്രയും മാറ്റങ്ങളുണ്ടായിട്ടുള്ള കാലം ഇതിനുമുമ്പ് ഉണ്ടായിട്ടില്ല. ഈ വർഷം 1,63,000 വിദ്യാർത്ഥികളാണ് പുതിയതായി സർക്കാർ വിദ്യാലയങ്ങളിലേയ്ക്ക് പ്രവേശിച്ചത്. കഴിഞ്ഞ മൂന്നുവർഷക്കാലം കൊണ്ട് 4,93,000 കുട്ടികളാണ് സർക്കാർ വിദ്യാലയങ്ങളിലേയ്ക്ക് എത്തിച്ചേർന്നിട്ടുള്ളത്. കേരളം അതിന്റെ തിരിച്ചുവരവ് ആരംഭിച്ചിരിക്കുകയാണ്. നഷ്ടപ്പെട്ടത് വീണ്ടെടുക്കാനുള്ള യജ്ഞമാണ് യഥാർത്ഥത്തിൽ ആധുനിക കേരളത്തിന്റെ നിർമ്മിതിയിലേയ്ക്ക് അടിസ്ഥാനപരമായ പങ്ക് വഹിക്കുന്ന വൈജ്ഞാനിക ലോകത്തിന്റെ തറവാടായ വിദ്യാഭ്യാസ വകുപ്പ് വഹിക്കുന്നത്. ഇതിന് മുമ്പ് കേരളത്തിന്റെ സ്ഥിതി എന്തായിരുന്നു? അൺ ഇക്കണോമിക് വിദ്യാലയങ്ങളെന്ന് പറഞ്ഞ് നൂറുകണക്കിന് അൺ എയ്ഡഡ് വിദ്യാലയങ്ങൾ കേരളത്തിൽ അടച്ചുപൂട്ടിയില്ലേ; ആ പ്രക്രിയയുടെ സ്ഥാനത്ത് മലയിറക്കം ആരംഭിച്ചിരിക്കുന്നു എന്ന് പറയുന്നതുപോലെ, അൺഎയ്ഡഡ് വിദ്യാഭ്യാസ സ്ഥാപനങ്ങളിലേയ്ക്ക്

സാധാരണ കുട്ടികളടക്കം പോയിരുന്ന സ്ഥാനത്ത് സർക്കാർ വിദ്യാഭ്യാസ സ്ഥാപനങ്ങളിലേയ്ക്ക് കുട്ടികൾ തിരിച്ചുവരാൻ തുടങ്ങിയിരിക്കുന്നു. ശ്രീ. പി. കെ. ബഷീർ ഇതൊന്നും കാണുകയും കേൾക്കുകയും ചെയ്യുന്നില്ലേ?

അദ്ദേഹം വളരെ ഉന്മേഷവാനായി കുറേ കാര്യങ്ങൾ പറഞ്ഞു. ഇന്നലത്തെ പത്രം അദ്ദേഹം കണ്ടുകാണുമായിരിക്കും. പത്രം കൃത്യമായി വായിക്കുന്ന ആളായിട്ടാണ് എനിക്ക് തോന്നിയിട്ടുള്ളത്. പാർലമെന്റ് തെരഞ്ഞെടുപ്പിനുശേഷം ഇടതുപക്ഷം തകർന്നുതരിപ്പണമായെന്നല്ലേ പറഞ്ഞത്. 44 തദ്ദേശസ്ഥാപനങ്ങളിലേയ്ക്ക് നടന്ന ഉപതെരഞ്ഞെടുപ്പിൽ 22 സീറ്റ്, നേർപകുതി ഇടതുപക്ഷ ജനാധിപത്യ മുന്നണിക്ക് ലഭിച്ചു. പാർലമെന്റ് തെരഞ്ഞെടുപ്പിലെ വോട്ടിന്റെ കണക്കനുസരിച്ചാണെങ്കിൽ എൽ.ഡി.എഫ്.-ന് അവിടെ കെട്ടിവച്ച കാശ് കിട്ടാൻ പാടില്ലല്ലോ; ആ വിജയം കൈവരിച്ച മാറ്റം വരുന്നത് കണ്ടില്ലേ? അത് മാറ്റം, അത് വളരും, അത് വികസിക്കും, അത് രാജ്യത്ത് മുമ്പോട്ട് പോകും.

ഉപധനാഭ്യർത്ഥനയെക്കുറിച്ച് ചർച്ച ചെയ്യുന്ന സന്ദർഭത്തിൽ ഇന്ന് വലുതായി ചർച്ചയ്ക്ക് വിധേയമാക്കാതിരുന്നതാണ് കിഫ്ബി. ഇക്കഴിഞ്ഞ ഒന്നരണ്ട് വർഷങ്ങളിലായി ധനവിനിയോഗം, ധനമാനേജ്മെന്റിനെ

സംബന്ധിച്ച് ഇവിടെ നടന്ന ചർച്ചകളിൽ പ്രതിസ്ഥാനത്ത് വന്നത് കിഫ്ബി ആയിരുന്നുവെങ്കിൽ ആ സംശയത്തിന് ദുരീകരണം നടത്തി പുതിയ പന്മാവിലേയ്ക്ക് സംസ്ഥാനത്തിന്റെ വികസന പശ്ചാത്തലത്തെ നയിക്കാൻ ഈ ഗവൺമെന്റിന് കഴിഞ്ഞു. സാമ്പത്തിക പ്രതിസന്ധി പുതിയ കാര്യമല്ല. അത് സാധാരണഗതിയിൽ ഇവിടെ മാത്രം ഒതുങ്ങുന്നതല്ല. ലോകാടിസ്ഥാനത്തിൽ വളർന്നുവരുന്ന പ്രതിസന്ധിയുടെ സ്വാധീനവും ചലനങ്ങളും നമ്മുടെ പ്രതിസന്ധിയെയും ബാധിക്കും. എന്നാൽ ആ പ്രതിസന്ധിക്കിടയിൽ എങ്ങനെ അതിജീവിക്കാം, നമ്മൾ സമാഹരിക്കുന്ന തുക ആർക്കുവേണ്ടി എന്തിനുവേണ്ടി വിനിയോഗിക്കാം എന്നത് സംബന്ധിച്ച് ജനപക്ഷ ധനമാനേജ്മെന്റുണ്ട്. ആ ജനപക്ഷ ധനമാനേജ്മെന്റിന്റെ കാര്യത്തിൽ, ദാരിദ്ര്യത്തിന്റെ നടുവിലാണെങ്കിലും അതിജീവനത്തിന്റെ പാതയിൽ മുന്നോട്ട് വരുന്നതിനും വിജയം കൈവരിക്കുന്നതിനും ഡോ. ടി. എം. തോമസ് ഐസക്കിന്റെ നേതൃത്വത്തിൽ ധനമാനേജ്മെന്റ് വിജയകരമായി മുന്നോട്ട് പോകുന്നതിന്റെ ഏറ്റവും വലിയ തെളിവാണു കിഫ്ബി. ബഡ്ജറ്റേതര വരുമാനത്തെ കൂടുതൽ ആശ്രയിച്ച് രാജ്യത്തിന്റെ വികസന പ്രവർത്തനത്തിന് യാതൊരു തടസ്സവുമില്ലാതെ തിരിച്ചടവ് ഉറപ്പാക്കി വികസന പ്രവർത്തനങ്ങൾ

വിജയകരമായി മുന്നോട്ട് കൊണ്ടുപോകുന്നതിന് നേതൃത്വപരമായ പങ്ക് വഹിക്കാൻ അദ്ദേഹത്തിന് കഴിയുമോ എന്നൊരു സംശയം ഞങ്ങളിൽ തന്നെ പലർക്കുമുണ്ടായിരുന്നു. ഇത്രയും തുക എങ്ങനെ സമാഹരിക്കാൻ കഴിയുമെന്ന കാര്യത്തിൽ സംശയമുണ്ടായിരുന്നു. എല്ലാ സംശയങ്ങൾക്കും അന്ത്യം കുറിച്ചുകൊണ്ട് കേരളത്തിന്റെ വികസന ചരിത്രത്തിൽ പുതിയൊരു അടിത്തറ രൂപപ്പെടുത്തി മുന്നോട്ട് പോകുന്നതിന് കിഫ്ബി പദ്ധതിയിലൂടെ കഴിഞ്ഞിട്ടുണ്ട്. ഈ വായ്പാ സംവിധാനത്തിലൂടെ 50,000 കോടി രൂപയുടെ വികസനാവശ്യങ്ങളാണ് നിർവ്വഹിക്കപ്പെടുന്നത്. ആ വായ്പാ സംവിധാനത്തിലൂടെയുള്ള വികസന പ്രവർത്തനങ്ങൾ നിർവ്വഹിക്കപ്പെടുമ്പോൾ 50,000 കോടി രൂപ എന്നുവെച്ചാൽ, 10 വർഷക്കാലം കൊണ്ട് ബഡ്ജറ്റ് അലോക്കേഷനിൽ വരുന്ന തുക ചെലവഴിക്കുന്നതാണ് കണക്കുകൂട്ടിയിരുന്നതെങ്കിൽ, അരനൂറ്റാണ്ടിന്റെ വികസനപരമായ കുതിച്ചുചാട്ടമായിരിക്കും ഈ പദ്ധതികളാകെ വിജയകരമായി തീർന്നു കഴിഞ്ഞാൽ മുന്നോട്ട് പോകുന്നത്. കേരളത്തിന്റെ വികസനത്തിന് പുതിയ ഒരു അധ്യായവും ചരിത്രവും സംസ്കാരവും.... രാജ്യത്തെ പണയം വയ്ക്കാതെ രാജ്യതാൽപ്പര്യം ഉയർത്തിപ്പിടിച്ച് സംശയനിവാരണം നടത്തി

ധനമാനേജ്മെന്റ് വിജയകരമായി മുന്നോട്ട് കൊണ്ടുപോകുകയാണ്.

കേന്ദ്ര ഗവൺമെന്റ് സംസ്ഥാനത്ത് നിശ്ചയിച്ചിട്ടുള്ള ബോറോയിംഗ് ക്വാസിറ്റിയായ 6000 കോടി രൂപയുടെ സ്ഥാനത്ത് 2000 കോടി രൂപ കുറച്ചാണ് വായ്പ എടുക്കുന്നതിനുള്ള അനുവാദം കേന്ദ്ര ഗവൺമെന്റ് നൽകുന്നത്. എല്ലാ പീഡന നടപടികളും വ്യത്യസ്ത തലങ്ങളിൽ, വ്യത്യസ്ത പ്രശ്നങ്ങളിൽ കേന്ദ്ര ഗവൺമെന്റ് സ്വീകരിക്കുന്നുണ്ട്. ഒരുഭാഗത്ത് കേന്ദ്ര ഗവൺമെന്റിന്റെ നടപടികൾ. മറ്റൊരുഭാഗത്ത് സാമ്പത്തിക പ്രതിസന്ധിയും പ്രളയക്കെടുതിയും. ഈ സംസ്ഥാനത്തെ ഇടതുപക്ഷ ജനാധിപത്യ മുന്നണി ഗവൺമെന്റിന് ഇതിനെയെല്ലാം അതിജീവിച്ചുകൊണ്ട് പ്രവർത്തനങ്ങൾ വിജയകരമായി മുന്നോട്ടുകൊണ്ടു പോകാൻ കഴിയുന്നുണ്ട്. ഉപയോഗിക്കുന്ന പണത്തിന്റെ വിനിയോഗത്തിന്റെ ഒന്നരണ്ട് ഉദാഹരണങ്ങൾ ഞാൻ പറയാം. ഈ ഗവൺമെന്റിന്റെ ജനപക്ഷ നിസ്വവർഗ്ഗത്തോട് കടപ്പെട്ടൊരു നയം എങ്ങനെയാണ്, ഏത് രൂപത്തിലാണ് എന്നുള്ളത് സംബന്ധിച്ച് ഒരുപാട് കാര്യങ്ങൾ ഉദാഹരണസഹിതം പറയാൻ കഴിയും.

ഓഖി, സുനാമി ദുരന്തങ്ങളുണ്ടായി. ഇവയുടെ പേരിൽ മാത്രമാണ് വ്യത്യസ്തമുള്ളത്. ആളുപായത്തിലും, രൂപപ്പെട്ടത് കടലിൽ ആണെന്നുള്ളതും

കടലാക്രമണത്തിന്റെയും കൊടുങ്കാറ്റിന്റെയും ഭാഗമായിരുന്നു. സുനാമി ദുരന്തം നടക്കുമ്പോൾ ഒരു ഗവൺമെന്റ് സംവിധാനം കേരളത്തിൽ ഉണ്ടായിരുന്നു. അന്ന് കേരളത്തിൽ 325 പേർ മരിച്ചു. ആ കുടുംബത്തിലെ ആർക്കെങ്കിലും ഒരാൾക്ക് തൊഴിൽ കൊടുക്കാൻ അന്നത്തെ ഗവൺമെന്റ് സന്നദ്ധമായിരുന്നോ? അന്നത്തെ ഗവൺമെന്റിന് കഴിഞ്ഞില്ല. ഓഖി ദുരന്തത്തിൽ നിരവധിയാളുകളുടെ വിലപ്പെട്ട ജീവനാണ് നഷ്ടപ്പെട്ടത്. അന്ന് ശ്രീ. പിണറായി വിജയനാണ് സംസ്ഥാനത്തെ മുഖ്യമന്ത്രി. ശ്രീ. പിണറായി വിജയന്റെ നേതൃത്വത്തിലുള്ള ഗവൺമെന്റ് ആലോചിച്ചത് എന്താണ്? ഒരാൾ സർക്കാർ സർവ്വീസിലിരുന്ന് മരിക്കുമ്പോൾ കിട്ടുന്നതുപോലെ, dying harness സ്വഭാവത്തോടുകൂടി ഓഖി ദുരന്തത്തിൽപ്പെട്ട് മരിച്ചുപോയവരുടെ ആശ്രിതർക്ക് ജോലി കൊടുത്ത ഗവൺമെന്റ് ഈ കേരളത്തിലല്ലാതെ ലോകത്തെവിടെയെങ്കിലും ഉണ്ടെന്ന് എന്റെ അറിവിലില്ല. മറ്റാരുടെയെങ്കിലും അറിവിലുണ്ടെങ്കിൽ ഞാൻ അതിനെ സ്വാഗതം ചെയ്യുന്നു. സുനാമി ദുരന്തത്തിന്റെ ഭാഗമായി മരണപ്പെട്ടവരുടെ കുടുംബാംഗങ്ങളുടെ ആശ്രിതർക്ക് ജോലി കൊടുക്കാൻ കഴിഞ്ഞിരുന്നില്ല. അന്ന് അവിടെ രാഷ്ട്രീയമായ ചേരിതിരിവ് ഉണ്ടായിരുന്നില്ല. ഇവിടെയിരിക്കുന്ന മഹാഭൂരിപക്ഷം അംഗങ്ങളും ആ സ്ഥലത്ത് പോയതാണ്. നൂറുകണക്കിന്



ആളുകളാണ് മരിച്ചുവീണത്. അങ്ങനെയെല്ലാം ഉണ്ടായിട്ടും സുനാമി ദുരന്തത്തിൽപ്പെട്ടവർക്ക്... സി.പി.ഐ.(എം.) മുൻകയ്യെടുത്തത് രാഷ്ട്രീയമായ ചേരിതിരിവിനല്ല, അവിടെ മുഖ്യമന്ത്രി വരുമ്പോൾ തടയുന്നതിന് വേണ്ടിയും ആയിരുന്നില്ല. അവിടെ ഉണ്ടായ സംഭവത്തിന്റെ അടിസ്ഥാനത്തിൽ, ഇന്നത്തെ മുഖ്യമന്ത്രി ശ്രീ. പിണറായി വിജയൻ, അന്ന് സി.പി.ഐ. (എം.)-ന്റെ സംസ്ഥാന സെക്രട്ടറിയായിരിക്കുമ്പോൾ അഞ്ഞൂറ് പാവപ്പെട്ട കുടുംബങ്ങൾക്കാണ് പാർട്ടിയുടെ പേരിൽ വീട് നിർമ്മാണം പൂർത്തിയാക്കി താക്കോൽ കൊടുത്തത്. അന്നത്തെ ഫിഷറീസ് വകുപ്പുമന്ത്രിയായിരുന്ന എന്റെ സ്നേഹിതൻ ശ്രീ. ഡോമിനിക പ്രസന്റേഷനാണ് ആ വീടുകളുടെ താക്കോൽ കൊടുത്തത്. അത്രയേറെ ദുരന്തമുണ്ടായപ്പോൾ അവിടെ രാഷ്ട്രീയം കളിക്കുകയായിരുന്നില്ല, ഉത്തരവാദിത്വത്തോടെ ചുമതല നിർവ്വഹിക്കുകയായിരുന്നു. അതാണ് അവിടെ ചുമതലകൾ നിർവ്വഹിച്ചുകൊണ്ട് ചെയ്തത്.

രാജ്യത്തിന്റെ രാഷ്ട്രീയ ചരിത്രത്തിൽ സവിശേഷതകൾ കൂടിയിട്ടുള്ള മാറ്റങ്ങൾ സംഭവിച്ചുകൊണ്ടിരിക്കുകയാണ്. അതുപോലെ മറ്റൊരു സംഭവംകൂടി ചൂണ്ടിക്കാണിക്കുകയാണ്. സഹ്യന്റെ പുത്രനായ മധുവിന് വിശന്നതിന്റെ

പേരിൽ ആഹാരം കഴിച്ചപ്പോൾ ഏതാനും റൗഡികൾ ചേർന്ന് തല്ലിക്കൊന്നു. അതിന്റെ ഫലമായി മധുവിന്റെ സഹോദരിക്ക് dying harness വഴി പോലീസ് വകുപ്പിൽ ജോലി കൊടുത്തു. കേരളത്തിൽ ആദിവാസി കുടുംബത്തിൽ നിന്നുമുള്ള മധുവിന്റെ സഹോദരി വനിതാ പോലീസായി. എന്നാൽ കുറച്ചു വർഷങ്ങൾക്ക് മുമ്പ് വയനാട്ടിലെ മുത്തങ്ങയിൽ പോലീസ് വെടിവയ്പ്പുണ്ടായി. വെടിയേറ്റ് മരിച്ച ജോഗിയുടെ കുടുംബത്തിന് അന്നത്തെ ഗവൺമെന്റ് ആശ്രിതനിയമനം കൊടുത്തില്ല. എന്നാൽ പിന്നീട് എൽ.ഡി.എഫ്. ഗവൺമെന്റ് കേരളത്തിൽ അധികാരത്തിൽ വന്നപ്പോഴാണ് ജോഗിയുടെ കുടുംബത്തിന് ആശ്രിത നിയമനം കൊടുത്ത് ജീവിതം സംരക്ഷിച്ചത്. ഇതാണ് വ്യത്യസ്തം. ഓരോ പ്രശ്നത്തിലുള്ള വ്യത്യസ്തം കാണാം.

ബി.ജെ.പി.-യുടെ കയ്യിൽ കൊണ്ടുപോയി കോൺഗ്രസ് അധികാരം കൊടുത്തതുപോലെയാണ് കോൺഗ്രസ്സിന്റെ രാഷ്ട്രീയ ഇടപെടലുകൾ കൊണ്ട് സംഭവിച്ചത്. നേരെ അധികാരം എടുത്ത് കൊടുക്കുന്നതുപോലെയാണ്. വർഗ്ഗീയതയ്ക്കെതിരെ ഉറച്ച നിലപാട് സ്വീകരിക്കാൻ കോൺഗ്രസ് പാർട്ടിക്ക് കഴിയാത്തതിന്റെ ഫലമായാണ് രാജസ്ഥാനിൽ ബി.ജെ.പി.-യുടെ കാലത്തു നടന്ന ഗോരക്ഷ കൊലയാളികളെ പുതിയ കോൺഗ്രസ് ഗവൺമെന്റ്

വെറുതെ വിട്ടു. അതിനുശേഷം മരിച്ച വീട്ടിലെ ആളുകളുടെ പേരിൽ വീണ്ടും കേസെടുക്കുകയാണ് ചെയ്തത്. ബി.ജെ.പി.-ക്കാർ ചെയ്തതിനേക്കാൾ കടുംകൈ പ്രവർത്തനമാണ് കോൺഗ്രസ് ചെയ്തിട്ടുള്ളത്. മധ്യപ്രദേശിലും ഇത് ആവർത്തിക്കുകയാണ് ചെയ്തിട്ടുള്ളത്. മതനിരപേക്ഷതയും ന്യൂനപക്ഷ സംരക്ഷണവും ഇടതുപക്ഷത്തിന്റെ കൈകളിൽ ഭദ്രമാണ്. അതാണ് കേരളത്തിന്റെ മഹത്വം, അതാണ് കേരളത്തിൽ കമ്മ്യൂണിസ്റ്റ് പാർട്ടിയുടെ സംഭാവന. മതനിരപേക്ഷത ഉയർത്തിപ്പിടിക്കുന്നതിനും ന്യൂനപക്ഷ സംരക്ഷണം ഉറപ്പാക്കുന്നതിനും ഇടതുപക്ഷത്തിന്റെ കൈകളിൽ സുരക്ഷിതത്വം ഉറപ്പാക്കുവാൻ കഴിയുന്നതിൽ പങ്കുവഹിച്ചു. തെരഞ്ഞെടുപ്പ് കാലത്ത് സമ്പദ്വ്യവസ്ഥയുടെ യഥാർത്ഥ നിരം മറച്ചുപിടിക്കുന്നതിൽ ബി.ജെ.പി. വിജയിച്ചു. കപട ദേശീയതയും മുസ്ലീം വിരോധവും പാകിസ്ഥാൻ ഉയർത്തിക്കാണിച്ചും അപകടകരമായ പ്രചരണങ്ങൾ നടത്തിയും പങ്കുവഹിച്ചു. എന്നാൽ തെറ്റിദ്ധരിപ്പിക്കപ്പെട്ടു. ഇപ്പോൾ ജി.ഡി.പി.-യുടെ തകർച്ച എത്രയോ ഭീകരമാണ്. 45 വർഷത്തിനിടയിലെ ഏറ്റവും വലിയ തൊഴിലില്ലായ്മ പ്രത്യക്ഷപ്പെടുകയാണ്. മാനുഫാക്ചറിംഗ് രംഗം തളർന്നുവീണു. കാർഷിക മേഖലയുടെ ദുരന്തം ആത്മഹത്യയിലേയ്ക്കുപോയി. കയറ്റുമതി കുറഞ്ഞു.

നികേഷപമില്ല. എല്ലാം മുൻപന്തിയിലേയ്ക്ക് വന്നിരിക്കുന്നു. ഇതിന് പരിഹാരം കാണാൻ നവലിബറൽ നയങ്ങൾക്ക് കഴിയുന്നില്ല. കാരണം കുഴപ്പങ്ങളുടെ മാതൃസ്ഥാനവും പിതൃസ്ഥാനവും നവലിബറൽ നയമാണെന്നുള്ള കാര്യം വളരെ പ്രധാനമാണ്. കോൺഗ്രസ്സ് ഇപ്പോഴും ആഗോള നയങ്ങളുടെ ഉപാസകരാണ്. എതിർ രാജ്യത്തെ രക്ഷിക്കുകയില്ല. കോൺഗ്രസ്സിന്റെ സാമ്പത്തിക നയമോ പരിപാടിയോ അല്ല. പരാജയത്തിനുശേഷം പാഠം പഠിക്കുന്ന നടപടിയുള്ളതുപോലെ തോന്നുന്നില്ല. എല്ലാവരും അക്കാര്യം ഗൗരവമായി കാണേണ്ടതാണ്. ഇടതുപക്ഷ പിന്തുണയോടെ ഒന്നാം യു.പി.എ. ഗവൺമെന്റ് അധികാരത്തിൽ വന്നപ്പോൾ ഒരൊറ്റ പൊതുമേഖലാ സ്ഥാപനവും വിൽക്കാൻ അനുവദിച്ചിരുന്നില്ല. തൊഴിലുറപ്പ് പദ്ധതി നടപ്പാക്കാൻ കർശന നടപടി സ്വീകരിച്ചു. വിവരാവകാശ നിയമം ഉറപ്പാക്കുന്നതിനുള്ള നടപടി വന്നു. അങ്ങനെ ഇടതുപക്ഷത്തിന്റെ പിന്തുണ വന്നപ്പോൾ ഒന്നാം യു.പി.എ. ഗവൺമെന്റിൽ കുറേ പുരോഗമന മാറ്റങ്ങളുണ്ടായി. എന്നാൽ രണ്ടാം യു.പി.എ. ഗവൺമെന്റ് അധികാരത്തിൽ വന്നപ്പോൾ പൂർണ്ണ വലതുപക്ഷ വ്യതിയാനത്തിൽ അടിസ്ഥാനമാക്കിക്കൊണ്ടുള്ള ഗവൺമെന്റായിരുന്നു അത്. ഇതിന്റെയടിസ്ഥാനത്തിൽ ജനവിരുദ്ധ നയങ്ങൾ അടിച്ചേൽപ്പിക്കപ്പെട്ടു.

ഇതിലൂടെ ഉയർന്നുവന്ന അസംതൃപ്തിയാണ് 2014-ൽ ബി.ജെ.പി. അധികാരത്തിൽ വരുന്നതിനുള്ള സന്ദർഭമുണ്ടാക്കിയത്. 2008-ലെ ആഗോള സാമ്പത്തിക പ്രതിസന്ധിയുടെ കാലത്ത് ഇന്ത്യൻ സമ്പദ്ഘടന പിടിച്ചുനിന്നത്, ഇന്ത്യയുടെ ധനകാര്യ മേഖലയുടെ പൊതുമേഖലാ ആധിപത്യവും സാന്നിദ്ധ്യവും നേതൃത്വവുമായിരുന്നുവെന്ന് എല്ലാവരും സമ്മതിക്കും. പൊതുമേഖലയോട് ഇടതുപക്ഷത്തിന്റെ സമീപനം ആയിരംവട്ടം ശക്തിപ്പെടുത്തുന്ന അനുഭവങ്ങളാണുണ്ടായിട്ടുള്ളത്. വമ്പിച്ച പ്രക്ഷോഭസമരങ്ങൾ രാജ്യത്ത് ഉയർന്നുവരും. അങ്ങനെ ഉയർന്നുവരുന്ന പോരാട്ടത്തിന്റെ നേതൃസ്ഥാനീയ ദൗത്യത്തിൽ ഇടതുപക്ഷം അതിന്റെ എളിയ പങ്ക് വഹിക്കുകതന്നെ ചെയ്യും. ലോകത്താകെ വർദ്ധിച്ചുവരുന്ന അസമത്വത്തിനെതിരായും കാലാവസ്ഥാ വ്യതിയാനത്തിനിടയാക്കുന്ന മുതലാളിത്തത്തിന്റെ ലാഭാർത്തിക്കെതിരായും വൻ മുന്നേറ്റങ്ങളാണ് ഉയർന്നുവരിക. ഒടുവിലുണ്ടായ ഡെൻമാർക്കിലെ ഇടതുപക്ഷ അനുകൂല വിജയം, ഒരു മഹത്തായ സന്ദേശമാണ് ഇന്നത്തെ ലോക സാഹചര്യത്തിൽ ഉയർന്നുവന്നിരിക്കുന്നത്. നവകേരളത്തിന്റെ നിർമ്മിതിയിലും വികസനത്തിലും പശ്ചാത്തല വികസനത്തിലും വിദ്യാഭ്യാസ രംഗത്തും സാമൂഹ്യസുരക്ഷയിലും പങ്കുവഹിക്കുവാൻ നമുക്ക് കഴിയണം.

മാർക്സിസം സൃഷ്ടിപരമായ ഒരു ശാസ്ത്രമാണ്. പ്രകൃതിയെയും സമൂഹത്തെയും അതിന്റെ വികാസ പരിണാമങ്ങളെയും സഹായിക്കുന്ന സർഗ്ഗാത്മകമായ ശാസ്ത്രമാണ് മാർക്സിസം. അതിന് നാശം വരുത്തുകയില്ല. അത് നിരന്തരം നവീകരിക്കപ്പെട്ട് പ്രസക്തമായി തുടരും. പ്രപഞ്ച സത്യാന്വേഷണങ്ങളുടെ തീർത്ഥാടനവും നിത്യയൗവനവുമാണ് മാർക്സിസമെന്ന കാര്യം ഇന്നത്തെ ലോക സാഹചര്യത്തിൽ വളരെ പ്രസക്തമാണ്. ഇവിടെ ചിലർ സംസാരിച്ചപ്പോൾ കമ്മ്യൂണിസം കാലഹരണപ്പെട്ടുവെന്ന് പറഞ്ഞു. കമ്മ്യൂണിസത്തിന്റെ സംരക്ഷണം ഇന്നും ഭാരതത്തിനുണ്ടെന്നുള്ള കാര്യം മറക്കരുതെന്ന് ഈ സന്ദർഭത്തിൽ ഞാൻ വ്യക്തമാക്കുകയാണ്. ഇന്ത്യയ്ക്ക് സ്വാതന്ത്ര്യം കിട്ടിയപ്പോൾ പണ്ഡിറ്റ് ജവഹർലാൽ നെഹ്റു അമേരിക്കയിലാണ് ആദ്യം പോയത്. അവിടെ പലിശയുടെ കാര്യത്തിൽ കണ്ടീഷൻ വന്നു. നെഹ്റു മടങ്ങി വന്ന് സോവിയറ്റ് യൂണിയനുമായി ചർച്ച ചെയ്ത് കരാറുണ്ടാക്കി. അതിന്റെ ഫലമായിട്ടാണ് ഇന്നുകാണുന്ന ഇന്ത്യയുടെ അടിസ്ഥാന വ്യവസായങ്ങളായ ഖനന വ്യവസായം, ഇരുമ്പുരുക്ക് വ്യവസായം, എണ്ണ വ്യവസായം എന്നിവയുടെ മാതൃവ്യവസായങ്ങളിലുള്ള സഹായം അൺ കണ്ടീഷണലായത്. പാകിസ്ഥാനും ഇന്ത്യയും തമ്മിൽ യുദ്ധമുണ്ടായപ്പോൾ ഇന്ത്യക്കുനേരെ ആക്രമണം നടത്താൻ

പാകിസ്ഥാനുവേണ്ടി അമേരിക്കയുടെ ഏഴാം കപ്പൽപ്പട്ട വന്നു. കപ്പൽപ്പട്ട  
വന്നപ്പോൾ മോസ്കോയിൽ ഇരുന്നുകൊണ്ട് ക്രൂഷ്ചേവ് പ്രഖ്യാപിച്ചു, ഏഴാം  
കപ്പൽപ്പട്ട തിരിഞ്ഞ് പോയില്ലെങ്കിൽ ഞങ്ങൾ പിടിച്ചുകെടുമെന്നും  
അന്തർവാഹിനിയെ പറഞ്ഞുവിടുമെന്നും പറഞ്ഞപ്പോൾ ഇന്ത്യ-  
യു.എസ്.എസ്.ആർ. കരാറിന്റെ അടിസ്ഥാനത്തിൽ അമേരിക്കൻ കപ്പലുകൾ  
നങ്കൂരമിട്ടു, അമേരിക്ക പിന്മാറി. ഇന്ത്യയുടെ ജീവൻ രക്ഷിക്കാൻ  
ഓടിയെത്തിയത് മഹത്തായ സോവിയറ്റ് യൂണിയനായിരുന്നു. ശാസ്ത്രലോകത്ത്  
ഇന്ന് ഇന്ത്യ വലിയ പങ്കുവഹിക്കുന്നുണ്ട്. പത്തുമുപ്പത് വർഷങ്ങൾക്കുമുമ്പ്  
മഹത്തായ സോവിയറ്റ് യൂണിയനിലെ ശാസ്ത്രജ്ഞന്മാരുടെ  
പങ്കാളിത്തത്തോടെയാണ് രാകേഷ് ശർമ്മ എന്ന ചെറുപ്പക്കാരനെ ഇന്ത്യ  
ബഹിരാകാശത്തേയ്ക്ക് തൊടുത്തുവിട്ടത്. നിങ്ങൾ കളിയാക്കുകയോ  
വിമർശിക്കുകയോ വേണ്ട. പണ്ഡിറ്റ് ജവഹർലാൽ നെഹ്റു ജയിലിൽ  
കിടക്കുമ്പോഴാണ് 1917 നവംബർ 7-ന്റെ ഒരു റവല്യൂഷൻ വിജയകരമായി  
പൂർത്തീകരിച്ചത്. അച്ഛൻ മകൾക്ക് അയച്ച കത്ത് ഓർമ്മയുണ്ടാകുമല്ലോ.  
"മകളേ നീ ഭാഗ്യവതിയാകുന്നു. ഈ മഹത്തായ സോവിയറ്റ് വിപ്ലവത്തിന്റെ  
വിജയദിനത്തിൽത്തന്നെ നിനക്ക് ജന്മം നൽകാൻ കഴിഞ്ഞതിൽ ഞാൻ

സന്തോഷിക്കുന്നു" എന്നാണ് നെഹ്റു പറഞ്ഞത്. അത് നമ്മളെല്ലാം പഠിച്ചിട്ടുള്ളതല്ലേ? കമ്മ്യൂണിസത്തെ ആരും കളിയാക്കേണ്ട. കമ്മ്യൂണിസത്തിന്റെ ആഗോള സംരക്ഷണവും പോരാട്ടത്തിന്റെ ഓക്സിജനും പുരോഗമനത്തിന്റെ മുന്നേറ്റവും എല്ലാംകൂടി ഒത്തുചേരുമ്പോൾ ഈ നാടിന്റെ ചരിത്രത്തിൽ മാതൃകാപരമായ സ്ഥാനം അർഹിക്കുന്നതും ലോകത്തിൽ ഏറ്റവും കൂടുതൽ ജനങ്ങൾ വിശ്വാസമർപ്പിക്കുന്നതുമായ തത്വശാസ്ത്രം മാർക്സിസമാണെന്ന് കണക്കാക്കിക്കൊണ്ട് ഞാൻ ഈ ഉപധനാഭ്യർത്ഥനകളെ അനുകൂലിക്കുന്നു.

ശ്രീ. പി. ജെ. ജോസഫ്: സർ, നമ്മുടെ സംസ്ഥാനത്തിന്റെ ചരിത്രത്തിലെ നിർണ്ണായക ദിനമായിരുന്നു 2005 ജൂലൈ 28. കേരളത്തിന്റെ വികസനത്തിനുവേണ്ടി ഡോ. എ. പി. ജെ. അബ്ദുൽകലാം പത്ത് മിഷനുകൾ..... അദ്ദേഹം കേരളത്തിൽ മാത്രമല്ല ഇന്ത്യയിലെ മിക്കവാറും എല്ലാ സംസ്ഥാന നിയമസഭകളിലും പ്രസംഗിച്ചു. അദ്ദേഹത്തിന്റെ വിഷൻ 2020 ഇന്ത്യയെ സംബന്ധിച്ച് ആഴത്തിലുള്ള പഠനമായിരുന്നു. 5000 ശാസ്ത്രജ്ഞന്മാർ പങ്കെടുത്തുകൊണ്ടുള്ള പഠനമാണത്. അതിൽപ്പറഞ്ഞ കാര്യങ്ങൾ ഇപ്പോഴും പ്രസക്തിയുള്ളതാണ്. കേരളം ഒന്നാമതായി കണക്കാക്കേണ്ടത് ടൂറിസമാണെന്ന് അദ്ദേഹം പറഞ്ഞു. കേരളത്തിന്റെ



ചരിത്രപരമായ പശ്ചാത്തലം, കാലാവസ്ഥ, ഭൂപ്രകൃതി എന്നിവയെ കൂടുതൽ ആകർഷിക്കാൻ ടൂറിസത്തിന് കഴിയും. തിരുവനന്തപുരം - കാസർഗോഡ് വാട്ടർ വേയ്സ് പൂർത്തിയാക്കണമെന്ന് അദ്ദേഹം പറഞ്ഞു. പൂർത്തിയാക്കണമെന്നുപറഞ്ഞാൽ, അതിന് മുൻപുണ്ടായിരുന്ന വീതി മതി, ആഴപ്പെടുത്തണം, ചെറിയ കപ്പലുകൾക്ക് സഞ്ചരിക്കാനുള്ള സൗകര്യമുണ്ടാകണം. 600 കിലോമീറ്റർ കോസ്റ്റൽ ഏരിയ, തൊട്ടടുത്ത് വാട്ടർ വേയ്സ്. മുഖ്യമന്ത്രി ഇതിന് താല്പര്യമെടുത്തിട്ടുണ്ട്. അതിന്റെ പണികൾ കോട്ടപ്പുറം വരെയായി. ഇനിയങ്ങോട്ട് എളുപ്പമാണ്. സമയബന്ധിതമായി വർക്ക് തീർക്കാൻ കഴിയുമോ? അത് തീർത്താൽ കേരളത്തിലെ റോഡുകളിലെ തിരക്ക് വളരെയധികം കുറയും. ചെറിയ കപ്പലുകൾ പോകുന്നത് ടൂറിസത്തിന് ഏറ്റവും പ്രധാനപ്പെട്ടതാണ്. അടുത്തത് വിദ്യാഭ്യാസമാണ്. ഇന്ത്യയ്ക്ക് അകത്തും പുറത്തുമുള്ള കുട്ടികൾ പ്ലസ് ടു, സ്കൂൾ സിലബസ്, യൂണിവേഴ്സിറ്റി സിലബസ്, ഇൻഗ്രേറ്റീവ് എന്നിവ പഠിച്ച് പുറത്തിറങ്ങുന്നവർ എംപ്ലോയബിളായിരിക്കണമെന്ന് അദ്ദേഹം പറയുന്നു. പ്രവാസി സമ്മേളനത്തിന് ഞാൻ ദുബായിൽ പോയപ്പോൾ ബഹുമാനപ്പെട്ട മുഖ്യമന്ത്രിയുടെ പ്രസംഗം ഞാൻ കേട്ടു. മലയാളികളെ ആവശ്യമില്ലാതെ വരുന്ന

സ്ഥിതി, പുതിയ മെഷിനറികളും സാങ്കേതികവിദ്യയും ഉപയോഗിക്കാൻ അവർക്ക് കഴിയണം. അതിന് യൂണിവേഴ്സിറ്റികളിൽ മാറ്റം വരുത്തി റീ സ്ട്രക്ചേർഡ് കോഴ്സുകളുണ്ടാകണം. ഇപ്പോഴത്തെ എഞ്ചിനീയറിംഗ് കോളേജുകളിൽ കുട്ടികളെ കിട്ടുന്നില്ല. ലോകത്തെമ്പാടുമുള്ള opportunity-കളെക്കുറിച്ച് പഠിക്കാൻ കഴിഞ്ഞാൽ..... കേരളത്തിലിരുന്ന് നാലോ അഞ്ചോ എക്സ്ടെൻഷനുകൾ പഠിക്കാം. അങ്ങനെ പഠിച്ചുകഴിഞ്ഞാൽ അതിനനുസരിച്ച് ഇവിടത്തെ കോഴ്സുകൾ ഡിസൈൻ ചെയ്യണം. കേരളത്തിലെ എല്ലാ എഞ്ചിനീയറിംഗ് കോളേജുകളിലെ ആളുകൾക്കും ലോകത്തെമ്പാടും ജോലി ചെയ്യാൻ കഴിയുമെന്ന് അദ്ദേഹം പറഞ്ഞു. ഒരു കാര്യംകൂടി പറഞ്ഞു, ഇംഗ്ലീഷ് സ്പീക്കിംഗ് രാജ്യങ്ങളിൽ മാത്രമേ ഇപ്പോൾ പോകുന്നുള്ളൂ. യൂറോപ്പിൽ യു.കെ. മാത്രമാണ്; ജർമ്മനി, ഓസ്ട്രിയ, സ്വിറ്റ്സർലൻഡ്. ഭൂപടം നോക്കിയാൽ നോർത്ത് അമേരിക്ക ഇൻഡ്യയുടെ മൂന്നിരട്ടിയാണ്. നോർത്ത് അമേരിക്കയും സൗത്ത് അമേരിക്കയും നോക്കിയാൽ നോർത്ത് അമേരിക്കയ്ക്ക് നല്ല വലിപ്പമുണ്ട്. ധാരാളം ആളുകൾ നോർത്ത് അമേരിക്കയിൽ പോകുന്നുണ്ട്. എന്നാൽ ആരെങ്കിലും സൗത്ത് അമേരിക്കയിൽ പോകുന്നുണ്ടെങ്കിൽ സ്പാനിഷ്, ഫ്രഞ്ച് തുടങ്ങിയ ഭാഷ അറിയണം. നന്നായി ഡെവലപ്പ് ചെയ്ത രാജ്യങ്ങളാണവ.

ഈ വിദ്യാഭ്യാസ സിസ്റ്റത്തിലേക്ക് ഫോറിൻ ലാംഗ്വേജസ് പഠിക്കാൻ തയ്യാറുണ്ടോയെന്ന് ചോദിക്കുകയാണ്. അദ്ദേഹം നേഴ്സറിനെയും പറയുന്നുണ്ട്. ലോകമെമ്പാടും ഇത്രയും കമ്പാഷനേറ്റായിട്ടുള്ള സ്റ്റേഡം പകരാൻ കഴിയുന്ന കേരളത്തിലെ നേഴ്സറിന് ഇന്നുള്ളതിന്റെ പത്തിരട്ടി ചാൻസാണുള്ളത്. യൂറോപ്പിൽ എല്ലായിടത്തും നേഴ്സറിയും ഡോക്ടേഴ്സിന്റെയും ഇടയ്ക്ക് ഒരു ലിങ്ക് വന്നിരിക്കുന്നു. അത് കേരളത്തിൽ ഒരിടത്തുമില്ല. ഇതിൽ എന്താണെന്ന് പറഞ്ഞാൽ, ഡോക്ടർക്ക് ചെയ്യാൻ കഴിയാത്ത സന്ദർഭത്തിൽ നേഴ്സിന് ചെയ്യാൻ സാധിക്കും. അത് പകുതി ഡോക്ടേഴ്സിന്റെ പ്രയോജനം ചെയ്യും. ആ നേഴ്സിന് ഇരട്ടി ശമ്പളമാണ്. ഇവിടെ കോഴ്സുകളുണ്ടോ; ഇതിനൊരു ഒരു പ്ലാൻ വേണ്ട; എങ്കിൽ ലോകമെമ്പാടും ഇന്നുള്ളതിന്റെ പത്തിരട്ടി നേഴ്സറിനെ ആവശ്യമുണ്ടെന്ന് പറയുന്നു. അത് സംഭാവന ചെയ്യാൻ കഴിയുന്ന ഏറ്റവും വലിയ സ്റ്റേറ്റ് കേരളമാണ്. കേരളത്തിലെ പെൺകുട്ടികൾക്കു മാത്രം വിദ്യാഭ്യാസരംഗത്ത് അടിമുടി മാറ്റം വരുത്തണം. എംപ്ലോയ്മെന്റ് പൊട്ടൻഷ്യോ മനസ്സിലാക്കിക്കൊണ്ട് സ്കൂൾ സിലബസിനെയും കോളേജ് സിലബസിനെയും ഇൻഗ്രേറ്റ് ചെയ്യുകൊണ്ട് എൻറപ്രിണേഴ്സിനെ സൃഷ്ടിക്കണം. ചെറുകിട സംരംഭങ്ങൾ ഇവിടെ തുടങ്ങണം. കേരളത്തിന്റെ ഏറ്റവും വലിയ

ഹൃമൻ റിസോഴ്സാണ്. ഞാൻ അദ്ദേഹം പറഞ്ഞ കാര്യങ്ങൾ വീണ്ടും അടിവരയിട്ട് പറയുന്നു. ഞാൻ മുഖ്യമന്ത്രിയോട് അഭ്യർത്ഥിക്കുകയാണ്, നാഷണൽ വാട്ടർ വേ, ഒരു കൊല്ലം യുദ്ധകാലാടിസ്ഥാനത്തിൽ ചേർന്നാൽ അത് സാധ്യമാകും. നമുക്ക് കാസർഗോഡ് നിന്ന് ഇവിടെ വരെ യാത്ര ചെയ്യാൻ എത്ര മണിക്കൂർ വേണം. എല്ലാ ടൗണുകളിലും വലിയ ഗതാഗതക്കുരുക്കാണ്. കേരളത്തിലെ ഏറ്റവും പ്രധാനപ്പെട്ട ഒന്നായി നായനാർ സർക്കാരിന്റെ കാലത്ത് സ്ട്രാറ്റജിക് ഓപ്ഷൻ സ്റ്റഡി നടത്തി. ആ സ്ട്രാറ്റജിക് ഓപ്ഷൻ സ്റ്റഡിയിൽ 3000 കിലോമീറ്റർ റോഡ് ഒന്നാത്തരമായി പണിയണം; ബി.എം. ആന്റ് ബി.സി അതിലാണ് വന്നത്. അതോടൊപ്പം ഒരു എക്സ്പ്രസ്സ് ഹൈവേ നോർത്തു ടു സൗത്ത്, മലേഷ്യയുടെ ഏറ്റവും വലിയ വികസനത്തിന് കാരണം നോർത്ത് ടു സൗത്ത് എക്സ്പ്രസ്സ് ഹൈവേയാണ്. അത് 700 കിലോമീറ്ററാണ്. ആ 700 കിലോമീറ്റർ കാനിൾ ഞാനും ഇ. കെ. നായനാറും യാത്ര ചെയ്യാൻവേണ്ടി എടുത്ത സമയം 3 മണിക്കൂറാണ്. അതിനെതിരെ ആദ്യമായി ഒരു ലേഖനമെഴുതിയത് ശ്രീ. എം. പി. വീരേന്ദ്രകുമാറാണ്. അദ്ദേഹം പറഞ്ഞത്, കേരളത്തെ രണ്ടായി വിഭജിക്കുമെന്നാണ്. അതിൽ എനിക്ക് വളരെ സങ്കടമുണ്ട്. റെയിൽവേ രണ്ടായി വിഭജിക്കുകയല്ലേ? അങ്ങനെവന്നാൽ

ഏരിയൽ സർവ്വേ നടത്തണം; അപ്പോൾ സ്ഥലമുണ്ടാകും. പബ്ലിക് ഒപ്പിനിയൻ കൂടി വേണം. ഒരു എക്സ്പ്രസ്സ് ഹൈവേ എന്നുപറഞ്ഞാൽ നാലുവരിപ്പാതയൊന്നുമല്ല; മുംബൈ-പൂനെ 8 വരിപ്പാതയാണ്. ഈ എക്സ്പ്രസ്സ് ഹൈവേ 8 വരിപ്പാതയായിരിക്കണം. അതിന് ഏരിയൽ സർവ്വേ നടത്തിയാൽ മതി. അവിടെനിന്നും ചെറിയ ടൗണുകളിലേക്കുള്ള ഡീവിയേഷൻ..... വലിയ ട്രക്കുകൾ, ബസ്സുകൾ, ലോംഗ് ഡിസ്റ്റൻസ് ഓടുന്ന വാഹനങ്ങളുമൊക്കെ അതിലെ പോകും. ടൗണുകളിലേക്ക് വരില്ല. കേരളത്തിൽ ആ എക്സ്പ്രസ്സ് ഹൈവേ എസൻഷ്യലാണ്. 10 കൊല്ലം കഴിഞ്ഞാൽ ഇവിടെയൊന്നും കാരോടില്ല.

അതുപോലെതന്നെ ഇവിടെ കൃഷിയും ടൂറിസവും വിദ്യാഭ്യാസവും. ഹോംസ്റ്റേഡ് ഫാമിംഗ്, കേരളത്തിന്റെ ട്രെയിഷണലാണ്. വീട്ടുവളപ്പിൽ ഒരു കീടനാശിനിയും ഉപയോഗിക്കാതെ പച്ചക്കറികൾ, പഴവർഗ്ഗങ്ങൾ, വാഴപ്പഴം, മുരിങ്ങ, വെണ്ട ഇതൊക്കെയുള്ള ഒരു ഹോംസ്റ്റേഡ് ഫാമിംഗ് ഉണ്ടാക്കുകയെന്നതാണ്. വീട്ടാവശ്യത്തിനുള്ള ഭക്ഷണസാധനങ്ങൾ വീടുകളിൽ തന്നെ ഉല്പാദിപ്പിക്കുന്ന ചെറിയ ഹോംസ്റ്റേഡ്. ആ ഒരു ഹോംസ്റ്റേഡ് ഫാമിംഗിന് വലിയ പ്രാധാന്യം കൊടുക്കണം. ഭക്ഷ്യാവശ്യത്തിനുവേണ്ടി

നമ്മൾ തന്നെ ഭക്ഷ്യവസ്തുക്കൾ ഉണ്ടാക്കണം. അതോടൊപ്പംതന്നെ ഒരു പശുവിനെ വളർത്തുക. കേരളത്തിൽ മാൽനൂട്രീഷൻ ഏറ്റവും വലിയ പ്രശ്നമാണ്. പോഷകാഹാരത്തിന്റെ കുറവ് മൂന്നിലൊന്ന് ജനങ്ങളെ ബാധിച്ചിരിക്കുന്നു. തീരപ്രദേശങ്ങളെയും ഗവൺമെന്റ് സ്കൂളുകളെയും സംബന്ധിച്ച് എനിക്ക് നല്ല അനുഭവമുണ്ട്. ഗവൺമെന്റ് സ്കൂളുകളിൽ പാൽ കൊടുത്താൽ കുട്ടികൾ കുടിക്കുന്നില്ല; അവർ അമ്മിഞ്ഞപ്പാൽ മാത്രമേ കുടിച്ചിട്ടുള്ളൂ. അവർക്ക് സേമിയ പായസം ഉണ്ടാക്കിക്കൊടുക്കേണ്ടി വന്നു. എന്റെ നിയോജക മണ്ഡലത്തിലെന്ന് മാത്രമല്ല, എല്ലാ ഗവൺമെന്റ് സ്കൂളുകളിലെയും സ്ഥിതി ഇതായിരുന്നു.

മി. സ്പീക്കർ: അങ്ങയുടെ സമയം വളരെ അതിക്രമിച്ചു.

ശ്രീ. പി. ജെ. ജോസഫ്: സർ, ഇപ്പോൾ അവസാനിപ്പിക്കാം. പാവപ്പെട്ട കുട്ടികൾക്ക് കുടിക്കാൻ പാലില്ല. ഈ കുഞ്ഞുങ്ങൾക്ക് മാൽ നൂട്രീഷന്റെ പ്രശ്നമാണ്. അതിന് പശുവിനെയോ ആടിനെയോ വളർത്താം. ആട്ടിൻപാൽ ഒരു ലിറ്ററിന് 250/- രൂപ വിലയാണുള്ളത്. മഹാത്മാഗാന്ധി ആട്ടിൻപാലിനുവേണ്ടി കപ്പലിൽ ആടിനെക്കൊണ്ടുപോയി. ഞാൻ വെള്ളിയാമരത്തുള്ള ലക്ഷംവീട് കോളനിയിൽ ചെന്നപ്പോൾ ഒരു ഉമ്മ 6

ആടുകളെ വളർത്തുന്നു. ആടിനെ വളർത്താൻ നമുക്കെല്ലാവർക്കും കഴിയും. അങ്ങനെയെങ്കിൽ മാൽന്യൂട്രീഷന്റെ കാര്യത്തിൽ പരിഹാരമാകുമായിരുന്നു. ഇവിടെ ആശുപത്രിയുണ്ടാക്കുകയല്ല വേണ്ടത്, അതിനുപകരം ആവശ്യമായ പോഷകാഹാരം കൊടുക്കണം. അതിനുവേണ്ടി ഹോംസ്റ്റേഡ് ഫാമിംഗുകൾ വികസിപ്പിക്കണം.

മി. സ്ലീക്കർ: അങ്ങയുടെ സമയം അവസാനിക്കുന്നു...നാല് മിനിറ്റായി...

ശ്രീ. പി. ജെ. ജോസഫ്: സർ, നമ്മുടെ സംസ്ഥാനത്ത് ലക്ഷ്മി അമ്മ എന്ന ആദിവാസി സ്ത്രീ കണ്ടറിവ്, കേട്ടറിവ് ഇതെല്ലാം ഉള്ള ആളാണ്. നാട്ടറിവുകൾ വളരെ നല്ലതാണ്. നാട്ടറിവുകൾ മുഴുവൻ പ്രയോജനപ്പെടുത്തണം. ശത്രുകീടങ്ങൾ, മിത്രകീടങ്ങൾ ഇങ്ങനെയുള്ള ഇൻസെക്ട്രിസൈഡെല്ലാം അടിച്ചു ഇവിടെയെല്ലാം മലീമസമാക്കുകയാണ്. നൂറ്റാണ്ടുകൾ പഴക്കമുള്ള ഈ മണ്ണിലേയ്ക്ക് ഫംഗിസൈഡ്, പെസ്റ്റിസൈഡ് തുടങ്ങിയ കീടനാശിനികൾ അടിച്ചാൽ ഇവിടെയെല്ലാം മലീമസമാക്കുകയാണ്. ഇത് മുഴുവൻ നിരോധിക്കണം. കീടനാശിനികളും കുതിരകൾ നാശിനികളും അവസാനിപ്പിക്കണം. മണ്ണിന്റെ പവിത്രതയും ജലസംഭരണശേഷിയും കൂട്ടണം. ഇന്നലത്തെ പ്രധാനമന്ത്രിയുടെ ആഹ്വാനം, ഓരോ തുള്ളി വെള്ളവും

പരിപാവനമാണ്.... ഞാൻ അവസാനിപ്പിക്കുന്നു. കേരളത്തിന്റെ വികസനത്തെപ്പറ്റി വിശദമായ ചർച്ചകൾ നടത്തേണ്ടിയിരിക്കുന്നു. ഞാൻ ഈ ഉപധനാഭ്യർത്ഥനകളെ എതിർക്കുകയാണ്.

ശ്രീ. വി. ഡി. സതീശൻ: സർ, ഞാൻ ഈ ഉപധനാഭ്യർത്ഥനകളെ എതിർക്കുകയാണ്. ധനകാര്യ മാനേജ്മെന്റിൽ പൂർണ്ണമായി പരാജയപ്പെട്ട ഒരു സർക്കാരാനിത്. 2000-ത്തിലെ നായനാർ ഗവൺമെന്റിന്റെ കാലത്ത് ശിവദാസമേനോൻ ധനകാര്യ വകുപ്പുമന്ത്രിയായിരുന്ന സമയത്ത് ഈ സംസ്ഥാനത്തുണ്ടായ ധനപ്രതിസന്ധിയെക്കാൾ ഭീകരമായ ഒരു ധനപ്രതിസന്ധിയിലൂടെയാണ് നമ്മുടെ സംസ്ഥാനം കടന്നുപോകുന്നത്. വലിയ കടത്തിലേക്കാണ് ഗവൺമെന്റ് മുങ്ങിക്കൊണ്ടിരിക്കുന്നത്. വികസനപ്രവർത്തനങ്ങൾ മുരടിക്കുകയും ദൈനംദിന സാമ്പത്തിക പ്രശ്നങ്ങൾപോലും നേരിടാൻ കഴിയാതെ ഇതെല്ലാം മറച്ചുവെച്ചുകൊണ്ട് ഗവൺമെന്റ് ധനപ്രതിസന്ധിയിലൂടെ ഉഴലുന്ന ഒരു കാലഘട്ടമാണിത്. എല്ലാ മേഖലകളിലും സമസ്ത പരാജയമായി ഗവൺമെന്റ് നിൽക്കുകയാണ്. ഈ നൂറ്റാണ്ട് കണ്ട ഏറ്റവും വലിയ പ്രളയത്തിന്റെ ദുരിതാശ്വാസ പ്രവർത്തനങ്ങളിലും പുനർനിർമ്മാണ പ്രവർത്തനങ്ങളിലും ഗവൺമെന്റ് പരാജയപ്പെട്ടു. ഓഖി



ദുരന്തബാധിതരെ ദീർഘകാലാടിസ്ഥാനത്തിൽ സഹായിക്കുന്നതിൽ പ്രഖ്യാപിക്കപ്പെട്ട പദ്ധതികൾ പലതും പാളിപ്പോയി.

നമ്മുടെ സംസ്ഥാനത്ത് പകർച്ചവ്യാധികൾ വ്യാപകമായി ഉണ്ടാകുന്നു. ഗവൺമെന്റാണ് പകർച്ചവ്യാധികൾക്ക് കാരണമെന്ന് ഞാൻ പറയുന്നില്ല. എന്നാൽ ഈ പകർച്ചവ്യാധികൾ തുടർച്ചയായി ഉണ്ടാകുമ്പോൾ അതിനെ നേരിടാൻവേണ്ടിയുള്ള നവീകരിക്കപ്പെട്ട റീ-സൂപ്പർ ചെയ്ത ഒരു ആരോഗ്യ നയത്തെക്കുറിച്ച് ഗവൺമെന്റ് ആലോചിക്കുന്നില്ല. വലിയ പ്രളയങ്ങളും പ്രകൃതിദുരന്തങ്ങളുമുണ്ടാകുന്ന ഡെയ്ഞ്ചറസ് സോണിൽ കേരളം നിൽക്കുമ്പോൾ ഡിസാസ്റ്റർ മാനേജ്മെന്റിനെക്കുറിച്ചോ ഡിസാസ്റ്റർ മിറ്റിഗേഷൻ പ്രോജക്ടുകളെക്കുറിച്ചോ ദീർഘവീക്ഷണത്തോടുകൂടി ലോംഗ് ടേം പേഴ്സ്പെക്ടീവുള്ള ഒരു ഗവൺമെന്റാണ് കേരളം ഭരിക്കുന്നതെന്ന് കേരളത്തിലെ ജനങ്ങളെ ബോധ്യപ്പെടുത്തുന്ന കാര്യത്തിലും ഈ ഗവൺമെന്റ് പരാജയപ്പെട്ടു. പദ്ധതി വിഹിതങ്ങൾ കൃത്യമായി നടപ്പാക്കുന്നതിലും ബഡ്ജറ്റ് പെർഫോമൻസിന്റെ കാര്യത്തിലും ഗവൺമെന്റ് വലിയ പരാജയമാണ്. നമുക്കെല്ലാവർക്കുമറിയാം, പദ്ധതിയുടെ 30 ശതമാനത്തിലധികം ചെലവാക്കുന്ന തദ്ദേശസ്വയംഭരണ സ്ഥാപനങ്ങൾ തന്നെ വളരെ വലിയ പ്രതിസന്ധിയിലൂടെ

പോകുന്നു. തദ്ദേശസ്വയംഭരണ സ്ഥാപനങ്ങളെ കഴുത്ത് ഞെക്കി കൊല്ലുന്ന സമീപനമാണ് ഗവൺമെന്റ് സ്വീകരിച്ചിരിക്കുന്നത്. നമുക്കറിയാം, ഒരു ദശാബ്ദക്കാലമായി മെഡിക്കൽ വിദ്യാഭ്യാസരംഗത്ത് നിൽക്കുന്ന അനിശ്ചിതത്വം ' നീറ് ' വന്നിട്ടും ഈ വർഷംപോലും മുൻകൂട്ടി കണ്ട് പരിഹരിക്കുന്ന കാര്യത്തിൽ ഗവൺമെന്റ് പരാജയപ്പെട്ടു. മെഡിക്കൽ കോളേജിൽ അഡ്മിഷൻ നടക്കുകയാണ്. ഫീസ് എത്രയാണെന്ന് ചോദിച്ചാൽ..... ഫീ റെഗുലേറ്റിംഗ് കമ്മിറ്റിയെക്കൊണ്ട് തീരുമാനമെടുപ്പിച്ച് അത് നടപ്പാക്കുന്ന കാര്യത്തിൽ ഈ ഗവൺമെന്റ് എവിടെയായിരുന്നു? എല്ലാ വിഷയങ്ങളെക്കുറിച്ചും എല്ലാ രംഗങ്ങളെക്കുറിച്ചും ഞാൻ പറയുന്നില്ല. പല രംഗങ്ങളിലും ക്രമക്കേടുകളും ധൂർത്തും അശ്രദ്ധകൊണ്ട് വലിയ നഷ്ടവും ഈ സർക്കാരിന് ഉണ്ടായിട്ടുണ്ട്. ബഹുമാനപ്പെട്ട സ്പീക്കറുടെ അനുമതി ആവശ്യപ്പെട്ടുകൊണ്ട് ഞാൻ ഒരു വിഷയം എഴുതി നൽകിയിട്ടുണ്ട്. ആ വിഷയത്തിൽ സഭയുടെ ശ്രദ്ധക്ഷണിക്കുകയാണ്. കേന്ദ്ര സർക്കാരിന്റെ അമൃത് പദ്ധതിയിൽ കേരളത്തിനെ തെരഞ്ഞെടുത്തിരുന്നു. കേരളത്തിന് ആകെ അനുവദിച്ചത് 2357 കോടി രൂപയാണ്. കേരളത്തിലെ ഒൻപത് നഗരങ്ങളിലാണ് ഈ പദ്ധതി നടപ്പിലാക്കുന്നത്. സ്വീവേജ് ആന്റ് സെപ്റ്റേജ്

മലിനജല സംസ്കരണ പ്ലാന്റുകൾ സ്ഥാപിക്കുകയാണ് ഈ പദ്ധതിയുടെ പ്രധാനപ്പെട്ട ഘടകം. 628 കോടി രൂപയുടെ പദ്ധതിയാണിത്. ഈ പദ്ധതി 2015-ൽ നിലവിലുണ്ടായിരുന്നു. ഈ പദ്ധതികളെല്ലാം 2020-ൽ പൂർത്തിയാക്കേണ്ടതാണ്. കോടികളുടെ കൺസൾട്ടൻസി കരാർ പിൻവാതിലിലൂടെ ഒരു സ്വകാര്യ കമ്പനിക്ക് നൽകി വൻക്രമക്കേടാണ് ഈ കമ്പനിയിൽ നടന്നിരിക്കുന്നത്. ബഹുമാനപ്പെട്ട തദ്ദേശസ്വയംഭരണ വകുപ്പുമന്ത്രി ശ്രീ. എ. സി. മൊയ്തീൻ ഇവിടെ ഇരിപ്പുണ്ട്. ഞാൻ ഈ അഴിമതി ആരോപണം ഉന്നയിക്കുന്നത് ഇപ്പോഴത്തെ മന്ത്രി ശ്രീ. എ. സി. മൊയ്തീനെതിരെയല്ലെന്ന് ആമുഖമായി പറയാൻ ഞാൻ ആഗ്രഹിക്കുന്നു അദ്ദേഹം വരുന്നതിനുമുമ്പേ ഇതിന്റെ ക്രമക്കേട് ആരംഭിച്ചു. പക്ഷെ അദ്ദേഹത്തിന് ഉത്തരം പറയാനുള്ള ബാധ്യതയുണ്ട്. അദ്ദേഹത്തിന്റെ വകുപ്പിന്റെ കീഴിലാണ് ഈ 628 കോടി രൂപയുടെ പദ്ധതി അട്ടിമറിക്കപ്പെടുന്നത്. കേന്ദ്ര മാനദണ്ഡങ്ങളും ടെണ്ടർ വ്യവസ്ഥകളും കാറ്റിൽപ്പറത്തി ഈ മേഖലയിൽ യാതൊരു മുൻപരിചയവുമില്ലാത്ത സ്വകാര്യ കമ്പനിക്ക് ഈ പദ്ധതിയുടെ ഡി.പി.ആർ. സമർപ്പിക്കുന്നതിനുള്ള കൺസൾട്ടൻസി കരാർ നൽകിയതാണ് വലിയ അഴിമതി. ഏഴ് നഗരങ്ങളിലെ

23 പദ്ധതികൾക്ക് ഡി.പി.ആർ. തയ്യാറാക്കുന്നതിനുള്ള കരാർ കോഴിക്കോട് ആസ്ഥാനമായ റാം ബയോളജിക്കൽസ് എന്ന കമ്പനിക്കാണ് ലഭിച്ചത്. ഈ പദ്ധതിക്ക് കേന്ദ്ര സർക്കാർ 5 പ്രത്യേക സാങ്കേതികവിദ്യകൾ നിർദ്ദേശിച്ചിരുന്നവെങ്കിലും ഈ 5 ടെക്നോളജിയിലും ഉൾപ്പെടാത്ത electrocoagulation (ഇ-കിഡ്) എന്ന സാങ്കേതിക വിദ്യയിലാണ് കമ്പനി ഡി.പി.ആർ. തയ്യാറാക്കിയത്. മൂന്ന് പ്രാവശ്യം റീ ടെണ്ടർ ചെയ്തിട്ടുപോലും പ്രചാരമില്ലാത്ത, ഫീസിബിളില്ലാത്ത, നടപ്പാക്കാൻ സാധ്യമല്ലാത്ത, സാങ്കേതിക തകരാറുകളുള്ള ഈ സാങ്കേതിക വിദ്യ ഏറ്റെടുക്കാൻ ആരും മുന്നോട്ടുവന്നില്ല. തിരുവനന്തപുരത്ത് മാത്രം പദ്ധതി നടക്കുന്നു. കാരണം, തിരുവനന്തപുരത്ത് കേരള വാട്ടർ അതോറിറ്റിയാണ് ഇതിന്റെ ഡി.പി.ആർ. തയ്യാറാക്കിയത്. ഈ കമ്പനി ഏറ്റെടുത്ത ഒരു സ്ഥലത്തും മലിനജല സംസ്കരണ പ്ലാന്റുകൾ നടക്കുന്നില്ല. പദ്ധതി എങ്ങും എത്തിയില്ലെങ്കിൽപ്പോലും കൺസൾട്ടൻസി ഇനത്തിൽ ഈ കമ്പനി വിവിധ നഗരസഭകളിൽ നിന്നും വൻ തുകപ്പറ്റിക്കഴിഞ്ഞു. ഇവർക്ക് ബിൽ കൊടുക്കാൻ തിരുവനന്തപുരത്തുനിന്നും കനത്ത സമ്മർദ്ദമാണ് നഗരസഭാ സെക്രട്ടറിമാർക്കുമേൽ ചെലുത്തുന്നത്. സാധാരണ കൺസൾട്ടൻസി കരാർ 5 ശതമാനം മുതൽ 1.7 ശതമാനം

വരെയാണ് പതിവെങ്കിലും, 1.8 ശതമാനം മുതൽ 2.3 ശതമാനം വരെയാണ് ഇവർക്ക് കൊടുക്കുന്നത്. പദ്ധതിക്ക് കേന്ദ്ര സർക്കാർ വാപ്കോസ് എന്ന ഒരു ഏജൻസിയെ നിർദ്ദേശിച്ചിരുന്നു. അവർക്ക് കൺസൾട്ടൻസി നൽകിയാൽ കേന്ദ്ര സർക്കാർതന്നെ പ്രോജക്റ്റിൽ ഉൾപ്പെടുത്താതെ പ്രത്യേകമായി 28 കോടി രൂപ നൽകാമെന്ന് പറഞ്ഞിരുന്നു. അങ്ങനെ വാപ്കോസിന് കൺസൾട്ടൻസി കരാർ നൽകാൻ യു.ഡി.എഫ്. സർക്കാർ 2015 നവംബറിൽ തീരുമാനമെടുത്തു. എന്നാൽ ഈ ഗവൺമെന്റ് അധികാരത്തിൽ വന്നതിനുശേഷം ഇതിനെക്കുറിച്ച് പുനരാലോചനകൾ നടത്തി. 2017 ഫെബ്രുവരി 21-ന് ശുചിത്വ മിഷനിൽ കേരളത്തിനമാത്രമായി 9 കൺസൾട്ടൻസി കമ്പനികളുടെ പ്രത്യേക പട്ടിക തിടുക്കപ്പെട്ട് തയ്യാറാക്കുകയാണ്. രണ്ട് ദിവസം കഴിഞ്ഞപ്പോൾ ഫെബ്രുവരി 23-ന് അമൃത് പദ്ധതിയുടെ സ്റ്റേറ്റ് ലെവൽ ടെക്നിക്കൽ കമ്മിറ്റി ചേർന്ന് ശുചിത്വ മിഷൻ പട്ടികയിൽ നിന്നുമാത്രമേ അമൃത് പദ്ധതിക്ക് കൺസൾട്ടൻസിയെ തെരഞ്ഞെടുക്കാൻ പാടുള്ളൂ എന്ന് തീരുമാനിക്കുന്നു. ശുചിത്വ മിഷൻ എംപാനൽ ചെയ്ത ഈ ലിസ്റ്റിൽ റാം ബയോളജിക്കൽസ് കമ്പനി വന്നിട്ടുണ്ട്. മാത്രമല്ല, വാപ്കോസിന്റെ സേവനം ആവശ്യമില്ലെന്നും സംസ്ഥാനത്തുതന്നെ അതിവിദഗ്ദ്ധരായ കൺസൾട്ടൻസികളും ഉദ്യോഗസ്ഥരുമുണ്ടെന്ന് അമൃത്

പദ്ധതിയുടെ സ്റ്റേറ്റ് ലെവൽ കമ്മിറ്റി കേന്ദ്രത്തെ അറിയിച്ചു. ഈ വ്യവസ്ഥ പ്രകാരം എംപാനൽ ലിസ്റ്റിൽപ്പെടാത്ത ഒരു കമ്പനിക്കും ഡി.പി.ആർ. നൽകാനുള്ള ടെണ്ടറിൽ മത്സരിക്കാൻ പറ്റാത്ത സ്ഥിതിവിശേഷം മനഃപൂർവ്വം ഉണ്ടാക്കി. ഈ കമ്പനിയെ എങ്ങനെ ശുചിത്വമിഷൻ തെരഞ്ഞെടുത്തു എന്നതാണ് പ്രധാനപ്പെട്ട ചോദ്യം? മലിനജല സംസ്കരണ പ്ലാന്റ് സ്ഥാപിച്ച് യാതൊരു മുൻപരിചയവുമില്ലാത്ത ഈ കമ്പനി എങ്ങനെയാണ് എംപാനൽ ലിസ്റ്റിൽ വന്നത്; ഈ കമ്പനിക്ക് വീട്ടിൽ വയ്ക്കുന്ന പൈപ്പ് കമ്പോസ്റ്റ്, കിച്ചൺ ബിൻ തുടങ്ങിയവ മാത്രമാണ് ചെയ്ത് പരിചയമുള്ളത്. ഇവർ ഇതിനുമുമ്പ് എവിടെയൊക്കെയാണ് മലിനജല സംസ്കരണപ്ലാന്റ് നിർമ്മിച്ചിട്ടുള്ളത്; ശുചിത്വ മിഷൻ എംപാനൽ ചെയ്യുന്നതിന്റെ പ്രൊസീഡ്യൂവർ എന്താണ്; കഴിഞ്ഞ മൂന്ന് വർഷക്കാലം മുമ്പുള്ള ഈ കമ്പനിയുടെ പെർഫോമൻസ് ഫിസിക്കലായി പരിശോധന നടത്തുകയാണ് വേണ്ടത്. 2016-ൽ സ്ഥാപിച്ച കമ്പനിയെ 2017-ൽ തെരഞ്ഞെടുക്കുമ്പോൾ എങ്ങനെയാണ് മൂന്നുവർഷത്തെ മുൻപരിചയം ഉണ്ടെന്ന് തീരുമാനിക്കുന്നത്; എംപാനൽ ചെയ്ത് മുൻ പരിചയമുള്ള മറ്റു കമ്പനികൾ കൺസൾട്ടൻസി ടെണ്ടറുകളിൽ പങ്കെടുത്തെങ്കിലും സാങ്കേതിക മികവിലൂന്ന് പറഞ്ഞ് ഒഴിവാക്കി. ശുചിത്വമിഷൻ സാങ്കേതിക മികവുള്ള

കമ്പനികളെ എംപാനൽ ചെയ്യുന്നു. അതിനുശേഷം ടെണ്ടർ contest ചെയ്യുന്നു. റാം ബയോളജിക്കൽസുമായി contest ചെയ്ത കമ്പനികൾക്ക് ടെക്നിക്കൽ ക്വാളിഫിക്കേഷൻ ഇല്ലെന്ന് പറയുന്നു. ടെക്നിക്കൽ ക്വാളിഫിക്കേഷനില്ലാത്ത കമ്പനിയെ ശുചിത്വമിഷൻ എങ്ങനെ എംപാനൽ ചെയ്തു; വിചിത്രമായ കാര്യങ്ങളാണ് നമുക്ക് ഇതിലൂടെ കാണാൻ കഴിയുന്നത്. ഏതെല്ലാം രാഷ്ട്രീയ നേതാക്കന്മാരാണ് റാം ബയോളജിക്കൽസിനുവേണ്ടി ചരടുവലി നടത്തിയത്; ഏത് പ്രധാനപ്പെട്ട ഉദ്യോഗസ്ഥനാണ്; ആർക്കാണ് അവരോട് ഇത്ര താൽപ്പര്യം തുടങ്ങിയ കാര്യങ്ങൾ വ്യക്തമാക്കണം. ഇതിനിടയിൽ ഇവരുടെ സാങ്കേതിക വിദ്യ ചോദ്യം ചെയ്യപ്പെട്ടു. അപ്പോൾ കണ്ണൂരിൽ കമ്പനി ശുദ്ധീകരിച്ച വെള്ളം നൽകുന്ന ഒരു മോഡൽ പ്ലാന്റ് തയ്യാറാക്കി. ഗവൺമെന്റ് ഒരു ടെക്നിക്കൽ കമ്മിറ്റിയെ അപ്പോയിന്റ് ചെയ്തു. ഡോ. കെ. എ. സ്വർണ്ണലത കൺവീനറായിട്ടുള്ള ഒരു കമ്മിറ്റി ഇത് പരിശോധിച്ചു. ആ കമ്മിറ്റി 2018 ജനുവരിയിൽ റിപ്പോർട്ട് നൽകി. ഇന്ത്യയിലെ തന്നെ ഏറ്റവും ക്രെഡിബിലിറ്റിയുള്ള സ്ഥാപനമായ Centre for Water Resources Development and Management, calicut (CWRDM)-ൽ ആണ് വെള്ളം

പരിശോധിച്ചത്. ഈ റിപ്പോർട്ട് നമ്മളെയൊക്കെ ഞെട്ടിക്കുന്നതാണ്. എന്റെ കയ്യിൽ ആ റിപ്പോർട്ടുണ്ട്. ആ റിപ്പോർട്ടിൽ പറഞ്ഞിരിക്കുന്ന കാര്യങ്ങൾ പരിശോധിച്ചാൽ വളരെ ഗൗരവമായ കാര്യങ്ങളാണ് പുറത്തുവരുന്നതെന്ന് മനസ്സിലാകും. ഈ പ്ലാന്റിൽ ശുദ്ധീകരിക്കുന്ന വെള്ളം ഉപയോഗിച്ചാൽ അൽഷിമേഴ്സ് പോലുള്ള രോഗങ്ങൾ വരാൻ സാധ്യയുണ്ടെന്ന് പറഞ്ഞ് പൂർണ്ണമായും ഇത് അപ്രായോഗികമായ, ഒരു കാരണവശാലും എടുക്കാൻ വയ്യാത്ത, ഫീസിബിളല്ലാത്ത പ്രോജക്ടാണ് ഇതെന്ന് ടെക്നിക്കൽ കമ്മിറ്റി റിപ്പോർട്ട് ചെയ്തു. ആ ടെക്നിക്കൽ കമ്മിറ്റിയോട് ഗവൺമെന്റ് എങ്ങനെയാണ് റെസ്പോണ്ട് ചെയ്തത്; ആ ടെക്നിക്കൽ കമ്പനിയെ ഗവൺമെന്റ് പിരിച്ചുവിട്ടു. അതിനുശേഷം ശുചിത്വമിഷൻ ഡയറക്ടർ ഈ മോഡൽ പ്ലാന്റ് സന്ദർശിക്കാതെ അദ്ദേഹം ഹൈദ്രാബാദ് പോലീസ് അക്കാഡമിയിലേക്ക് യാത്രയായി. അദ്ദേഹം അവിടെ Electrocoagulation plant ഉണ്ടെന്നുപറഞ്ഞ് തിരിച്ചുവന്നതിനുശേഷം ഈ Electrocoagulation plant ഗംഭീരമാണെന്നും അതുകൊണ്ട് നമുക്ക് അതുതന്നെ കൊടുത്താൽ മതി എന്നും റിപ്പോർട്ട് നൽകി. അഞ്ഞൂറോ അയിരോ പേരോ ഉള്ള ഹൈദ്രാബാദിലെ പോലീസ്



അക്കാഡമിയിലെ മാലിന്യ സംസ്കരണ പ്ലാന്റാണോ ലക്ഷകണക്കിന് ജനങ്ങളുള്ള കോഴിക്കോട്ടെയും കണ്ണൂരിലെയും സെപ്റ്റേജ് സ്വീവറേജ് പ്ലാന്റുകൾ. ഈ പറയുന്ന കമ്പനിക്ക് യാതൊരു ടെക്നിക്കൽ കോംപീറ്റൻസിയും ടെക്നോളജിക്കൽ എക്സ്പെർട്ടൈസും എക്സ്പീരിയൻസും ഒന്നും ഇല്ലെന്ന് മനസ്സിലായിട്ടും അവർക്ക് എന്ത് വാശിയോടുകൂടിയാണ് ഈ കമ്പനിയെ എംപാനൽ ലിസ്റ്റിൽപ്പെടുത്താൻ ശ്രമിച്ചത്; കൺസൾട്ടൻസി തുക പരമാവധി വിട്ടുകൊടുക്കാൻ ഏത് ഉദ്യോഗസ്ഥനാണ് നഗരസഭകളിൽ വിളിച്ച് സമ്മർദ്ദം ചെലുത്തിയത്? 629 കോടി രൂപയുടെ പദ്ധതിയാണ് പൂർണ്ണമായും തകർന്നിരിക്കുന്നത്. എന്റെ കയ്യിൽ കണ്ണൂർ കോർപ്പറേഷൻ സെക്രട്ടറി അയച്ചിരിക്കുന്ന കത്തുണ്ട്. അതിൽ The committee came to a conclusion that it is not a proven technology and does not seem to be technically feasible for a large scale septage treatment plan എന്നാണ് പറഞ്ഞിരിക്കുന്നത്. ചീഫ് എഞ്ചിനീയർ ശുചിത്വമിഷൻ ഡയറക്ടർക്ക് കൊടുത്തിരിക്കുന്ന റിപ്പോർട്ടിൽ പറയുന്നു, ഈ ടെക്നോളജിയുടെ

പ്രവർത്തനത്തിൽ സംശയം പ്രകടിപ്പിക്കുകയും അതിനെത്തുടർന്ന് കൺസൾട്ടൻസിനോട് ആവശ്യപ്പെട്ടതുപ്രകാരം സജ്ജമാക്കിയ ഇ-കിഡ് റിയാക്ടറിന്റെ ഒരു മിനിവർക്കിംഗ് മോഡൽ കമ്മിറ്റി നേരിൽ കണ്ട് വിലയിരുത്തുകയുണ്ടായി. ഈ ടീറ്റ്‌മെന്റിൽ ഉപയോഗിച്ച സെപ്റ്റേജ് സാമ്പിൾ, ടീറ്റ്‌മെന്റിനുശേഷം ലഭിച്ച എഫ്ലവെന്റ് എന്നിവയുടെ സാമ്പിൾ നേരിട്ട് ശേഖരിക്കുകയും സി.ഡബ്ല്യു.ആർ.ഡി.എം. (Centre for Water Resources Development and Management)-ൽ പരിശോധിക്കുകയുമുണ്ടായി. ആയതിന്റെ റിസൾട്ട് ലഭ്യമായത് കമ്മിറ്റി പരിശോധിച്ചു. ഇ-കിഡ് റിയാക്ടർ ഉപയോഗിച്ചുള്ള സെപ്റ്റേജ് സ്വീവേജ് ടീറ്റ്‌മെന്റ് വിപുലമായ തോതിൽ ഇന്ത്യയിൽ എവിടെയും നടപ്പാക്കുന്നതായി അറിയുന്നില്ല. കൺസൾട്ടന്റ് അവകാശപ്പെട്ടതിൽനിന്നും വ്യത്യസ്തമായി കുറഞ്ഞ നിലവാരത്തിലുള്ള എഫ്ലവെന്റാണെന്നാണ് ടെസ്റ്റ് റിസൾട്ട് സൂചിപ്പിക്കുന്നത്. കൂടാതെ സെൻട്രൽ പബ്ലിക് ഹെൽത്ത് ആൻഡ് എൻവയോൺമെന്റ് എഞ്ചിനീയറിംഗ് ഓർഗനൈസേഷൻ മാനുവൽ, സെൻട്രൽ പൊല്യൂഷൻ കൺട്രോൾ ബോർഡ് മാനുവൽ, സെപ്റ്റേജ് ടീറ്റ്‌മെന്റ് മാനുവൽ എന്നീ

ഗൈഡ്‌ലൈനുകളിലൊന്നുംതന്നെ സെപ്റ്റേജ് സ്വീവേജ് ട്രീറ്റ്‌മെന്റിനായി ഇ-കിഡ് റിയാക്ടർ Electrocoagulation എന്ന സാങ്കേതികവിദ്യ പരാമർശിക്കപ്പെടുന്നതുപോലുമില്ല. അപ്രകാരമുള്ള ബയോളജിക്കൽ ട്രീറ്റ്‌മെന്റിൽ ഉൾപ്പെടുന്ന രീതിയിൽ ഭേദഗതി വരുത്താൻ നിർദ്ദേശിക്കുന്നതിന് കമ്മിറ്റി തീരുമാനിച്ചു. എത്രയും വേഗം സാങ്കേതികാനുമതിക്ക് സമർപ്പിക്കണമെന്ന് ചീഫ് എഞ്ചിനീയർ റിപ്പോർട്ട് നൽകിയിരിക്കുന്നു. കോഴിക്കോട് കോർപ്പറേഷന്റെ ഭാഗത്തുനിന്നും ഇതുപോലെ തന്നെ ഈ റിപ്പോർട്ടുകൾ..... The content of aluminium in effluent water is found to be very high. Dissolved aluminium is suspected causative agent of neurological disorders such as Alzheimer's disease and presenile dementia. Due to possible harmful effects of aluminium, the permissive content of aluminium in drinking water is .03 mg and .02 mg. ഇതെല്ലാമാണ്. Since it is a new technology the working cost, maintenance cost, electrode consumption, power consumption, frequency of cleaning, quantity of sludge produce etc., are yet to be analysed എല്ലാം കൊടുത്ത് കഴിഞ്ഞിട്ടാണ് E-kid reactors is not

recommended as a method for septage sewage treatment as per Central Pollution Control Board manual and for septage treatment as well as Central Public Health and Environmental Engineering Organization

manual. ഇപ്പോൾ വന്നിരിക്കുന്ന സംഭവങ്ങൾ മുഴുവൻ ഇതാണ്. എന്തിനുവേണ്ടിയാണ്? ഒരു പരിചയവുമില്ലാത്ത കമ്പനിയെ വാശിപിടിച്ചുകൊണ്ട്, എല്ലാ വ്യവസ്ഥകളെയും ലംഘിച്ചുകൊണ്ട് ഇങ്ങനെയൊരു എംപാനൽ ചെയ്ത ലിസ്റ്റിൽപ്പെടുത്തുകയും ശുചിത്വമിഷന്റെ എല്ലാവിധ നിബന്ധനകളെയും ലംഘിച്ചുകൊണ്ട് അവസാനം അവർക്കുതന്നെ നിർബന്ധിച്ച് കൊടുത്ത് 629 കോടി രൂപയുടെ 2020-ൽ പൂർത്തിയാക്കേണ്ട ഈ പദ്ധതി പൂർണ്ണമായും അട്ടിമറിക്കപ്പെട്ടിരിക്കുന്നു. റാം ബയോളജിക്കൽസ് എന്ന കമ്പനിയെ തെരഞ്ഞെടുത്തതിൽ ഗുരുതരമായ ക്രമക്കേടും അഴിമതിയും ഞാൻ ആരോപിക്കുന്നു. അതിനെക്കുറിച്ച് ഗൗരവമായി അന്വേഷണം നടത്തണമെന്ന് അഭ്യർത്ഥിക്കുകയാണ്.

ആരോഗ്യവകുപ്പിനെ സംബന്ധിച്ച ഒരു വിവരം കൂടി ഞാൻ ഈ സഭയുടെ ശ്രദ്ധയിൽപ്പെടുത്താനാഗ്രഹിക്കുന്നു. ഈ വിഷയം ഞാൻ നേരത്തെ എഴുതിക്കൊടുത്തതാണ്. രണ്ട് കാര്യങ്ങളാണ് ഈ ഉപധനാഭ്യർത്ഥനയിൽ

ഉൾക്കൊള്ളിക്കുന്നത്. രക്തം വേർതിരിച്ച് പ്ലേറ്റ്‌ലെറ്റ് എടുത്തതിനുശേഷം വരുന്ന പ്ലാസ്മ റിലയൻസിന് വിൽക്കാനുള്ള തീരുമാനം ഈ സർക്കാർ എടുത്തിരിക്കുകയാണ്. ബോംബെ ആസ്ഥാനമായ റിലയൻസിന്റെ ലൈഫ് സയൻസിന് പ്ലാസ്മ വിൽക്കാനുള്ള കേരള സർക്കാരിന്റെ തീരുമാനം എന്തിന്റെ ചുവടുപിടിച്ചാണ്? 2014-ൽ നരേന്ദ്രമോദി ഗവൺമെന്റ് അധികാരത്തിൽവന്നതിന്റെ ചുട്ട് മാറുന്നതിനുമുമ്പുതന്നെ ഒരു ബ്ലഡ് ഡൊണേഷൻ പോളിസിയുണ്ടാക്കി. ആ പോളിസി റിലയൻസിനെ സഹായിക്കാൻവേണ്ടിയുള്ള പോളിസിയാണ്. അവർ രക്തദാനം നടത്തുന്ന മേഖലയെ കൊമേഴ്സ്യലൈസ് ചെയ്യാൻ, സാധാരണ ബി.ജെ.പി. സർക്കാർ ചെയ്യുന്നതുപോലെ, ഏറ്റവും പ്രിയപ്പെട്ട സുഹൃത്തായ അംബാനിയെ സഹായിക്കുന്നതിനുവേണ്ടി, റിലയൻസിനെ സഹായിക്കുന്നതിനുവേണ്ടി പോളിസി ചെയ്ത് നടത്തി. ബ്ലഡ് ബാങ്കുകളിൽനിന്ന് അധികമായി വരുന്ന പ്ലാസ്മ വിൽക്കാമെന്നത് ആ പോളിസി ചെയ്തതിൽനിന്നുവന്ന തീരുമാനമാണ്. ബ്ലഡ് ബാങ്കുകൾ വിൽക്കുന്ന പ്ലാസ്മ റിലയൻസ് കമ്പനി albumin, immunoglobulin, Factor VIII, Factor IX, fibrinogen തുടങ്ങിയ പല മൂല്യ വർദ്ധിത ഉല്പന്നങ്ങളും മരുന്നുകളും ഉണ്ടാക്കാൻ ഉപയോഗിക്കുകയാണ്. ഈ

മരണകളുടെ ഒരു വയലിന്റെ വില 6000 മുതൽ 20,000 രൂപ വരെയാണ്. നല്ല മരന്ന് കച്ചവടമാണ്. ഇവ കരൾരോഗങ്ങൾ, ഹീമോഫീലിയ, അനിയന്ത്രിത രക്തസ്രാവം തുടങ്ങി പല രോഗങ്ങൾക്കും ആവശ്യമുണ്ട്. ഇതൊരു വിൽപ്പനയായി. രക്തദാനം മഹാദാനം എന്നെല്ലാം പ്രചരണം നടത്തുമ്പോൾ റിലയൻസിന് പ്ലാസ്മ വിൽക്കാൻ സംസ്ഥാനത്തെ സ്വകാര്യമേഖലയിൽപോലും പുതിയ ബ്ലഡ് ബാങ്കുകൾ തുടങ്ങുകയാണ്. പ്ലാസ്മയുടെ വിൽപ്പനയ്ക്ക് ആക്കംകൂട്ടാൻ കൂടുതൽ രക്തദാന ക്യാമ്പുകൾ നടത്തുമ്പോൾ രക്തം ദാനമായി നൽകി ദൈവികമായ കർമ്മം നിർവ്വഹിച്ചുവെന്ന സന്തോഷത്തോടുകൂടി പുറത്തുവരുന്ന രക്തദാതാവ് അറിയുന്നില്ല ഈ ബ്ലഡ് വേർതിരിച്ച് പ്ലാസ്മ വിൽപ്പനയ്ക്ക് വച്ചിരിക്കുന്നുവെന്ന്. പാവം രക്തദാതാക്കൾ അറിയാതെയാണ് മഹത്തായ ജീവൻരക്ഷാ ഉപാധിയായ ഈ രക്തം വിൽക്കുന്നത്. കേരളത്തിലെ സർക്കാർ സ്വകാര്യമേഖലയിലെ മിക്ക രക്തബാങ്കുകളും റിലയൻസിനുവേണ്ടി പ്ലാസ്മ നൽകിത്തുടങ്ങിയിരിക്കുകയാണ്. ഇത് ഒരു വർഷം മുമ്പുള്ള ഉത്തരവാണ്. ആ ഉത്തരവ് ആരും ശ്രദ്ധിച്ചിട്ടില്ല. ഇപ്പോൾ ഇത് പൂർണ്ണമായി വാണിജ്യവൽക്കരിച്ചുകൊണ്ട് പ്ലാസ്മ വിൽക്കുന്ന നടപടികൾ വ്യാപകമായി തുടങ്ങുകയും ഇതിനുവേണ്ടി പുതിയ ബ്ലഡ് ബാങ്കുകൾ ആരംഭിക്കുകയും

ചെയ്തിരിക്കുകയാണ്. ഒരു ലിറ്റർ പ്ലാസ്മയ്ക്ക് 2200 രൂപയാണ് സർക്കാർ വാങ്ങുന്നത്. കേന്ദ്ര ഗവൺമെന്റിന്റെ ഒരു വിലക്കുണ്ട്. കേന്ദ്ര സർക്കാർ റിലയൻസിനെ സഹായിക്കുമ്പോൾ നല്ലതുപോലെ സഹായിക്കും. അവർ പറഞ്ഞു, നിങ്ങൾ ഒരു ലിറ്ററിന് 1600 രൂപയിൽ കൂടുതൽ വാങ്ങരുത്. കാരണം 1600 രൂപയിൽ കൂടുതൽ അതിന് വാങ്ങിയാൽ അത് വളരെ ഗുരുതരമായ പ്രശ്നമാകും. മനുഷ്യാവയവത്തിന്റെ ഭാഗമായ ഒന്ന് വിൽക്കുന്നുവെന്ന നിലയിലേയ്ക്ക് ഇത് വാണിജ്യവൽക്കരിക്കപ്പെടും. അതുകൊണ്ട് ഒരു ഗവൺമെന്റും ഇത് 1600 രൂപയിൽ കൂടുതൽ കൊടുത്ത് ഇത് വാങ്ങരുത്. ബ്ലഡ് പോളിസിയിൽ collecting higher than the uniform exchange value of Rs.1600 per litre would amount to sale of a product of human origin and it is against the tenets of National Blood Policy with respect to non profitability. ഇതിൽ നിന്നും ലാഭമുണ്ടാക്കാനോ കച്ചവടം നടത്താനോ 1600 രൂപയിൽ കൂടുതൽ വിൽക്കാനോ പാടില്ല. ഇത് ടെണ്ടർ നടത്തിയാണ് കൊടുത്തിരിക്കുന്നത്. ബഹുമാനപ്പെട്ട മന്ത്രി ഇതിനുപറയുന്ന മറുപടിയെന്താണെന്ന് എനിക്ക് മനസ്സിലാകും. ഇന്ത്യയിൽ എവിടെ വച്ച് ടെണ്ടർ നടത്തിയാലും റിലയൻസിനല്ലാതെ വേറെ ഒരു കമ്പനിക്കും കിട്ടില്ല.

കാരണം ഇതിന്റെ മാർക്കറ്റ് ലീഡറാണ്. 90 ശതമാനം മരുന്നുകളുടെയും നിർമ്മാതാക്കളാണ്. ഏത് വിലയ്ക്കും അവർ ടെണ്ടർ എടുക്കും കാരണം ഈ മരുന്നിൽ നിന്നും വലിയ മാർജിനാണ് അവർക്ക് ലഭിച്ചുകൊണ്ടിരിക്കുന്നത്. പ്ലാസ്മ നൽകുമ്പോൾ പകരമായി പ്ലാസ്മ ഉല്പന്നങ്ങളായ മരുന്നുകൾ എക്സ്പോർട്ട് വിലയിൽ സർക്കാരിന് വാങ്ങാം എന്ന് ബ്ലഡ് പോളിസിയിൽ പറയുന്നു. കേരള ഗവൺമെന്റ് ആ ഓപ്ഷൻ നോക്കിയില്ല. പ്ലാസ്മ അവർക്ക് കൊടുക്കുമ്പോൾ അതിന് പകരമായി നമുക്ക് ആവശ്യമുള്ള വിലകൂടിയ മരുന്നുകൾ കുറഞ്ഞവിലയ്ക്ക് നൽകാൻ വേണമെങ്കിൽ നമുക്ക് അവരുമായി നെഗോഷ്യേറ്റ് ചെയ്യാം. അങ്ങനെ നെഗോഷ്യേറ്റ് ചെയ്യാൻ ഈ ഉത്തരവ് ഇറക്കിയപ്പോൾ, ഈ തീരുമാനമെടുത്തപ്പോൾ ഗവൺമെന്റ് തയ്യാറായോയെന്ന വിനയപൂർവ്വമായ ഒരു ചോദ്യം ഞാൻ ബഹുമാനപ്പെട്ട മന്ത്രിയുടെ മുമ്പാകെ ഉന്നയിക്കുന്നു. എന്തുകൊണ്ട് അത് ഉപയോഗപ്പെടുത്തി രോഗികളെ സഹായിക്കാൻ സാധിക്കുന്നില്ല. ഒരു പ്രധാനപ്പെട്ട ചോദ്യം, ഏത് മാനദണ്ഡപ്രകാരമാണ് surplus plasma നിശ്ചയിക്കുന്നത്. വേസ്റ്റേജ് ഒഴിവാക്കാൻ രക്തബാങ്കുകൾ തമ്മിൽ പ്ലാസ്മ ട്രാൻസ്ഫർ ചെയ്യാമെന്ന് നാഷണൽ ബ്ലഡ് പോളിസിയിലുണ്ടെങ്കിലും അതെന്തുകൊണ്ട് നടപ്പാക്കുന്നില്ല. ഒരു സ്ഥലത്ത്



അധികമായി പ്ലാസ്മയുണ്ടെങ്കിൽ വേറൊരു സ്ഥലത്ത് അതിന്റെ കുറവുണ്ടാകും. ആയത് പരസ്പരം അന്വേഷിച്ച് എക്സ്പോൺ ചെയ്യേണ്ടതാണ്. തിരുവനന്തപുരം മെഡിക്കൽ കോളേജിൽ പ്ലാസ്മ അധികമായുണ്ടെങ്കിൽ കോഴിക്കോട് മെഡിക്കൽ കോളേജിൽ അതിന്റെ അപര്യാപ്തതയുണ്ടാകും. അധികമായുള്ള പ്ലാസ്മ കോഴിക്കോട് മെഡിക്കൽ കോളേജിലേയ്ക്ക് ട്രാൻസ്ഫർ ചെയ്യാം. അങ്ങനെ ചെയ്യുന്നതിനുപകരം അധികമായുള്ളത് വേസ്റ്റേജാണെന്നുപറഞ്ഞ് വിൽക്കുകയാണ്. ഇത് എപ്പോഴാണ് വേസ്റ്റേജാകുന്നത്; പ്ലാസ്മയുടെ കപ്പാസിറ്റി എത്രയാണ്? പ്ലാസ്മ ഒരു വർഷംവരെ ഉപയോഗിക്കാം. ഒരു വർഷം കഴിഞ്ഞാൽ ഇത് ഉപയോഗിക്കാൻ പാടില്ല. പക്ഷേ ഈ ഔട്ട്ഡേറ്റഡായ പ്ലാസ്മ ആർക്കുപയോഗിക്കാം? ഇത് മരുന്ന് കമ്പനികൾക്കുപയോഗിക്കാം. മരുന്ന് കമ്പനികൾക്ക് ഈ കാലാവധിയിൽ തന്നെ ഉപയോഗിക്കണമെന്നില്ല. കാലാവധി കഴിഞ്ഞ പ്ലാസ്മ അവർക്കുപയോഗിക്കാം. കേരള ഗവൺമെന്റ് തീരുമാനമെടുക്കുമ്പോൾ അതൊക്കെ ആലോചിക്കണം. ഈ പ്ലാസ്മ ഒരു വർഷംവരെ സൂക്ഷിച്ച് കേരളത്തിലെവിടെയെങ്കിലും ആവശ്യമുണ്ടെങ്കിൽ ഉപയോഗിക്കുകയും ഒരു വർഷം കഴിഞ്ഞ്, ഔട്ട് ഡേറ്റഡായി കഴിഞ്ഞ് വേസ്റ്റേജായ പ്ലാസ്മ വിൽക്കാം. Surplus plasma എന്ന് ഗവൺമെന്റ്

നിശ്ചയിച്ചിരിക്കുന്ന മാനദണ്ഡം യുക്തികൾക്ക് നിരക്കാത്തതാണ്. ഈ കച്ചവടത്തിലൂടെ മാസംതോറും ലക്ഷക്കണക്കിന് രൂപ വരുമാനമുണ്ടാക്കുന്ന ബാങ്കുകൾ ഓരോന്നോരോന്നായി ഉണ്ടായിക്കൊണ്ടിരിക്കുന്നു. അതേ അവസരത്തിൽ പല രക്തബാങ്കുകളിലും ആവശ്യമായ രക്തം ലഭിക്കുന്നില്ലായെന്നിരിക്കുകയാണ് ഈ കച്ചവടം നടക്കുന്നത്. കൂടാതെ രക്തദാതാക്കളുടെ അറിവോടെ വേണം ഇത് ചെയ്യാൻ. രക്തദാതാക്കളെയും സന്നദ്ധസേവകരെയും ചൂഷണം ചെയ്തുകൊണ്ടാണ് ഇത് വ്യാപകമായി നടക്കുന്നത്. കാര്യങ്ങൾ ശ്രദ്ധിച്ചുചെയ്യേണ്ട നമ്മളുടേതുപോലെയുള്ള ഒരു സംസ്ഥാന ഗവൺമെന്റിന്, മോദി ഗവൺമെന്റ് രാജ്യത്തെ മുഴുവൻ സ്വകാര്യമേഖലയ്ക്ക് തീറെഴുതാൻ വേണ്ടിയുള്ള കരാറുകളിലും പോളിസിയിലും ഏർപ്പെടുമ്പോൾ ഞങ്ങൾ ആ പോളിസികളെ ചോദ്യം ചെയ്ത്, ഞങ്ങൾ ഞങ്ങളുടേതായ ഒരു ബദൽ ഉണ്ടാക്കുമെന്ന് ഈ സഭയിൽ സംസാരിച്ചശേഷം ആ പോളിസിയുടെ ചുവട് പിടിച്ച് ഈ രക്തദാനമേഖലയെ വാണിജ്യവൽക്കരിക്കുന്നതിനുള്ള നടപടി ഈ ഗവൺമെന്റേടുക്കുന്നതിനെ ഞങ്ങൾ ചോദ്യം ചെയ്യുന്നു. ഇതിൽ വലിയ ക്രമക്കേടുണ്ട്. അവരുടെ സമ്മർദ്ദമുണ്ടായിട്ടുണ്ട്. ഇത്തരമൊരു തീരുമാനമെടുക്കാൻ ഗവൺമെന്റിനെ

പ്രേരിപ്പിച്ചതെന്നാണെന്ന് വ്യക്തമാക്കണം. റിലയൻസുമായുള്ള കരാർ അടിയന്തരമായി റദ്ദ് ചെയ്യണം. ഈ കരാറിലേയ്ക്ക് നയിക്കാനിടയായ സാഹചര്യങ്ങളെക്കുറിച്ച് അന്വേഷണം നടത്തണം. രണ്ട് പ്രധാനപ്പെട്ട വിഷയങ്ങൾ, നമ്മുടെ സംസ്ഥാനത്തെ മലിനീകരണ പ്ലാന്റുകളുമായും ബ്ലഡ് ട്രാൻസ്ഫ്യൂഷനുമായും ബന്ധപ്പെട്ട വിഷയത്തെക്കുറിച്ച് ഈ ഉപധനാഭ്യർത്ഥന ചർച്ചയിൽ ഞാൻ അവതരിപ്പിക്കുന്നു. ഈ രണ്ട് വിഷയങ്ങളെക്കുറിച്ചും ഗൗരവമായ അന്വേഷണം നടത്തണം. ഈ രണ്ട് വിഷയത്തിലും അഴിമതി നടന്നിട്ടുണ്ടെന്നാരോപിച്ചുകൊണ്ടും ഈ ധനാഭ്യർത്ഥനകളെ ശക്തമായി എതിർത്തുകൊണ്ടും ഞാൻ നിർത്തുന്നു.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, ബഹുമാനപ്പെട്ട മെമ്പർ ശ്രീ. വി. ഡി. സതീശൻ അവതരണം ആരംഭിച്ചതുതന്നെ നമ്മുടെ ചരിത്രത്തിലെ ഏറ്റവും വലിയ സാമ്പത്തിക പ്രതിസന്ധിയിലേക്ക് സംസ്ഥാനം പോകുന്നുവെന്ന് സൂചിപ്പിച്ചുകൊണ്ടാണ്. അദ്ദേഹത്തിന്റെ ശ്രദ്ധ ഇന്നത്തെ ഹിന്ദു പത്രത്തിലെ ഒരു പ്രധാനപ്പെട്ട വാർത്തയിലേയ്ക്ക് ഞാൻ ക്ഷണിക്കുകയാണ്. 2013-14-ൽ നിങ്ങളുടെ

ക്യാബിനറ്റിന്റെ പരിഗണനയ്ക്കുവന്ന വിശദമായ കുറിപ്പ്...(ബഹളം)....  
എന്തിനാണ് അന്വേഷണമാകുന്നത്; അതിന്റെ ആവശ്യമെന്താണ്;  
'സംസ്ഥാനത്തിന്റെ വരുമാനം കുത്തനെ 10 ശതമാനം വർദ്ധനയിലേക്ക്  
താഴ്ന്നിരിക്കുന്നു. ഇതിന്റെ ഫലമായി ട്രഷറി തന്നെ ഓവർ ഡ്രാഫ്റ്റിലേക്ക് ഏതാനും  
ദിവസം പോയി. ഇനിയുള്ള വർഷങ്ങളിൽ ഇത് കൂടുതൽ രൂക്ഷമാകും,  
അതുകൊണ്ട് കർശനമായ നടപടികൾ സ്വീകരിക്കണം' എന്നാണ് അതിൽ  
ചൂണ്ടിക്കാണിച്ചത്. ഞാൻ സഭയോട് ആദ്യം പറയാൻ ഉദ്ദേശിക്കുന്നത്, 2013-  
14-ൽ തുടങ്ങിയ ഈ പ്രതിസന്ധി പരിഹരിക്കുന്നതിന് ഞങ്ങൾക്ക് ഇനിയും  
കഴിഞ്ഞിട്ടില്ല എന്നുമാത്രമേ നിങ്ങൾക്ക് ആക്ഷേപിക്കാൻ സാധിക്കൂ. ഈ  
സർക്കാർ അധികാരത്തിൽ വന്നപ്പോൾ ആ പ്രതിസന്ധിയുടെ പല  
മാനങ്ങളെയും കുറിച്ച് വിശദമായിട്ടുള്ള ധവളപത്രം ഇവിടെ വയ്ക്കുകയുണ്ടായി.  
അതുവെച്ചശേഷം വരാൻ പോകുന്ന വർഷങ്ങളിൽ എങ്ങനെയാണ് വരുമാനം  
വർദ്ധിപ്പിക്കാൻ ഉദ്ദേശിക്കുന്നത്, അതിന്റെയടിസ്ഥാനത്തിൽ എങ്ങനെ ഫിസ്കൽ  
കൺസോളിഡേഷൻ പോകാൻ പറ്റും എന്നുള്ളതിനെക്കുറിച്ചാണ് ആ ധവള  
പത്രത്തിൽ പറഞ്ഞിട്ടുള്ളത്. എന്നാൽ അതുണ്ടായിട്ടില്ല. ജി.എസ്.ടി.  
എന്നുപറയുന്ന പുതിയ നികുതി സമ്പ്രദായത്തിന്റെ സിസ്റ്റം ഇതുവരെ നിലവിൽ

വന്നിട്ടില്ല എന്നതാണ് അതുണ്ടാകാത്തതിന് കാരണം. ഉദാഹരണത്തിന്, നികുതി ചോർച്ച തടയാം. ആ നികുതി ചോർച്ച തടയണമെന്നുണ്ടെങ്കിൽ മിനിമം വേണ്ടത് വാർഷിക റിട്ടേൺ ആണ്. എങ്കിൽ മാത്രമേ എക്സസ് ഇൻപുട്ട് ക്രെഡിറ്റ് എടുത്തിട്ടുള്ളത് തുടങ്ങിയ കാര്യങ്ങൾ പരിശോധിക്കാൻ സാധിക്കുകയുള്ളൂ. ആദ്യമായി വാർഷിക റിട്ടേൺ ആഗസ്റ്റ് മാസത്തിലാണ് വരാൻ പോകുന്നത്. E-Way ബിൽ കഴിഞ്ഞ ഏപ്രിൽ മുതൽ ഇൻട്രാഡ്യൂസ് ചെയ്യപ്പെട്ടു. പക്ഷേ അത് ടാക്സ് ചെയ്യുന്നതിനുള്ള സംവിധാനങ്ങൾ ഇപ്പോഴും ആയിട്ടില്ല. ഈ പരിമിതികൾ മൂലം നമ്മുടെ സാധ്യതകൾ നമുക്ക് പ്രയോജനപ്പെടുത്താൻ സാധിച്ചിട്ടില്ല. നമ്മെപ്പോലെ ഉപഭോക്തൃ ശക്തമായിട്ടുള്ള സംസ്ഥാനങ്ങളെല്ലാം ഇന്ന് നല്ല വളർച്ചയിലേക്ക് നീങ്ങുന്നുണ്ട്. തമിഴ്നാട്, തെലങ്കാന, മഹാരാഷ്ട്ര എന്നിവയാണവ. എന്നാൽ കേരളത്തിന് ആ രീതിയിൽ മുന്നേറ്റമുണ്ടാക്കാൻ കഴിഞ്ഞിട്ടില്ല. അതിനുള്ള കാരണം എന്താണെന്ന് ചോദിച്ചാൽ, കേരളത്തിന്റെ ഉപഭോഗത്തിൽ 70-75 ശതമാനം മറ്റ് സംസ്ഥാനങ്ങളിൽ നിന്നും വരുന്നതാണ്. അതേ സമയം ഞാൻ നേരത്തേ പഠഞ്ഞ സംസ്ഥാനങ്ങളിൽ അവിടത്തെ തന്നെ മാനഫാക്ചറിംഗ് ബെയ്സിന് നിന്നുമാണ് ലഭിക്കുന്നത്. അതുകൊണ്ട് ഐ.ജി.എസ്.റ്റി.(Integrated Goods

and Services Tax)യുടെ ചോർച്ച അവിടെയില്ല. കേരളത്തിൽ അങ്ങനെയല്ല. എന്നാൽ ഇത് പരിഹരിക്കുന്നതിനുവേണ്ടി ശക്തമായ നടപടികൾ നമ്മൾ സ്വീകരിച്ചു കൊണ്ടിരിക്കുകയാണ്. അതിന്റെയടിസ്ഥാനത്തിൽ ഈ വർഷം സംസ്ഥാനത്തിന്റെ വരുമാനത്തിൽ ആഗസ്റ്റ് മുതലുള്ള മാസങ്ങളിൽ വലിയ വളർച്ചയുണ്ടാകും എന്നാണ് ഞങ്ങൾ കണക്കുകൂട്ടുന്നത്. രണ്ടാമത്തെ ചോദ്യം ശ്രീ. പി. സി. ജോർജ് ചോദിച്ചതാണ്. എന്തുകൊണ്ട് കുടിശ്ശിക പിരിക്കുന്നില്ല എന്നുള്ളതാണ്. കഴിഞ്ഞ വർഷം അതിനുള്ള തയ്യാറെടുപ്പ് നടത്തുമ്പോഴാണ് പ്രളയം വന്നത്. അതുകൊണ്ട് എടുത്ത നടപടികളും നോട്ടീസ് അയയ്ക്കുന്നതും നിർത്തിവെച്ചു. അത് പുനരാരംഭിക്കാൻ പോകുന്നതേയുള്ളൂ. ഇത് രണ്ടും കൂടി ചേർന്ന് നമ്മുടെ വരുമാനം വർദ്ധിപ്പിക്കും. പക്ഷേ അതുകൊണ്ട് ശ്രീ. വി. ഡി. സതീശൻ പറഞ്ഞതുപോലെയുള്ള പ്രതിസന്ധി ഇല്ലാതാകുകയില്ല. അതിന് കാരണം നിങ്ങൾക്ക് കിട്ടിയ ആനുകൂല്യം ഈ സർക്കാരിന് ഇല്ല എന്നതാണ്. 2013-14-ൽ നിങ്ങളുടെ ഉദ്യോഗസ്ഥർ പ്രവചിച്ച, ഈ സഭയിൽ ശ്രീ. വി. ഡി. സതീശൻ ഇരുന്ന സ്ഥാനത്ത് നിന്നുകൊണ്ട് ഞാൻ പലവട്ടം അടിവരയിട്ട് പറഞ്ഞ കാര്യമാണ് ഈ പ്രതിസന്ധി വലിയ തകർച്ചയിലേക്ക് പോകുന്നുവെന്നുള്ളത്. ആ അപകടം ഒഴിവാക്കാൻ കഴിഞ്ഞത് നിങ്ങളുടെ

കഴിവുകൊണ്ടല്ല. മറിച്ച്, പതിനാലാം ധനകാര്യ കമ്മീഷന്റെ വളരെ ഉദാരമായിട്ടുള്ള സമീപനം കൊണ്ടാണ്. നിങ്ങളുടെ അവസാന വർഷ കേന്ദ്രവിഹിതം എന്നുപറയുന്നത് തലേ വർഷത്തിന് ഇരട്ടിയായി കൂടി. ഇപ്പോൾ ബി.ജെ.പി. സർക്കാർ സ്വീകരിക്കുന്ന നിലപാടെന്താണ്; പ്രളയത്തിന്റെ പശ്ചാത്തലത്തിൽ നമ്മുടെ വായ്പ പരിധി ഉയർത്തണം. മൂന്ന് ശതമാനം പോരാ, ഒരു വർഷം അത് നാലരയായി ഉയർത്തണം. പിന്നീടുള്ള വർഷം മൂന്നര ശതമാനമാക്കണം എന്നുപറഞ്ഞു. വേൾഡ് ബാങ്കിന്റെ ലോണെങ്കിലും ഇതിന് പുറത്താക്കിത്തരമെന്നാണ് നമ്മൾ പ്രതീക്ഷിച്ചത്. ഈ പറഞ്ഞ ഡിമാന്റ് എല്ലാ സംസ്ഥാനങ്ങളും അംഗീകരിച്ചു തന്നിട്ടുള്ളതാണ്. ഇതുവരെ ചെയ്തിട്ടില്ല എന്നുമാത്രമല്ല ഈ വർഷം മൂന്നിൽ നിന്നും രണ്ടരയാക്കി കുറച്ചിരിക്കുകയാണ്. ഈ വർഷം അനുവദനീയമായ വായ്പയിൽ നിന്ന് കേരള സർക്കാരിന് 6000 കുറവായിരുന്നു. ഇതാണ് പ്രശ്നം. കേരളം മൊത്തത്തിൽ ഇക്കാര്യം ഗൗരവമായി എടുക്കേണ്ടതാണ്. പ്രളയകാലത്തെ സഹായത്തിനുവേണ്ടി അഭ്യർത്ഥിക്കുമ്പോഴും അതിനോട് ഈ രീതിയിലുള്ള സമീപനം കൈക്കൊള്ളുകയാണ്. ഭരണഘടന പ്രകാരം കേന്ദ്ര സർക്കാരിന്റെ അനുവാദത്തോടുകൂടി മാത്രമേ വായ്പ എടുക്കാൻ പാടുള്ളൂ. അത് ശരി തന്നെ.

പക്ഷേ പബ്ലിക് അക്കൗണ്ടിനെക്കുറിച്ചും ട്രഷറിയിൽ ഡെപോസിറ്റ് ചെയ്യുന്നതിനെക്കുറിച്ചും ജീവനക്കാരുടെ ശമ്പള കുടിശ്ശികയുണ്ടെങ്കിൽ അത് ട്രഷറിയിൽ ഇട്ടുകഴിഞ്ഞാൽ അത് അധിക വായ്പയായി പരിഗണിക്കുക എന്നിങ്ങനെയുള്ള കാര്യങ്ങൾ അടിസ്ഥാനപരമായി തെറ്റായ സമീപനമാണ്. ഈയൊരു രാഷ്ട്രീയം മനസ്സിലാക്കണമെന്നുള്ളതാണ് എനിക്ക് പറയാനുള്ളത്.

ശ്രീ. കെ. സി. ജോസഫ്: സർ, ഹിന്ദു പത്രത്തെ ഉദ്ധരിച്ചുകൊണ്ടാണ് അങ്ങയുടെ പ്രസംഗം തുടങ്ങിയത്. ഹിന്ദുവിന്റെ കറസ്പോണ്ടന്റ് ആക്സസ് ചെയ്തതോ അല്ലെങ്കിൽ അങ്ങ് കൊടുത്തതോ ആയ ഡോക്യുമെന്റിൽ പറയുന്നത് 2014-ലെ fiscal break down and resource crunch ഒഴിവാക്കാൻ വേണ്ടി ധനകാര്യ വകുപ്പ് മൂന്ന് നിർദ്ദേശങ്ങൾ നൽകിയിരുന്നു. ഒന്ന്, റിട്ടയർമെന്റ് പ്രായം വർദ്ധിപ്പിക്കണം. 56 വയസ് 58 ആക്കണം. രണ്ട്, Free Zone recruitment and post creation. മൂന്ന്, 26 ശതമാനം Dis investment. ഞങ്ങൾ അത് സമ്മതിച്ചില്ല. അങ്ങ് അത് സമ്മതിക്കാൻ തയ്യാറാണോ?

ഡോ. ടി. എം. തോമസ് ഐസക്: സർ, ഒരിക്കലും സമ്മതിക്കില്ല. ആ പരിഹാരം അവർ നിർദ്ദേശിച്ചതല്ല. പരിഹാരം വരുമാനം വർദ്ധിപ്പിക്കലാണ്. ഈ നടപടി നടപ്പാക്കലല്ല. ഞാൻ പറഞ്ഞത്, 2013-14 മുതൽ



ഇത്തരത്തിലുള്ള പ്രതിസന്ധിയെ നമ്മൾ അഭിമുഖീകരിക്കുകയാണ്. എന്തോ പുതിയതായി പൊട്ടിവിറങ്ങി എന്നുകേൾക്കുമ്പോൾ എന്താണത് പറയാനുള്ളത്. അതിനപ്പുറത്തേക്ക് ക്ലേശം ആരോപിക്കുന്നില്ല. ഈ സപ്ലിമെന്റി ഡിമാന്റ്സ് ഗ്രാന്റിൽ 658 കോടി രൂപയുടെ ഡിമാന്റുകളാണ് വെച്ചിട്ടുള്ളത്. അതിൽ പുതിയ ഡിമാന്റുകൾ 296 കോടി രൂപയുടേതുണ്ട്. നേരത്തേ തന്നെ ചെലവഴിച്ചതിന്റെ റെഗുലറൈസേഷനുവേണ്ടിയുള്ള 361 കോടി രൂപയുണ്ട്. അതിൽ 358 കോടി രൂപയും കൊച്ചി മെട്രോപ്പോളിറ്റൻ വേണ്ടിയുള്ളതാണ്. അത് യഥാർത്ഥത്തിൽ അധിക ചെലവ് വന്നതല്ല. റീ-ക്ലാസിഫിക്കേഷനാണ്. എ.ജി.-യുടെ നിർദ്ദേശപ്രകാരം ഹെഡ്ഡിൽ ഒരു മാറ്റം വരുത്താൻ വേണ്ടി വന്നിരിക്കുന്നതാണ്. അതുകൊണ്ട് ഏതാണ്ട് 300 കോടി രൂപയുടെ സപ്ലിമെന്റി ഡിമാന്റാണ് ഇവിടെ വെച്ചിട്ടുള്ളത്. പക്ഷേ അതിൽ 52 എണ്ണം ടോക്കൺ പ്രൊവിഷനാണ്. എന്നുവെച്ചാൽ അതിന് പ്രോജക്ടുകളും കാര്യങ്ങളുമുണ്ടാകും. നിയമസഭയുടെ പ്രസംഗത്തിൽ പറഞ്ഞ കാര്യങ്ങളാണ്. അതിനെല്ലാത്തിനും ടോക്കൺ പ്രൊവിഷൻ വെച്ചിരിക്കുകയാണ്. ബന്ധപ്പെട്ട വകുപ്പുകൾ അത് സ്കീമുകളോ പ്രോജക്ടുകളോ ആക്കി മാറ്റി സബ്മിറ്റ് ചെയ്യുമ്പോൾ അതിനാവശ്യമായ പണം സുഗമമായി

ലഭ്യമാക്കുന്നതിനുവേണ്ടിയാണ് ടോക്കൺ പ്രൊവിഷൻ വച്ചിരിക്കുന്നത്. അല്ലെങ്കിൽ ന്യൂ സർവ്വീസ് പ്രൊസീഡ്യൂറുകൾ നമുക്ക് പാലിക്കേണ്ടി വരും. അത്തരത്തിൽ വച്ചിട്ടുള്ളതിൽ ഏറ്റവും പ്രധാനപ്പെട്ടത് കിഫ്ബിയുടെ സെന്റേജിനുവേണ്ടിയുള്ള 200 കോടി രൂപയാണ്. കാരണം കിഫ്ബിയുടെ പ്രോജക്ടുകൾക്ക് പുറത്തുള്ള കൺസൾട്ടന്റുമാരെക്കൊണ്ടാണ് എസ്.പി.വി.-കൾ തയ്യാറാക്കുന്നത്. അതിന് അവർക്കുള്ള ഫീസ് തുടങ്ങിയ കാര്യങ്ങൾ സർക്കാർ ബഡ്ജറ്റിൽ നിന്നാണ് നൽകുന്നത്. അതാണ് തുടക്കം മുതലുള്ള ധാരണ. അതിനുവേണ്ടി 200 കോടി രൂപ വകയിരുത്തിയിട്ടുണ്ട്. അതുപോലെ കിഫ്ബിക്ക് വേണ്ടിയുള്ള നാല് ലാന്റ് അക്വിസിഷൻ യൂണിറ്റുകൾക്കുള്ള ടോക്കൺ പ്രൊവിഷനുണ്ട്. കിഫ്ബി പ്രോജക്ടുകളുടെ വേഗത വർദ്ധിപ്പിക്കുന്നതിന് ശ്രദ്ധേയമായ ഇടപെടൽ സപ്ലിമെന്ററി ഡിമാന്റ്സ് ഗ്രാന്റ് വഴിയുണ്ട്.

പ്രധാനപ്പെട്ട മറ്റൊന്ന്, വാട്ടർ അതോറിറ്റിയാണ്. ടോക്കൺ പ്രൊവിഷനെയുള്ളവെങ്കിലും 753 കോടി രൂപ സംസ്ഥാന സർക്കാരിന്റെ വായ്പ വാട്ടർ അതോറിറ്റിയിലുള്ളത് ഇക്വിറ്റിയാക്കി മാറ്റുന്നതിനുള്ള നടപടി സ്വീകരിക്കുകയാണ്. വാട്ടർ അതോറിറ്റിയുടെ ഫിനാൻഷ്യൽ റീസ്ട്രക്ചറിംഗിന്റെ

ഒരു പ്രധാനപ്പെട്ട ഭാഗമാണിത്. ഇത്തരത്തിലുള്ള നടപടികളിലൂടെ വാട്ടർ അതോറിറ്റി ബാലൻസ് ഷീറ്റ് ക്ലീനാക്കി സ്വന്തമായ നിലയിൽ അതിനാവശ്യമായ പണത്തിന്റെ ഒരു ഭാഗം മാർക്കറ്റിൽ നിന്നും സമാഹരിക്കാൻ പ്രാപ്തിയുണ്ടാക്കുക എന്നുള്ളതാണ് ഇതിന്റെ ലക്ഷ്യം. റീബിൽഡ് കേരള ഇനിഷ്യേറ്റീവിന് ടോക്കൺ പ്രൊവിഷൻ വെച്ചിട്ടുണ്ട്. കൃഷി ഡിപ്പാർട്ടുമെന്റ് ഈ പദ്ധതികൾ നടപ്പാക്കുന്നതിനുവേണ്ടിയുള്ള ടോക്കൺ പ്രൊവിഷൻസ് ഉൾപ്പെടുത്തിയിട്ടുണ്ട്. എന്നുവെച്ചാൽ ഇവിടെ പറയുന്നതുപോലെ, റീബിൽഡ് കേരള ഇനിഷ്യേറ്റീവ് അനന്തമായി നീളാനല്ല പോകുന്നത്. എത്രയും വേഗം നടപ്പാക്കാനുള്ള നടപടികളാണ് സ്വീകരിക്കുന്നത്. ഈ സപ്ലിമെന്ററി ഡിമാന്റ്സിലുള്ള മറ്റൊരു വളരെ പ്രധാനപ്പെട്ട നയപരമായ എലമെന്റ്, നമ്മൾ ഒത്തിരി നാളുകളായി പറഞ്ഞുകൊണ്ടിരുന്ന റിവർ ബേസിൻ അതോറിറ്റിക്ക് ടോക്കൺ പ്രൊവിഷൻ വെച്ചിരിക്കുന്നുവെന്നുള്ളതാണ്. റിവർ ബേസിൻ അതോറിറ്റി എന്ന് പറയുന്നത് യാഥാർത്ഥ്യമായി മാറാൻ പോകുകയാണ്. മുനിസിപ്പാലിറ്റികളുടെ കോമൺ സർവ്വീസ് പെൻഷൻ ഫണ്ടിലേയ്ക്ക് 50 കോടി രൂപ വെച്ചിട്ടുണ്ട്. അതുപോലെ ഒരു പ്രധാനപ്പെട്ട പുതിയ സ്ഥാപനത്തിന് ഇതിൽ ടോക്കൺ പ്രൊവിഷൻ വെച്ചിട്ടുള്ളത്, സ്റ്റേറ്റ് ഇൻസ്റ്റിറ്റ്യൂട്ട്

ഓഫ് പാരാമെഡിക്കൽ സയൻസസ്, കോഴിക്കോടിനുള്ളതാണ്. ഇതുപോലെ സെന്റർ ഫോർ കോസ്റ്റൽ ഹെറിറ്റേജ് സ്റ്റഡീസ്, മുസിരീസ് പദ്ധതിയുടെയും അതുപോലുള്ള ഹെറിറ്റേജ് പഠനങ്ങളുടെയെല്ലാം കേന്ദ്ര സ്ഥാനത്തുനിൽക്കുന്നതിനുവേണ്ടി ആദ്യമായി ബഡ്ജറ്റിൽ പണം ഇതുവഴി നീക്കിവയ്ക്കുകയാണ്. ഈ രീതിയിലുള്ള ശ്രദ്ധേയമായ പല പദ്ധതികൾക്കും പണം മാറ്റിവെച്ചിട്ടുണ്ട്. വിമർശനവിധേയമായിട്ടുള്ളത് അധിക ചെലവ് എന്നുള്ള രീതിയിൽ വാഹനങ്ങളുടെ എണ്ണമാണ്. വാഹനങ്ങൾ ആർക്കൊക്കെ വാങ്ങാമെന്നതിന് കൃത്യമായ ഗൈഡ്‌ലൈനാണ്. ഹെഡ്സ് ഓഫ് ഡിപ്പാർട്ടുമെന്റ്സിനും ജുഡീഷ്യൽ ബോഡികൾക്കുവേണ്ടിയുള്ള ട്രൈബ്യൂണലുകൾക്കും ബാക്കിയുള്ള മെമ്പർമാർക്കും അതിനുപുറമെ സവിശേഷ സാഹചര്യത്തിൽ ഡിപ്പാർട്ടുമെന്റുകൾക്കും വാഹനം വാങ്ങാം. ഉദാഹരണത്തിന്, ഇതിൽ ഏറ്റവും കൂടുതൽ വരുന്നത് വാണിജ്യ നികുതി വകുപ്പിനുള്ള വാഹനമാണ്. എണ്ണം തീരുമാനിച്ചിട്ടില്ല. എ.പി.ആർ. നമ്പരം റീഡറും ഉൾപ്പെടെ ഘടിപ്പിച്ചിട്ടുള്ള വാഹനങ്ങളുടെ ചെറിയ വ്യൂഹം ഉണ്ടാക്കാൻ ഉദ്ദേശിക്കുകയാണ്. എവിടെ വെച്ചും ഏത് വണ്ടി കടന്നുപോകുമ്പോഴും നമ്പർ പ്ലേറ്റ് റീഡ് ചെയ്ത് അതിൽ ഇ-വേ ബിൽ ഉണ്ടോ ഇല്ലയോ എന്നുള്ളത്

പരിശോധിക്കുന്നതിന് ഓട്ടോമാറ്റിക് സംവിധാനമുള്ള ഏതാനും വാഹനങ്ങൾ എക്സ്പിരിമെന്റലായി എടുക്കാൻ ശ്രമിക്കുന്നു. ഇതിലൊക്കെ നിയന്ത്രണം വയ്ക്കുമ്പോഴും അത്യാവശ്യ കാര്യങ്ങൾ ഒഴിവാക്കാനാകില്ല. ശ്രീ. പി. കെ. ബഷീറിനെ ഏറ്റവും അരിശം പിടിപ്പിക്കുന്നത്, എങ്ങനെയാണ് വൊക്കേഷണൽ ഹയർ സെക്കണ്ടറിക്ക് വയ്ക്കുമെന്നുള്ളതാണ്. വൊക്കേഷണൽ ഹയർ സെക്കണ്ടറി ഡിപ്പാർട്ടുമെന്റിനുവേണ്ടി അത് ഉപയോഗപ്പെടുത്താവുന്നതാണ്. ഏകീകരണത്തിന്റെ അടിസ്ഥാനത്തിൽ ഇത് വേണ്ടെന്നുണ്ടെങ്കിൽ ടോക്കൺ പ്രൊവിഷനേ വയ്ക്കുന്നുള്ളൂ. ഫുൾ അനുവാദം ഇനിയും വരേണ്ടതാണ്. അപ്പോൾ പരിശോധിക്കാവുന്നതേയുള്ളൂ. പക്ഷെ, ഏകീകരണത്തെക്കുറിച്ച് ബഹുമാനപ്പെട്ട അംഗം ശ്രീ. തിരുവഞ്ചൂർ രാധാകൃഷ്ണൻ പറഞ്ഞ വാക്കുകൾ പാലിക്കുമെന്നും നാളെ 10 കേസുകൾ ഏകീകരണത്തിന്റെ ഫലമായി സീനിയോറിറ്റിയിൽ മാറ്റം വരുന്നത് തരമെന്നും ഞാൻ പ്രതീക്ഷിക്കുകയാണ്. എന്നിട്ട് മന്ത്രി മറുപടി പറയും.

ശ്രീ. തിരുവഞ്ചൂർ രാധാകൃഷ്ണൻ: സർ, സർവ്വീസ് സീനിയോറിറ്റി സംബന്ധിച്ച് ഒരു പ്രശ്നമില്ലെന്നാണ് അങ്ങ് എന്നോട് പറയുന്നത്. സർവ്വീസ് സീനിയോറിറ്റി സംബന്ധിച്ച് പ്രശ്നങ്ങൾ ഉണ്ടെന്നതന്നെയാണ് എന്റെ സ്റ്റാന്റ്.

അതിന് എന്താണ് തർക്കം?

ഡോ. ടി. എം. തോമസ് ഐസക്: സർ, തർക്കം സംബന്ധിച്ച് അങ്ങ് ഉദാഹരണം പറയുമ്പോൾ പൊതുവിദ്യാഭ്യാസ വകുപ്പുമന്ത്രി മറുപടി പറയും. ഒരു സർവ്വീസ് ഇന്റഗ്രേഷനുമില്ല. ഹയർ സെക്കണ്ടറി അധ്യാപകർ ഇന്നുള്ളതുപോലെതന്നെ ഹയർ സെക്കണ്ടറിയിൽ തുടരും. ഹൈസ്കൂൾ അധ്യാപകർ ഇന്നുള്ളതുപോലെതന്നെ ഹൈസ്കൂളിൽ തുടരും. അവരുടെ ഹെഡ്മാസ്റ്റർ പദവിപോലും പോകില്ല. ഹെഡ്മാസ്റ്ററിനെ റീ-ഡെസിഗ്നേറ്റ് ചെയ്ത് വൈസ് പ്രിൻസിപ്പൽ എന്ന് വിളിക്കും. എന്ത് ഇന്റഗ്രേഷനാണ് നടക്കുന്നത്. ഇന്റഗ്രേഷന്റെ പ്രശ്നമുണ്ടെങ്കിൽ അങ്ങ് സഭയിൽ പറഞ്ഞതുപോലെ നാളെ അതിന്റെ വിവരം തരൂ. തീർച്ചയായും പൊതുവിദ്യാഭ്യാസ വകുപ്പുമന്ത്രി മറുപടി പറയുകയും ചെയ്യും.

ശ്രീ. പി. ജെ. ജോസഫ്: സർ, നാഷണൽ പോളിസി പ്രഖ്യാപിച്ചിരിക്കുന്നു. ഇനി മുതൽ 9, 10, 11, 12 ക്ലാസ്സുകൾ ഒറ്റ യൂണിറ്റായിരിക്കും. ഓപ്ഷൻ സബ്ജക്ട് 11-ാം ക്ലാസ്സിൽ തുടങ്ങേണ്ടിടത്ത് 9-ാം ക്ലാസ്സിൽ തുടങ്ങും. ടീച്ചേഴ്സിനെല്ലാം ഒരേ ക്യാളിഫിക്കേഷൻ. പോസ്റ്റ് ഗ്രാജുവേറ്റ് ഡിഗ്രിയുള്ളവർ. ആകെ മാറാൻ തുടങ്ങുകയാണ്. അടുത്ത വർഷം

മുതൽ വരികയാണ്. 9, 10, 11, 12 ക്ലാസ്സുകൾ ഒരു ഡയറക്ടറേറ്റ് ആകാതിരിക്കാൻ പറ്റില്ല. ഇപ്പോഴുള്ള നില താൽക്കാലികമാണ്.

ഡോ. ടി. എം. തോമസ് ഐസക്: സർ പറഞ്ഞത് ഞാൻ പറഞ്ഞതിനോട് കൂടുതൽ യോജിക്കുകയാണ്. അങ്ങ് പറഞ്ഞത് ഏകീകരണം അനിവാര്യമാണെന്നാണ്. ഇപ്പോൾ ഞങ്ങൾ ആ നിലപാട് എടുത്തിട്ടില്ല. ദേശീയ വിദ്യാഭ്യാസ നയത്തിൽ വരുന്ന സംയോജനം സംബന്ധിച്ച് വിശദമായി നമ്മൾ ചർച്ച ചെയ്ത് നിലപാട് സ്വീകരിക്കേണ്ടതുണ്ട്. കമ്പസിന്റെ അഡ്മിനിസ്ട്രേഷൻ ഏകീകരിക്കൽ മാത്രമാണ് ഇപ്പോൾ ആകെ ചെയ്യുന്നത്.

ശ്രീ. തിരുവഞ്ചൂർ രാധാകൃഷ്ണൻ: സർ, ബഹുമാനപ്പെട്ട വിദ്യാഭ്യാസ വകുപ്പുമന്ത്രി പറഞ്ഞത് -2 മുതൽ +2 വരെ, ആ സിസ്റ്റത്തിലേക്കാണ് മാറ്റം വരുത്തുന്നത്. അങ്ങനെ മാറ്റം വരുമ്പോൾ ഹയർ സെക്കണ്ടറിയും സെക്കണ്ടറിയും തമ്മിൽ വ്യത്യാസമുണ്ട്.

മി. സ്പീക്കർ: നേരത്തെ ഒരു കൺക്ലൂഷനിൽ എത്തിയതാണ്. സർവ്വീസ് സീനിയോറിറ്റിയുടെ ബുദ്ധിമുട്ടുള്ള 10 പേരുടെ ലിസ്റ്റ് അങ്ങ് നാളെ കൊടുക്കുമെന്ന് പറഞ്ഞു. അത് കൊടുത്തിട്ട് സംസാരിച്ചാൽ പോരേ?

ശ്രീ. തിരുവഞ്ചൂർ രാധാകൃഷ്ണൻ: സർ, ബഹുമാനപ്പെട്ട ധനകാര്യ

വകുപ്പുമന്ത്രി പറയുന്നത്, രണ്ട് സിസ്റ്റവും നിലനിൽക്കുമെന്നാണ്. ഹെഡ്മാസ്റ്റർ എന്നുള്ളത് വൈസ് പ്രിൻസിപ്പൽ ആകും. പേരിന്റെ ചെയിഞ്ച് മാത്രമേ ഉള്ളൂ. ആ രൂപത്തിലാണ് അങ്ങിവിടെ പറഞ്ഞത്. ഞാൻ പറയുന്നു, പൊതുവിദ്യാഭ്യാസ വകുപ്പുമന്ത്രി നേരത്തെ പറഞ്ഞത് അനുസരിച്ച് -2 മുതൽ +2 വരെ ഒരു സിസ്റ്റത്തിലേക്ക് പോകുകയാണെന്ന്. അങ്ങനെ വരുമ്പോൾ സർവ്വീസ് സീനിയോറിറ്റി നിശ്ചയമായും വരും. അതുതന്നെയാണ് ഞാൻ പറഞ്ഞത്.

പൊതു വിദ്യാഭ്യാസ വകുപ്പുമന്ത്രി (പ്രൊഫ. സി. രവീന്ദ്രനാഥ്): സർ, -2 മുതൽ +2 വരെ ഒന്നിച്ചാക്കുമെന്ന് ഞാൻ ഈ നിയമസഭയിൽ എവിടെയെങ്കിലും ഒരു വാചകം പറഞ്ഞിട്ടുണ്ടെങ്കിൽ, എഴുതി കാണിച്ചുതന്നാൽ ഞാൻ പറയാം, ഇതുവരെ അങ്ങനെ പറഞ്ഞിട്ടില്ല. അങ്ങ് വെറുതെ ഓരോന്ന് പുതിയത് പറയുന്നതാണ്. ഞാൻ ഇങ്ങനെ ഒരു വാചകം ഈ നിയമസഭയിൽ എന്തെങ്കിലും പറഞ്ഞത് റെക്കോർഡിൽനിന്നും കാണിച്ചുതരുമോ? വെറുതെ പറയരുത്. ഞാൻ ഒരിക്കലും പറഞ്ഞിട്ടില്ല. അഡ്മിനിസ്ട്രേറ്റീവ് ഇൻസ്പെക്ഷൻ മാത്രമേ പറഞ്ഞിട്ടുള്ളൂ.

മി. സ്പീക്കർ: ഒരു ദിവസം കാത്തുനിൽക്കൂ അദ്ദേഹം 10 പേരുടെ ലിസ്റ്റ്



തരട്ടെ.

ശ്രീ. പി. കെ. ബഷീർ: സർ.....

മി. സ്പീക്കർ: ശ്രീ. പി. കെ. ബഷീർ 6 മിനിട്ട് കൂടുതൽ എടുത്ത് വളരെ വിശദമായി സംസാരിച്ചതല്ലേ;

ഡോ. ടി. എം. തോമസ് ഐസക്: സർ, സമയം തരാം. ഞാൻ പറഞ്ഞുകഴിയട്ടെ. ബഹുമാനപ്പെട്ട മെമ്പർ ശ്രീ. വി. ജോയി പല ശ്രദ്ധേയമായ നിർദ്ദേശങ്ങളും വച്ചു. സഹകരണ മേഖലയെ ശക്തിപ്പെടുത്തുന്നതിനുവേണ്ടി സർക്കാരിന്റെ വിവിധങ്ങളായ ഫണ്ടുകൾ എന്തുകൊണ്ട് സഹകരണ സംഘങ്ങളിൽ നിക്ഷേപിച്ചുകൂടാ എന്ന് ചോദിക്കുകയുണ്ടായി. അത് പരിശോധിക്കാം. അതിൽ ബുദ്ധിമുട്ടുള്ളത്, കോർ ബാങ്കിംഗ് സിസ്റ്റത്തിലേക്ക് പ്രാദേശിക സഹകരണ ബാങ്കുകൾ വന്നിട്ടില്ല. എന്നാൽ കേരള ബാങ്ക് വരുന്നതോടുകൂടി ഇതിൽ അടിസ്ഥാനപരമായി വളരെയധികം വ്യത്യാസം വരാൻ പോകുകയാണ്. കേരള ബാങ്കിന്റെ മിറർ ഇമേജ് വരുന്നതോടുകൂടി പ്രാദേശിക സഹകരണ ബാങ്കുകൾ ഇതിനേക്കാൾ ഉപയുക്തമായ കഴിവുള്ള രീതിയിലേക്ക് മാറും. ആ കാലത്തിന് കാത്തുനിൽക്കാതെ എന്തെല്ലാം ചെയ്യാൻ സാധിക്കുമെന്ന് സജീവമായി സഹകരണ വകുപ്പുമന്ത്രിയുമായി ചർച്ച ചെയ്ത്

നിലപാട് സ്വീകരിക്കാവുന്നതാണ്. അടുത്തത്, എ.ഡി.എഫ്-ന്റെ തുക 20 എന്നത് വർദ്ധിപ്പിക്കണമെന്നുള്ളതാണ്. അത് നേരത്തെ പ്രഖ്യാപിച്ചിട്ടുള്ളതാണ്. പ്രളയത്തിന്റെ പശ്ചാത്തലത്തിൽ എണ്ണം വർദ്ധിപ്പിക്കുന്നതിൽ തീരുമാനം എടുത്തുകഴിഞ്ഞിട്ടുള്ളതാണ്, സഭയിൽ പ്രസ്താവിച്ചിട്ടുള്ളതാണ്. സ്പെഷ്യൽ സാങ്ഷനവനാൽ പരിഗണിക്കുന്നതാണ്.

ശ്രീ. പി. കെ. ബഷീർ: സർ, എ.ഡി.എഫ്.-ന്റേത് 20 എന്നത് വർദ്ധിപ്പിക്കാമെന്നാണ് കഴിഞ്ഞ സഭയിൽ ഞാൻ ചോദിച്ചപ്പോൾ അങ്ങ് പറഞ്ഞത്. ഇതിൽ ഒരു വിഷയമുള്ളത്, ഓരോന്നിലും സെപ്പറേറ്റ് വർദ്ധിപ്പിക്കുമ്പോൾ അങ്ങേയ്ക്ക് കത്ത് തരണമെന്നുള്ളതാണ്. പൊതുവിൽ ഇരുപതിനെ മൂപ്പതായോ മറ്റോ വർദ്ധിപ്പിച്ച് ഒരു ഉത്തരവിറക്കി ജില്ലാ കളക്ടർമാർക്ക് നൽകണം. 100/- രൂപ ടോക്കൺ പ്രൊവിഷൻ പറഞ്ഞു. ഈ സഭയിൽ കഴിഞ്ഞ പ്രാവശ്യം പറഞ്ഞു, 400 കോടി രൂപയുടെ പ്രോജക്ടിന് 100/- രൂപ ടോക്കൺ പ്രൊവിഷൻ വച്ചിട്ടുണ്ടെന്ന്. ഞങ്ങൾ ഒരു പ്രൊപ്പോസൽ പി.ഡബ്ല്യു.ഡി.-യിലോ ബന്ധപ്പെട്ട വകുപ്പിലോ നൽകിയാൽ.....

മി. സ്പീക്കർ: ശ്രീ. പി. കെ. ബഷീർ, അക്കാര്യം ചർച്ചയിൽ പറഞ്ഞതല്ലേ?

ശ്രീ. പി. കെ. ബഷീർ: അതിന്റെ മറുപടിയാണ് ചോദിച്ചത്.

ഡോ. ടി. എം. തോമസ് ഐസക്: സർ, അങ്ങ് ചോദിച്ച കാര്യം

എനിക്ക് ഓർമ്മയുണ്ട്, അതിന് നിശ്ചയമായും മറുപടി പറയുക തന്നെ ചെയ്യും.

ഏത് ചോദ്യത്തിനാണ് മറുപടി പറയാതെ പോയിട്ടുള്ളത്? 400 കോടി

രൂപയെന്ന് പറഞ്ഞു. കഴിഞ്ഞ വർഷം 1400 കോടി രൂപയുടെ, ബഡ്ജറ്റിൽ

പ്രഖ്യാപിച്ചിട്ടില്ലാത്ത റോഡുകൾക്കുവേണ്ടി അധികമായി പണം

പി.ഡബ്ല്യൂ.ഡി.-ക്ക് ലഭ്യമാക്കി. ഈ വർഷം ഇതിനകംതന്നെ ആയിരം കോടി

രൂപ അധികമായി ചെലവാക്കിക്കഴിഞ്ഞു. ഇനി നമ്മുടെ പണലഭ്യത

പരിശോധിച്ചിട്ട് ഇത് പോരായെന്ന് അഭിപ്രായമുണ്ടെങ്കിൽ കൂടുതൽ തുക

ലഭ്യമാക്കും. അതുകൊണ്ട് ഞാൻ എന്ത് വാക്ക് പാലിച്ചില്ലെന്നാണ് പറയുന്നത്?

അത് അർത്ഥമില്ലാത്ത കാര്യമാണ്. ശ്രീ. വി. ജോയി പറഞ്ഞ കാര്യങ്ങളിൽ

ഒരു വിമർശനമുള്ളതിൽ സർക്കാരിന്റെ നിലപാട് വ്യക്തമാക്കാൻ

ആഗ്രഹിക്കുകയാണ്. ശ്രീ. ജോയി പറഞ്ഞത്, കയറിന്റെ ഉൽപ്പാദനച്ചെലവ്

കൂടിക്കൊണ്ടിരിക്കുന്നതിനാൽ അതിന്റെ വില വർദ്ധിപ്പിക്കണമെന്നാണ്.

പോരാത്തതിന് സമീപ കാലത്ത് കൂലി 50 രൂപ വർദ്ധിപ്പിച്ചിട്ടുണ്ട്,

അതുകൊണ്ട് വില വർദ്ധിപ്പിച്ചില്ലെങ്കിൽ വലിയ പ്രതിസന്ധിയുണ്ടാകുമെന്നാണ്.

കൂലി മാത്രം പരിശോധിച്ചാൽ പോര, അതിന്റെ പ്രൊഡക്ടിവിറ്റിയും

പരിശോധിക്കേണ്ടതാണ്. ശ്രീ. വി. ജോയിയുടെ അഞ്ചുതെങ്ങ് മേഖലയെ മാറ്റി നിർത്താം. ഇന്ന് 85 ശതമാനം കയറും വൈക്കം കയറാണ്. വൈക്കം കയറിൽ കഴിഞ്ഞ നാലഞ്ച് വർഷം കൊണ്ട് വന്നിരിക്കുന്ന വലിയ മാറ്റം എന്നു പറയുന്നത്, ഏതാണ്ട് എല്ലാം പരമ്പരാഗത റാട്ടിൽ നിന്നും ഇലക്ട്രോണിക് റാട്ടിലേയ്ക്ക് മാറിക്കഴിഞ്ഞു എന്നുള്ളതാണ്. എവിടെയെങ്കിലും ഇലക്ട്രോണിക് റാട്ടിലേക്കിൽ സൗജന്യമായി കൊടുക്കുകയാണ്. ആ രീതിയിൽ ഇതിന്റെ പ്രൊഡക്ഷൻ ഇലക്ട്രോണിക് റാട്ടിലൂടെ വർദ്ധിപ്പിക്കാൻ തീരുമാനിച്ചിരിക്കുകയാണ്. ഇവ തമ്മിലുള്ള വ്യത്യാസം എന്തെന്നാൽ, നേരത്തെ മൂന്ന് തൊഴിലാളികൾ അല്ലെങ്കിൽ രണ്ട് തൊഴിലാളികൾ മിനിമം ഒരു റാട്ടിന് വേണ്ടിയിരുന്നത്. ഇലക്ട്രോണിക് റാട്ട് വരുമ്പോൾ ഒരു തൊഴിലാളി മതിയാകും. പ്രൊഡക്ടിവിറ്റി മിനിമം ഇരട്ടിയാകുകയോ അല്ലെങ്കിൽ ചില ഘട്ടങ്ങളിൽ രണ്ടര മൂന്ന് ഇരട്ടിയായി വർദ്ധിക്കുകയാണ്. അപ്പോൾ അൻപത് രൂപ കൂലി വർദ്ധിപ്പിച്ചു എന്ന കാരണത്താൽ വില വർദ്ധിപ്പിക്കേണ്ട ആവശ്യമെന്താണ്? നാളെ ഓട്ടോമാറ്റിക് സ്റ്റിന്നിംഗ് മെഷീൻ വന്നാൽ പ്രൊഡക്ടിവിറ്റി 20 ശതമാനം വരെ വർദ്ധിച്ചേക്കാം. അപ്പോൾ കൂലി വർദ്ധിപ്പിച്ചാൽ അപ്പോഴും വില വർദ്ധിപ്പിക്കണോ? കയർ ദേശീയ

മാർക്കറ്റിലാണ് വിപണനം നടത്തുന്നത്. കൈത്തറി നമ്മുടെ മാർക്കറ്റിൽ വിറ്റഴിക്കാൻ കഴിയും. സ്കൂൾ കുട്ടികളുടെ യൂണിഫോമായി കൊടുക്കാൻ കഴിയും. ഈ കയർ മുഴുവൻ സംഭരിച്ചുകഴിഞ്ഞാൽ വിറ്റഴിക്കണ്ടേ? സാങ്കേതിക വിദ്യയിൽ മാറ്റം വരുത്തുന്നത് ഉൽപ്പാദനച്ചെലവ് കുറച്ച് കയറിന്റെ വില കോമ്പറ്റേറ്റീവായി കുറയ്ക്കാൻ വേണ്ടിയാണ്. അതുകൊണ്ട് വളരെ വിശദമായ പഠനം നടത്തിയതിൽനിന്നും ഞാനത് വ്യവസായ സബ്ജക്ട് കമ്മിറ്റിയുടെ പരിഗണനയ്ക്ക് വയ്ക്കാം. മുഴുവൻ റിപ്പോർട്ടും മുഴുവൻ അംഗങ്ങൾക്കും പരിശോധിക്കാവുന്നതാണ്. ഇന്നത്തെ പ്രൊഡക്ടിവിറ്റി അനുസരിച്ച് ഏഴ് മണിക്കൂർ പണിയെടുക്കാൻ തയ്യാറായാൽ നാന്നൂറും നാന്നൂറ്റിയമ്പതും രൂപ വരെ സമ്പാദിക്കാൻ കഴിയും. അതാണ് പഠനം കാണിക്കുന്നത്. അത് മുഴുവൻ വ്യവസായ സബ്ജക്ട് കമ്മിറ്റിയുടെ പരിഗണനയ്ക്ക് വരട്ടെ, വ്യവസായവുമായി ബന്ധപ്പെട്ട ഒരു വിഷയമല്ലേ അത് പരിശോധിക്കാവുന്നതാണ്. എം.എൽ.എ.മാർ മുഴുവൻ അത് പരിശോധിക്കണം. വ്യവസായത്തെ ചിട്ടപ്പെടുത്തണം. എന്നിട്ടും നഷ്ടം വരാനുള്ള കാരണമെന്താണെന്ന് പരിശോധിക്കേണ്ടതുണ്ട്. ആ പഠനം പൂർത്തിയായിട്ടില്ല. അതിൽനിന്നും മനസ്സിലാക്കാൻ കഴിഞ്ഞത്, ഒരു കിലോ ചകിരി തൂക്കാൻ രണ്ട് രൂപ ചെലവ്,

പത്ത് കിലോമീറ്റർ വരെ വാഹനത്തിൽ എത്തിക്കുന്നതിന് രണ്ടായിരം രൂപ ചെലവ്, പത്തൊൻപത് രൂപ വിലയുള്ളപ്പോൾ ചകിരിക്ക് വാങ്ങിയത് 26 രൂപ. ഈ അരാജകത്വം സംഭവിക്കില്ല. ഈ വ്യവസായത്തെ പുനഃസംഘടിപ്പിക്കാനാണ് തീരുമാനിച്ചിരിക്കുന്നത്. ഈ പ്രൊഡക്ടിവിറ്റി വച്ച് ന്യായമായ കൂലി 350 രൂപയിൽ നിന്നും 400 രൂപയായി വർദ്ധിപ്പിക്കാൻ കഴിയും. ആ ചിട്ടയിൽ പ്രവർത്തിക്കണം. അതുകൊണ്ട് ഞാൻ ചിറയിൻകീഴിനെ ഒഴിവാക്കിയത് നിങ്ങൾ പറഞ്ഞതുപോലെ ഫൈനൽ ഫൈബർ വേണം, അതുകൊണ്ട് തൊണ്ട് അഴുക്കണം. ഇപ്പോൾ തൊണ്ടിനും സബ്സിഡിയില്ല. അതിന്റെ വില വർദ്ധിപ്പിക്കുന്നതിന് എതിരല്ല, കാരണം അറിയാം. അതിനുവേണ്ടി ആറാട്ടുപുഴ വരെ പോകേണ്ടിവന്നേക്കാം.

ശ്രീ. വി. ജോയി: അതുകൊണ്ട് നമ്മുടെ തൊഴിലാളികൾക്ക് മിനിമം 12

രൂപയെ നേടാൻ കഴിയുന്നുള്ളൂ...

ഡോ. ടി. എം. തോമസ് ഐസക്:സർ, അതുകൊണ്ട് ഞാൻ നിങ്ങളെ

ഒഴിവാക്കിയിട്ടാണ് പറഞ്ഞത്. അത് വച്ച് നിങ്ങൾ സംസ്ഥാനം മുഴുവനായി വാദിക്കരുത്. ശ്രീ. പി. കെ. ബഷീർ വീണ്ടും ഉന്നയിച്ചത് തദ്ദേശ സ്വയംഭരണ സ്ഥാപനങ്ങൾക്കുള്ള അധിക ഫണ്ടിനെപ്പറ്റിയാണ്. അങ്ങ് വായിച്ചു

ചോദ്യോത്തരത്തിന്റെ അർത്ഥമെന്താണ്? കഴിഞ്ഞ വർഷം ക്യൂവിൽ വച്ച ബിൽ, ഈ വർഷത്തെ അലോക്കേഷനിൽ നിന്നല്ലാതെ എവിടെ നിന്നാണ് കൊടുക്കാൻ കഴിയുന്നത്? കഴിഞ്ഞ വർഷത്തെ അലോക്കേഷനെന്ന് പറഞ്ഞ് കൊടുക്കാൻ സർക്കാർ ഭരണത്തിൽ സാധ്യമല്ല. ഞാൻ എത്ര പ്രാവശ്യം സഭയിൽ പറഞ്ഞു, 833 കോടി രൂപയുടെ ക്യൂവിൽ നിന്ന ബില്ലുണ്ട്. 833 കോടി രൂപ കൂടുതൽ ലഭ്യമാക്കും. 833 കോടി രൂപ ലഭ്യമാക്കുന്നതെങ്ങനെ? പ്ലാൻ ഇരുപത് ശതമാനം വർദ്ധിപ്പിച്ച് റിവൈസ് ചെയ്തുകൊള്ളൂ. ജില്ലാ പഞ്ചായത്തും മറ്റുമാണെങ്കിൽ 30 ശതമാനം റിവൈസ് ചെയ്തോളൂ പണം സർക്കാർ തരുന്നതാണ്. ജില്ലാ പഞ്ചായത്തിൽ മുപ്പത് ശതമാനം കൊണ്ട് തികയുന്നില്ലെങ്കിൽ അത് പ്രത്യേകം പരിഗണിക്കുന്നതാണ്. ഇങ്ങനെ പറയുന്നതിന്റെ അർത്ഥം അഡീഷണലായി 833 കോടി രൂപ കൊടുക്കുമെന്നതെന്നെയാണ്. ഇത് 833 കോടി രൂപയാണ്, ഇത് ഇപ്പോഴത്തെ കറന്റ് പ്ലാനാണ്, ഇന്ന് ചാപ്പ കുത്തിയല്ല ട്രഷറിയിൽ നിന്നും പണം കൊടുക്കുന്നത്. Fund is punchable നിങ്ങൾക്ക് അതിനോ ഇതിനോ ചെലവഴിക്കാം. അപ്പോൾ ഞാൻ വീണ്ടും സഭയിൽ പറയുന്നത് ഈ സമരത്തിന്റെയും കോലാഹലത്തിന്റെയുമൊന്നും കാര്യമില്ല. അതിന് അധിക

പണം ലഭ്യമാക്കും.

ശ്രീ. കെ. സി. ജോസഫ്: സർ, അങ്ങ് പറഞ്ഞത് കോൺട്രിബ്യൂട്ടറാണ്. ഡിപ്പാർട്ട്മെന്റ് പറഞ്ഞിരിക്കുന്നത് നേരത്തെ ഫൈനലൈസ് ചെയ്ത എല്ലാ പദ്ധതികളും റിവൈസ് ചെയ്യാനാണ്. അത് റിവൈസ് ചെയ്ത കഴിഞ്ഞു. കൂടുതൽ നിന്ന ബില്ലുകളും സ്പിൽ ഓവറുകളും ഒഴിവാക്കിക്കൊണ്ട് മാത്രമേ അലോക്കേഷൻ ഉള്ളൂവെന്ന് പറഞ്ഞ് റിവൈസ് ചെയ്യുകയും എന്നാൽ 20 ശതമാനം അഡീഷണൽ കൊടുക്കുമെന്ന് ഇവിടെ പറയുന്നു. അങ്ങനെയൊന്നിനെക്കുറിച്ച് എന്തിനാണ് ഈ വർഷത്തെ പ്ലാൻ റിവൈസ് ചെയ്യാൻ പറഞ്ഞത്.

ഡോ. ടി. എം. തോമസ് ഐസക്: സർ, കാരണം ഈ വർഷത്തെ അലോക്കേഷനിൽനിന്നും ആദ്യം ഈ പണം കൊടുക്കുമ്പോൾ നിലവിൽ ഉണ്ടാക്കിയിട്ടുള്ള പ്ലാൻ പ്രോജക്ടുകൾക്ക് പണമില്ലാതെ വരും. അതുകൊണ്ട് ഇരുപത് ശതമാനം നിങ്ങൾ വർദ്ധിപ്പിച്ചുകൊള്ളൂ. എന്നാൽ ചില പഞ്ചായത്തുകൾക്ക് ഇരുപത് ശതമാനമല്ല പ്ലാൻ ക്യൂവിൽ ഒന്നുമില്ല. അങ്ങനെയൊന്നിനെക്കുറിച്ച് അവർ സ്പിൽ ഓവറായിട്ടുള്ള പ്രോജക്ടുകളിൽ ഉൾപ്പെടുത്തിക്കൊള്ളട്ടെ. ശ്രീ. പി. കെ. ബഷീർ നേരത്തെ അവിടെ നിന്ന



പറഞ്ഞു, നിങ്ങൾ കൊടുക്കുമോ; ഓർഡർ ഇറക്കുമോ എന്ന്. ഞാൻ അപ്പോൾ സമ്മതിക്കേണ്ടതില്ലായിരുന്നു. ശ്രീ. പി. കെ. ബഷീർ ക്യൂവിൽ നിൽക്കുന്നതിന് മാത്രം കൊടുക്കാം എന്ന് ഞാൻ ഓർഡർ ഇറക്കിക്കൊള്ളാം. അപ്പോൾ ശ്രീ. പി. കെ. ബഷീറിന് മനസ്സിലായി. അതിനേക്കാൾ 400 രൂപ കൂടുതലാണ് ഇരുപതും മുപ്പതും ശതമാനം വച്ച് കൊടുക്കേണ്ടി വരുമ്പോൾ വരുന്നത്. അതുകൊണ്ട് ആ പ്രശ്നം ഒഴിവാക്കാൻ വേണ്ടിയാണ് പ്ലാൻ റിവൈസ് ചെയ്യാൻ പറഞ്ഞത്. അതുകൊണ്ട് 833 കോടി രൂപ കൊടുക്കുവാൻ ഈ സർക്കാർ കമ്മിറ്റിയാണ്. ക്യൂവിൽ കഴിഞ്ഞ വർഷം സബ്മിറ്റ് ചെയ്ത ബില്ലുകൾ ഡിപ്പാർട്ടുമെന്റിന്റേതായാലും ലോക്കൽ ഗവൺമെന്റിന്റേതായാലും ഈ വർഷത്തെ അലോക്കേഷൻ കൊടുക്കും. അധികമായി പണം ലഭ്യമാക്കുകയും ചെയ്യും. ഞാൻ ഈ സന്ദർഭത്തിൽ കൂടുതൽ സംസാരിക്കുന്നില്ല, മറ്റ് മന്ത്രിമാർക്ക് സംസാരിക്കാനുണ്ട്,

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, അതങ്ങ് നേരെ പറഞ്ഞാൽ പോരെ. അങ്ങയുടെ കയ്യിൽ ഇപ്പോൾ തരാൻ കാശില്ല, അതുകൊണ്ട് പിന്നെ തരാമെന്ന് നേരെ പറഞ്ഞാൽ പോരെ. എന്തിനാണ് ഡോ. ടി. എം. തോമസ് ഐസക്, ഇങ്ങനെ വളച്ചുകെട്ടി പറയുന്നത്, ആരെ

കബളിപ്പിക്കാനാണ്?

ഡോ. ടി. എം. തോമസ് ഐസക്: സർ, എന്തിനാണ് പ്രതിപക്ഷ നേതാവെ ഇങ്ങനെ തെറ്റിദ്ധാരണ ഉണ്ടാക്കുന്നത്? വല്ല കാര്യവും ഉണ്ടോ? ഞാനങ്ങ് നേരെയല്ലേ പറഞ്ഞത് അധിക തുക അനുവദിക്കുമെന്ന്. അതിനുവേണ്ടി പദ്ധതികൾ റിവൈസ് ചെയ്തുകൊള്ളൂ. നമുക്ക് രണ്ടുപേർക്കും കാര്യം മനസ്സിലായ സ്ഥിതിക്ക് നമുക്കിത് അവസാനിപ്പിക്കാം.

തദ്ദേശസ്വയംഭരണ വകുപ്പുമന്ത്രി (ശ്രീ. എ. സി. മൊയ്തീൻ): സർ, ബഹുമാനപ്പെട്ട അംഗം ശ്രീ. വി. ഡി. സതീശൻ ദ്രവമാലിന്യ സംസ്കരണവുമായി ബന്ധപ്പെട്ട കൺസൾട്ടന്റുടെ തിരഞ്ഞെടുത്തതുമായി ബന്ധപ്പെട്ട് ചില ആക്ഷേപങ്ങൾ ഇവിടെ ഉന്നയിക്കുകയുണ്ടായി. വസ്തുതകൾ വേണ്ടത്ര അദ്ദേഹത്തിന് മനസ്സിലാക്കാത്തതിന്റെ ഭാഗമായിട്ടും തെറ്റായ വിവരങ്ങൾ അദ്ദേഹത്തിന് ലഭ്യമായതിന്റെയും ഭാഗമായിട്ടാണ് അദ്ദേഹം അതുന്നയിച്ചതെന്ന് ഞാൻ കരുതുന്നു. ഈ പദ്ധതിയാകെ തകരാറിലായിരിക്കുകയാണെന്നാണ് അദ്ദേഹം ആദ്യം ഉന്നയിച്ചത്. ആറ് കോർപ്പറേഷനുകളിലും ആലപ്പുഴ, ഗുരുവായൂർ, പാലക്കാട് മുനിസിപ്പാലിറ്റികളിലുമായിട്ടാണ് സ്വീവേജ് ആന്റ് സെപ്റ്റേജ് സെക്ടറിൽ 629

കോടി രൂപയുടെ 137 പദ്ധതികൾക്ക് അംഗീകാരം ലഭിച്ചത്. അതിൽ 136 പദ്ധതികൾക്ക് ഭരണാനുമതി നൽകി, 133 പദ്ധതികൾക്ക് സാങ്കേതികാനുമതി നൽകി, 132 പദ്ധതികൾ ടെണ്ടർ ചെയ്തു. 88 പദ്ധതികളുടെ വർക്ക് അവാർഡും ചെയ്തു. അപ്പോൾ സ്വാഭാവികമായും ഈ വർക്ക് സ്കാൻഡലിലല്ല, വർക്ക് മൂന്നോട്ട് പോകുകയാണ്. കാലതാമസമുണ്ടായത് ഈ കാരണം കൊണ്ടുമാത്രമല്ല, സാങ്കേതികമായിട്ടുള്ള നിരവധി പ്രശ്നങ്ങളുടെയും പരിശോധനയുടെയും ഭാഗമായിട്ടാണ്. കഴിഞ്ഞ ദിവസം കേന്ദ്ര മന്ത്രിതന്നെ ഇതിന്റെ പരിശോധന നടത്തുകയും വളരെ വേഗത്തിൽ പദ്ധതികൾ പോകുന്നു എന്നതിൽ അദ്ദേഹം തൃപ്തി പ്രകടിപ്പിക്കുകയും ചെയ്തിട്ടുണ്ട്. അമൃത് പദ്ധതിയുടെ ഭാഗമായുള്ള ദ്രവമാലിന്യ സംസ്കരണ പദ്ധതി സ്കാൻഡലിലിരിക്കുകയാണ് എന്ന അദ്ദേഹത്തിന്റെ നിഗമനവും അഭിപ്രായവും ശരിയല്ല എന്ന് പറയാനാണ് ഞാനിത് സൂചിപ്പിച്ചത്. രണ്ടാമത്തെ കാര്യം, ഇതിന്റെ കൺസൾട്ടൻസിയെ തെരഞ്ഞെടുത്തതുമായി ബന്ധപ്പെട്ടതാണ്. 2015-ൽ അംഗീകാരം കിട്ടിയ ഈ പദ്ധതിയുടെ കൺസൾട്ടൻസിയെ തെരഞ്ഞെടുക്കാൻവേണ്ടി expression of interest വിളിച്ചിരിക്കുന്നത് 26.05.2016-നാണ്. ഈ മന്ത്രിസഭ സത്യപ്രതിജ്ഞ ചെയ്തതിന്റെ തൊട്ടടുത്ത

ദിവസം. കഴിഞ്ഞ ഗവൺമെന്റിന്റെ തുടർച്ച എന്നുള്ള നിലയ്ക്കാണ്, ആ തീരുമാനത്തിന്റെ ഭാഗമായി കൺസൾട്ടൻസിയെ വയ്ക്കണമെന്ന് തീരുമാനിച്ചത്. എംപാനൽ ചെയ്ത സാങ്കേതിക വൈദഗ്ദ്ധ്യമുള്ള ആളുകളുടെ ഒരു ലിസ്റ്റുണ്ടാക്കി തദ്ദേശ സ്വയംഭരണ സ്ഥാപനങ്ങളെ സഹായിക്കുക എന്നുള്ള നല്ല ഉദ്ദേശ്യത്തോടുകൂടി ആയിരിക്കാം അങ്ങനെയൊരു തീരുമാനം എടുത്തിട്ടുള്ളത്. ആ നടപടിക്രമങ്ങളുടെ ഭാഗമായി liquid waste management-ന് 9 ഏജൻസികളെ എംപാനൽ ചെയ്തിട്ടുണ്ട്. Manu Creations, Ultratech environmental consultancy, Sens Wasser Solutions & co., Global Labs and Consultants, Mantras Green Resources Ltd, KITCO Ltd, Ram Biologicals, INKEL Limited, Confident Engineering India (P)Ltd എന്നിങ്ങനെ 9 സ്ഥാപനങ്ങളാണ് അവ. അവരുടെ സാങ്കേതിക വിദ്യകളൊക്കെ പരിശോധിച്ച് സ്റ്റേറ്റ് ലെവൽ കമ്മിറ്റിയാണ് ഇവരെ എംപാനൽ ചെയ്തത്. എംപാനൽ ചെയ്ത കമ്പനികളിൽനിന്ന് സർക്കാരിന്റെ നിർദ്ദേശപ്രകാരം ഇന്ന ഏജൻസിയെതന്നെ എടുക്കണമെന്നുള്ള നിലപാട് സർക്കാർ സ്വീകരിച്ചിട്ടില്ല. എംപാനൽ ചെയ്ത ലിസ്റ്റിൽനിന്ന് അവരുടെ സാമ്പത്തികവും സാങ്കേതികവുമായ പ്രശ്നങ്ങളെല്ലാം പരിശോധിച്ച് ഇ-ടെണ്ടർ

നടപടികളിലൂടെയാണ് ഓരോ നഗരസഭാ/കോർപ്പറേഷനുകൾ ഏജൻസിയെ തെരഞ്ഞെടുത്തിട്ടുള്ളത്. ഗവൺമെന്റിന് അക്കാര്യാത്തിൽ ഒരു നിർബന്ധവുമില്ല. തദ്ദേശ സ്വയംഭരണ സ്ഥാപനങ്ങളെ സഹായിക്കാൻവേണ്ടി ഈ സാങ്കേതിക വൈദഗ്ദ്ധ്യമുള്ളവരുടെ എംപാനൽ ലിസ്റ്റുണ്ടാക്കാൻ മുൻഗവൺമെന്റ് തീരുമാനിച്ചതിന്റെ തുടർച്ച എന്നുള്ള നിലയ്ക്കാണ് ആ നടപടികൾ നടന്നുവന്നത്. കേരളത്തിലെ ഒൻപത് നഗരസഭകളിലെ ഭരണസമിതി ചേർന്ന് നിയമാനുസരണമുള്ള ടെണ്ടർ നടപടികളിലൂടെയാണ് ഇവരെ തെരഞ്ഞെടുത്തിട്ടുള്ളത്.

നേരത്തെ പറഞ്ഞ 629 കോടി രൂപയുടെ 115 പ്രോജക്റ്റുകളിൽ മഹാഭൂരിപക്ഷവും വാട്ടർ അതോറിറ്റിയാണ് നടപ്പാക്കുന്നത്. അതിലെ 23 പ്രോജക്റ്റുകൾ മാത്രമാണ് കോഴിക്കോട് ആസ്ഥാനമായ ഈ കമ്പനി ഇ-ടെണ്ടർ വഴി വിവിധ നഗരസഭകളിൽ ഏറ്റെടുത്ത് കൺസൾട്ടൻസി സേവനം നൽകിവരുന്നത്. ഈ പദ്ധതികളുടെ സിംഹഭാഗം പ്രോജക്റ്റുകളും നടപ്പാക്കുന്നത് വാട്ടർ അതോറിറ്റി മുഖേനയാണ്.

ധനകാര്യവും കയറും വകുപ്പുമന്ത്രി (ഡോ. ടി .എം. തോമസ് ഐസക്):  
സർ, ആരാണ് ടെണ്ടർ ചെയ്യുന്നത്?

ശ്രീ. എ. സി. മൊയ്തീൻ: അതാത് കോർപ്പറേഷൻ/നഗരസഭകൾ

തന്നെയാണ് ഇത് ടെണ്ടർ ചെയ്യുന്നതും സെലക്ട് ചെയ്യുന്നതും. ആലപ്പുഴയിലും ഇങ്ങനെതന്നെയാണ്. അവർ കൊടുത്ത ഫീസിന്റെ കണക്കെല്ലാം എന്റെ കയ്യിലുണ്ട്. ഞാനതിനെ രാഷ്ട്രീയമായിട്ടൊന്നും കാണാനുദ്ദേശിക്കുന്നില്ല. ഗവൺമെന്റിന്റെ ഇടപെടലിന്റെ ഭാഗമായി എന്തെങ്കിലും തെറ്റായ കാര്യങ്ങൾ ചെയ്യാൻ ഗവൺമെന്റ് ശ്രമിച്ചിട്ടില്ല എന്നുപറയാൻ വേണ്ടിയാണ്. ബന്ധപ്പെട്ട നഗരസഭകൾ തന്നെയാണ് അക്കാര്യത്തിൽ തീരുമാനിച്ചിട്ടുള്ളത്.

115 പ്രോജക്ടുകൾ വാട്ടർ അതോറിറ്റി മുഖേനയാണ് നടപ്പാക്കുന്നത്. നേരത്തെ ബഹുമാനപ്പെട്ട ശ്രീ. വി.ഡി. സതീശൻ എം.എൽ.എ. പറഞ്ഞതുപോലെ, 23 എണ്ണമാണ് മറ്റ് നഗരസഭകളിൽ സെപ്റ്റേജ്, സ്വീവേജ് മാലിന്യങ്ങൾ ടെണ്ടർ നടപടികളിലൂടെ, അതാത് നഗരസഭകൾ ടെണ്ടർ ചെയ്തതിനനുസരിച്ചാണ് നടപടികൾ സ്വീകരിച്ചിട്ടുള്ളത്.

ഇവരുടെ സാങ്കേതികവിദ്യയെ സംബന്ധിച്ച് ചില ആക്ഷേപങ്ങൾ ഇവിടെ വരികയുണ്ടായി. Electro coagulation സാങ്കേതികവിദ്യയാണ് ഇതിന് ഉപയോഗിച്ചിട്ടുള്ളത്, അത് രാജ്യത്ത് നിലവിലില്ലാത്തതാണ് എന്നല്ലാത്ത ഉള്ള അദ്ദേഹത്തിന്റെ വിശദീകരണം ഇവിടെയുണ്ടായി. അമൃത് പദ്ധതിയുടെ

മാർഗ്ഗനിർദ്ദേശങ്ങളിൽ ഏതുതരം സാങ്കേതികവിദ്യ ഉപയോഗിക്കണമെന്ന് കേന്ദ്രം നിഷ്കർഷിച്ചിട്ടില്ല. ഈ സാങ്കേതികവിദ്യയെ പരിശോധനയ്ക്ക് വിധേയമാക്കിയിട്ടുണ്ട്. 23.12.2017-ന് സെപ്റ്റേജ് ടീറ്റ്‌മെന്റ് പ്ലാന്റ് പദ്ധതിക്ക് എ.എസ്. ലഭിച്ചു. 05.01.2018-ന് കൺസൾട്ടന്റ് ബയോളജിക്കൽ കെമിക്കൽസ് സെപ്റ്റേജ് പ്രോജക്ടിനെക്കുറിച്ചുള്ള പ്രസന്റേഷൻ ടെക്നിക്കൽ കമ്മിറ്റി മുമ്പാകെ അവതരിപ്പിച്ചു. അവർ ഉണ്ടാക്കിയ ടെക്നോളജിയുടെ വർക്ക്മോഡൽ കോഴിക്കോടുവെച്ച് അവതരിപ്പിച്ചു. അതിനെതുടർന്നും ചില സംശയങ്ങൾ ഉണ്ടായി. അവ പരിഹരിക്കാൻവേണ്ടി ചീഫ് സെക്രട്ടറി അധ്യക്ഷനായ സ്റ്റേറ്റ് ലെവൽ ഹൈപവർ സ്റ്റിയറിംഗ് കമ്മിറ്റി അത് പരിശോധിച്ചു. കേരളത്തിലെതന്നെ നിരവധി സ്ഥലങ്ങളിൽ, ഇന്ത്യയിൽ മൂന്നുരോളം പ്ലാന്റുകളിൽ ഈ സാങ്കേതികവിദ്യയുണ്ടെന്ന് അവർ കണ്ടു.

ഡോ. ടി. എം. തോമസ് ഐസക്: സർ, ആലപ്പുഴയിൽ പ്രളയകാലത്ത് മുഴുവൻ ക്യാമ്പുകളിലും ടീറ്റ്‌മെന്റ് mobile electrocoagulation plant-കളാണ് ഉപയോഗപ്പെടുത്തിയത്. അത് വിജയകരമായിരുന്നു.

ശ്രീ. എ. സി. മൊയ്തീൻ: സർ, ഞാൻ ആലപ്പുഴയിലെ പ്രശ്നത്തിലേയ്ക്ക് വരുന്നുണ്ട്. ഇന്ത്യയിൽത്തന്നെ മൂന്നുരോളം പ്ലാന്റുകളുണ്ട്. കേരളത്തിൽ ചില

ആശുപത്രികളിലും ചില സ്ഥാപനങ്ങളിലും ഈ സാങ്കേതികവിദ്യ ഉപയോഗിക്കുന്നുണ്ട്. ടെക്നിക്കൽ കമ്മിറ്റി വിജയകരമായ സ്ഥാപനങ്ങളിൽ പരിശോധന നടത്തിയിട്ടുണ്ട്. അതിന്റെ ഭാഗമായിട്ടാണ് അങ്ങുപറഞ്ഞ പോലീസ് അക്കാദമിയിൽ സ്ഥാപിച്ച പ്ലാന്റ് സന്ദർശിച്ച് റിപ്പോർട്ട് നൽകിയിട്ടുള്ളത്. ഈ സാങ്കേതികവിദ്യയുടെ ഇൻസ്റ്റലേഷൻ വളരെ എളുപ്പമാണ്. അതുപോലെതന്നെ ഇത് പരിസ്ഥിതി സൗഹൃദവുമാണ് എന്നുള്ള സാധ്യത അവർ അറിയിച്ചു. ഇന്ന് ലഭ്യമാകുന്നതിൽവെച്ച് സാമാന്യേന മെച്ചപ്പെട്ട സാങ്കേതികവിദ്യയാണ് എന്നുള്ള അവരുടെ നിർദ്ദേശമുണ്ടായി. ഇതിനെത്തുടർന്നാണ് ബന്ധപ്പെട്ട കമ്മിറ്റിയുടെ പരിശോധനയ്ക്കുശേഷം ഈ സാങ്കേതികവിദ്യ അംഗീകരിച്ചത്. ഇതുമായി ബന്ധപ്പെട്ട് ഒരു സാങ്കേതിക സമിതിയുടെ റിപ്പോർട്ടിനെയാണ് സർക്കാരിന് വിശ്വസിക്കാനാവുക.

അങ്ങ് WAPCOS-നെക്കുറിച്ച് ഇവിടെ സാന്ദർഭികമായി പറഞ്ഞതാകുമെന്ന് വിശ്വസിക്കുന്നു. കേരളത്തിൽ WAPCOS-ന് ഒരു ചരിത്രമുണ്ട്. പഴയ KSUDP, JnnURM പദ്ധതികളിൽ സംസ്ഥാന സർക്കാരിന് ലഭ്യമാകേണ്ടിയിരുന്ന സംഖ്യ നഷ്ടപ്പെടുത്തിയ കൺസൾട്ടന്റുമാണ് WAPCOS. ഞാൻ ആരേയും ആക്ഷേപിക്കുകയല്ല. പക്ഷേ WAPCOS-ന്റെ



വാചകവും അവരുടെ ആവശ്യവും പറയുന്നതുപോലെ ആയിപ്പോയി ഇവിടെ ഈ കാര്യങ്ങൾ അവതരിപ്പിച്ചത് എന്നെനിക്ക് തോന്നുകയാണ്. WAPCOS ചെയ്ത പിശകിന് 10.5 ലക്ഷം രൂപ നഗരസഭകൾ പിഴ കൊടുക്കേണ്ടിവന്ന സംസ്ഥാനംകൂടിയാണിത്. ഞാനത് തിരിച്ച് ആക്ഷേപമായി ഉന്നയിക്കാൻ വേണ്ടി പറഞ്ഞതല്ല. തെറ്റായ വിവരങ്ങളുടെയോ ധാരണകളുടെയോ ഭാഗമായിട്ടാകാം അദ്ദേഹം അത് അവതരിപ്പിച്ചത്. ഇങ്ങനെയൊരു സംഭവമുണ്ട്. പക്ഷേ അവരുടെ അത്തരം തെറ്റായ പ്രചാരവേല ഈ മേഖലയിൽ, ദ്രവമലിനീകരണത്തിനും സെപ്റ്റേജിന്റെ മലിനീകരണം നിയന്ത്രിക്കാനുമുള്ള സംവിധാനത്തിന് ലഭ്യമാകാവുന്ന ഏത് സാങ്കേതികവിദ്യയും നമുക്ക് പ്രയോജനപ്പെടുത്താം, കേരളത്തിൽ അതൊരു പ്രധാനപ്പെട്ട പ്രശ്നമാണ് എന്നുള്ളതുകൊണ്ട്. എല്ലാ പരിശോധനയും നടത്തിയതിനുശേഷമാണ് ഇക്കാര്യം നിർവ്വഹിക്കപ്പെട്ടിട്ടുള്ളത്. 1950 മുതൽ ഈ സാങ്കേതികവിദ്യ പ്രാബല്യത്തിലുണ്ട് എന്നാണ് പറയുന്നത്. ഇതിന്റെ ഭാഗമായുള്ള സാങ്കേതിക വിലയിരുത്തൽ നടത്തിയിട്ടുണ്ട്. ഇതിന്റെ സാമ്പത്തികമായ പ്രശ്നങ്ങൾ നോക്കിയിട്ടുണ്ട്. കൺസൾട്ടൻസിയിലുള്ള ഫീ സംബന്ധിച്ച്, ഡി.പി.ആർ. തയ്യാറാക്കുന്നതിന് മൊത്തം പദ്ധതിയുടെ 2.33

ശതമാനംവരെ നൽകാമെന്ന് ഗവൺമെന്റ് തീരുമാനിച്ചിട്ടുണ്ട്. അതിന് മുകളിലല്ല. അതിന് താഴെ ഒരു സംഖ്യ ടെണ്ടറിന്റെ നിബന്ധനകൾക്ക് വിധേയമായി അതാത് നഗരസഭകൾ/കോർപ്പറേഷനുകളാണ് അത് നിർവ്വഹിക്കുന്നത്. ആ അർത്ഥത്തിലാണ് ഇതിന്റെ ടെണ്ടർ നടപടികളൊക്കെ പൂർത്തീകരിച്ചിട്ടുള്ളത്. ഇതിന്റെ മറ്റ് വിശദാംശങ്ങളിലേയ്ക്ക് ഞാനിപ്പോൾ പോകുന്നില്ല. നഗരസഭകളുടെ ഈ മാലിന്യപ്രശ്നം പരിഹരിക്കുന്നതിനുവേണ്ടി അമൃത് പദ്ധതിയുടെ ഭാഗമായി നമ്മൾ നടപ്പാക്കുന്ന പദ്ധതി പുരോഗതിയിലാണ്. ചില പ്രോജക്റ്റുകൾ മാത്രമാണ് ടെണ്ടർ ചെയ്യാനും അവാർഡ് ചെയ്യാനുമുള്ളത്. ഈ 23 പ്രോജക്റ്റുകളുടെ ഡി.പി.ആർ. തയ്യാറാക്കിയ കൺസൾട്ടേഷനുള്ള ഫീയായി ഈ ഏജൻസിക്ക് മാത്രമായി നഗരസഭകൾ നൽകിയ ഫീ 2.15 കോടി രൂപയാണ്. ബഹുമാനപ്പെട്ട ധനകാര്യ വകുപ്പുമന്ത്രി നേരത്തെ സൂചിപ്പിച്ച ആലപ്പുഴയിൽ 38 ലക്ഷം രൂപ ഇതിന്റെ കൺസൾട്ടേഷൻ ഫീയായി കൊടുത്തിട്ടുണ്ട്. ഏറ്റവും നല്ല രീതിയിൽ, പ്രളയകാലത്തും അതിന് ശേഷവും അവർ അതവിടെ ചെയ്യുന്നു എന്നാണ് ഞാൻ മനസ്സിലാക്കുന്നത്. അവിടെപ്പോയി സന്ദർശിച്ചിട്ടുള്ള ആളുകൾക്ക് അറിയാം.

ഡോ. ടി. എം. തോമസ് ഐസക്: സർ, പ്രളയകാലത്ത് ചെയ്തത് ഇവരല്ല.

അന്ന് ദിണ്ടിഗൽ അടിസ്ഥാനമാക്കിയിട്ടുള്ള യൂണിസെഫ് സപ്പോർട്ടോടെയുള്ള ഒരു പ്രോഗ്രാമിന്റെ ഭാഗമായിട്ടാണ്.

ശ്രീ. എ. സി. മൊയ്തീൻ: സർ, ഈ പ്രശ്നത്തിൽ ഏതെങ്കിലും അഴിമതിയുടെ അംശമോ ഇതുമായി ബന്ധപ്പെട്ട് ആരെയെങ്കിലും സംരക്ഷിക്കാനോ ഉള്ളൊരു നിലപാട് സർക്കാർ സ്വീകരിച്ചിട്ടില്ല. ഏതെങ്കിലും ഉദ്യോഗസ്ഥൻ ഇക്കാര്യത്തിൽ നഗരസഭകളോട് നിങ്ങൾ ഈ സ്ഥാപനത്തിന് ഫീ കൊടുക്കണമെന്ന് അനാവശ്യമായി നിർബന്ധിച്ചതായി സർക്കാരിന്റെ ശ്രദ്ധയിലില്ല. അങ്ങനെ അനുവദിക്കുന്ന പ്രശ്നവുമില്ല. ഇതാണ് ഇതിന്റെ വസ്തുത എന്ന് സൂചിപ്പിക്കാൻ ഞാൻ ആഗ്രഹിക്കുന്നു. ഇക്കാര്യത്തിൽ അഴിമതിയുടെ ഒരംശംപോലുമില്ലെന്ന് വ്യക്തമാക്കാൻ ഞാൻ ആഗ്രഹിക്കുന്നു.

ശ്രീ. വി. ഡി. സതീശൻ: സർ, ഞാൻ ഉന്നയിച്ച പ്രധാനപ്പെട്ട ആരോപണങ്ങൾക്കൊന്നും അങ്ങ് മറുപടി പറഞ്ഞില്ല. ഞാൻ ചോദിച്ചത് എംപാനൽ ചെയ്ത ലിസ്റ്റിൽ യാതൊരു മുൻപരിചയവുമില്ലാത്ത ഈ കമ്പനി എങ്ങനെ കടന്നുകയറിയെന്നാണ്. ശുചിത്വമിഷൻ മൂന്ന് വർഷത്തെ എക്സ്പീരിയൻസ് വേണമെന്നുണ്ട്, ഫിസിക്കൽ എക്സാമിനേഷൻ നടത്തേണ്ടതുണ്ട്. മാത്രമല്ല, 2016-ൽ രൂപീകരിച്ച കമ്പനി എങ്ങനെ 2017-ലെ

ലിസ്റ്റിൽ വന്നു? വാട്ടർ അതോറിറ്റിയിൽ ചെയ്തിട്ടില്ലെന്ന് ഞാൻ പറഞ്ഞില്ലല്ലോ, ഞാൻ 23 പ്രോജക്ടുകളുടെ കാര്യമാണ് പറഞ്ഞത്. ഈ 23 പ്രോജക്ടുകളിൽ എവിടെയൊക്കെയാണ് പ്രോജക്ട് നടക്കുന്നത്? അങ്ങ് വാട്ടർ അതോറിറ്റി ചെയ്യുന്ന എല്ലാ വർക്കുകളുംകൂടി ചേർത്ത് വർക്ക് അവാർഡ് ചെയ്യുന്നതുവരെ പറഞ്ഞുനിർത്തി. എവിടെയാണ് വർക്ക് നടക്കുന്നത്; ഈ കമ്പനിയുടെ ഈ പ്രോജക്ട് അനുസരിച്ച് എത്രപ്രാവശ്യം റീ-ടെണ്ടർ ചെയ്തിട്ടുപല സ്ഥലത്തും വർക്ക് എടുക്കാൻ ആരും വന്നില്ല. എല്ലാ സ്ഥലത്തും ഈ ടെക്നോളജി നടക്കുന്നുണ്ടെന്ന് അങ്ങ് പറഞ്ഞു. എവിടെയാണ് നടക്കുന്നത്; ആശുപത്രിയിൽ, സ്കൂളുകളിൽ - ആശുപത്രിയിലും സ്കൂളുകളിലുമുള്ള മലനീകരണ പ്ലാന്റാണോ, അതാണ് ഹൈഡ്രാബാദ് അക്കാഡമിയുടെ കാര്യം ഞാൻ പറഞ്ഞത്. ഇത് ഫീസിബിളല്ലാത്ത ഒരു പ്രോജക്ടാണ്. ഒരു സിറ്റിയിലോ ലക്ഷക്കണക്കിന് ആളുകളുടെ സീവേജ് ടീറ്റുമെന്റിനോ ഫീസിബിളല്ലാത്ത ഒരു പ്രോജക്ടാണിത്. ഞാൻ പറഞ്ഞ ഒരു കാര്യവും വസ്തുതകൾക്ക് വിരുദ്ധമാണെന്ന് അങ്ങ് തെളിയിച്ചിട്ടുമില്ല, പറഞ്ഞിട്ടുമില്ല. യഥാർത്ഥത്തിൽ ഞാൻ ഉന്നയിച്ച പ്രധാനപ്പെട്ട ആരോപണങ്ങൾക്ക് അങ്ങ് വളരെ ബുദ്ധിപൂർവ്വം മറുപടി പറയാതെ ഒഴിഞ്ഞുമാറി. എനിക്ക് ഒരു കാര്യം മാത്രമേ സംശയമുള്ളൂ,

യു.ഡി.എഫ്. ഗവൺമെന്റിന്റെ കാലത്താണ് ടെണ്ടർ കൊടുക്കാൻ തീരുമാനിച്ചതെന്ന് അങ്ങ് പറഞ്ഞു, അങ്ങ് പറഞ്ഞ തീയതി ഞങ്ങൾ അധികാരത്തിൽ വരുന്നതിന് തൊട്ടുമുമ്പാണ്. അത് ഏത് സമയത്താണെന്നു കൂടി അറിയണം, കാരണം യു.ഡി.എഫ്. ഗവൺമെന്റിന്റെ കാലത്ത് ഭരണനേതൃത്വം അറിഞ്ഞ് ഒരു തീരുമാനം എടുത്തിരിക്കുന്നത് 2015 ലാണ്, അത് കേന്ദ്ര ഗവൺമെന്റിന്റെ നിർദ്ദേശപ്രകാരം കൊടുക്കാനാണ്. അതിനുശേഷം പിന്നെ തീരുമാനമെടുത്തിരിക്കുന്നത് ഇലക്ഷൻ സമയത്താണോ, ഇലക്ഷൻ കഴിഞ്ഞിട്ടാണോ, ഏത് സമയത്താണ്, എപ്പോഴാണ് എന്നുകൂടി അങ്ങ് വ്യക്തമാക്കിയാൽ കുറച്ചുകൂടി എളുപ്പമായിരുന്നു.

ശ്രീ. എ. സി. മൊയ്തീൻ: ഞാൻ അത് പറഞ്ഞു, 26-5-2016 എന്നത് ഞങ്ങളുടെ ഗവൺമെന്റ് വന്ന് സത്യപ്രതിജ്ഞ ചെയ്തതിന്റെ പിറ്റേദിവസം. അതൊരു നടപടിയുടെ തുടർച്ചയാണല്ലോ, ഞാൻ അതാണ് സൂചിപ്പിച്ചത്. ഞാൻ അത് ഒളിച്ചുവെച്ചിട്ടില്ല, ഇതിനു മുൻപ് നിങ്ങൾ സ്വീകരിച്ച ..... (ബഹളം).....

മി. സ്പീക്കർ: ദയവായി ഇരിക്കൂ.. അങ്ങ് പറയൂ..

ശ്രീ. എ. സി. മൊയ്തീൻ: പറയുന്നത് കേൾക്കൂ, ഞാനൊന്ന് പറഞ്ഞോട്ടെ.

മി. സ്പീക്കർ: അദ്ദേഹം പറയട്ടെ. അങ്ങ് പറഞ്ഞ് അവസാനിപ്പിക്കൂ.

ശ്രീ. എ. സി. മൊയ്തീൻ: 2015-ൽ അനുമതി കിട്ടിയ ഒരു പദ്ധതിയുടെ നിർവ്വഹണവുമായി ബന്ധപ്പെട്ട് വിവിധ ഘട്ടങ്ങളിൽ നിങ്ങൾ ചർച്ച ചെയ്ത് പോയിട്ടുണ്ട്. ആ നടപടികളുടെ ഭാഗമായിട്ടാണ്., ഇലക്ഷൻ കോഡ് ഓഫ് കോൺട്രാക്ട് വന്നു. അതിനെത്തുടർന്നാണ്, 26-5-2016-ന് എക്സ്പ്രഷൻ ഓഫ് ഇൻറസ്റ്റ് ക്ഷണിച്ചത്. രേഖകൾ വച്ചാണ് ഞാൻ പറയുന്നത്, ഇതിൽ അങ്ങ് റാം ബയോളജിക്കൽസിനെക്കുറിച്ച് കേട്ടിട്ടില്ലായെന്നു പറയുകയുണ്ടായി, ഇത് 28-12-2013-ലെ നിങ്ങളുടെ സർക്കാരിന്റെ കാലത്തിറക്കിയ ഒരു ഉത്തരവാണ്, അതിൽ ഈ കമ്പനിയെ നിങ്ങൾ എംപാനൽ ചെയ്തിട്ടുണ്ട്. ഇതിനെ മാത്രമല്ല കേരള അഗ്രോ ഇൻഡസ്ട്രീസ് കോർപ്പറേഷൻ, ..(ബഹളം).... ഏതെങ്കിലും ഒരു കമ്പനിയുടെ പേര് നിങ്ങൾ പുതിയതായി കേൾക്കുകയാണെന്ന് പറഞ്ഞതിനുള്ള മറുപടിയാണ് ഞാൻ പറഞ്ഞത്. നിങ്ങളുടെ കാലത്തുതന്നെ ഈ കാര്യം ചെയ്തിട്ടുണ്ട്. ....(ബഹളം)....

മി. സ്പീക്കർ: അദ്ദേഹം അവസാനിപ്പിച്ചു. അദ്ദേഹം അവസാനിപ്പിച്ചുവെന്ന് പറഞ്ഞാൽ ചെയറിന് എന്ത് ചെയ്യാൻ പറ്റും?

ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി

(ശ്രീമതി കെ.കെ. ശൈലജ ടീച്ചർ): സർ, ഇവിടെ ശ്രീ. വി. ഡി. സതീശൻ ഉന്നയിച്ചിരിക്കുന്നത് തികച്ചും അടിസ്ഥാനരഹിതമായിട്ടുള്ള ഒരു ആരോപണമാണ്. 2012-ൽ തന്നെ സെൻട്രൽ ഗവൺമെന്റും NACO-യും ഒരു കാര്യം ചൂണ്ടിക്കാണിച്ചിരുന്നു. നമ്മുടെ ബ്ലഡ് ബാങ്കുകളിൽ ബ്ലഡ് യൂണിറ്റുകളുടെ സെപ്പറേഷൻ നടക്കുന്ന സമയത്ത് പ്ലാസ്മ വേറിട്ട് സെപ്പറേറ്റ് ചെയ്യാറുണ്ട്. സാധാരണഗതിയിൽ വിവിധ കമ്പോണന്റ് സെപ്പറേറ്റ് ചെയ്യുമ്പോൾ പ്ലാസ്മ മുഴുവനായി നമുക്ക് വേണ്ടിവരാറില്ല. ഈ പ്ലാസ്മ അധികമായി വരണം, പ്രതിവർഷം അനേക യൂണിറ്റ് പ്ലാസ്മയാണ് എക്സ്പയറിയായി പോകുന്നത്. 2012-ൽ യു.ഡി.എഫ്. ഗവൺമെന്റിന്റെ സമയത്ത് NACO ഒരു ഓർഡർ പുറപ്പെടുവിച്ചിരുന്നു. അധികമായി വരുന്ന പ്ലാസ്മ എക്സ്പയറിയായതിന് മുൻപേ അത് കൈമാറ്റം ചെയ്യേണ്ടതാണെന്നും അതിനാവശ്യമായിട്ടുള്ള കമ്പോണൻസ് നമുക്ക് വാങ്ങിക്കാമെന്നും അത് ആവശ്യമില്ലാത്ത ഘട്ടത്തിൽ പണമായിട്ടാണെങ്കിൽ സ്വീകരിക്കാമെന്നും പറഞ്ഞു. മാർക്കറ്റിൽ ഇടപെട്ടുകൊണ്ട് ഈ കമ്പോണൻസ് സെപ്പറേറ്റ് ചെയ്യാൻ ആവശ്യമായ നടപടികൾ സ്വീകരിക്കണമെന്ന് പറഞ്ഞ് 2012-ൽ തന്നെ NACO-യുടെ ഓർഡർ ഉണ്ടായിരുന്നു. 2013-ൽ ഇതിന് പരിഹാരം കാണുന്നതിനുവേണ്ടി

യു.ഡി.എഫ്. ഗവൺമെന്റ് ഒരു കമ്മിറ്റിയെ നിശ്ചയിച്ചു. ആ കമ്മിറ്റിയിൽ ബ്ലഡ് ബാങ്കുമായി ബന്ധപ്പെട്ട പ്രോജക്ട് ഡയറക്ടർ, KSACS-ന്റെ മേധാവി, ഡി.എം.ഇ., ഡ്രഗ്സ് കൺട്രോളർ എന്നിവരടങ്ങുന്നതാണ്. ഇത്രയും പേർ ചേർന്ന കമ്മിറ്റി രൂപീകരിക്കുന്നത് 2013-ൽ യു.ഡി.എഫ്. ഗവൺമെന്റിന്റെ കാലത്താണ്. ടെണ്ടർ നടപടിക്കാവശ്യമായ ഫോർമാറ്റ് തയ്യാറാക്കുന്നത് യു.ഡി.എഫ്. ഗവൺമെന്റിന്റെ കാലത്താണ്, അത്രയും കൊണ്ട് അവർ അവസാനിപ്പിച്ചു. പിന്നെ ഈ പ്ലാസ്മയെല്ലാം നശിച്ചുപോകാൻ വിടുകയാണ് ചെയ്തത്. ഇടതുപക്ഷ ഗവൺമെന്റ് അധികാരത്തിൽ വന്നപ്പോൾ, 2015-ൽ NACO ഒരു സർക്കുലർകൂടി അയച്ചു. നിങ്ങൾ ഒന്നും ചെയ്തിട്ടില്ലെന്നും ഇത് നശിപ്പിക്കരുതെന്നും അടിയന്തരമായി മാർക്കറ്റിൽ ഇടപെട്ടുകൊണ്ട് കൈമാറ്റം ചെയ്യണമെന്നും പറഞ്ഞു. മാർക്കറ്റിൽ ഇത് കൈമാറ്റം ചെയ്യാനുള്ള ഏറ്റവും സുതാര്യമായിട്ടുള്ള മാർഗം ടെണ്ടർ നടപടിക്രമങ്ങളാണ്, ഓപ്പൺ ടെണ്ടർ വിളിക്കുകയെന്നുള്ളതാണ്. നേരിട്ട് കൈമാറിയാൽ വലിയ അഴിമതി ആരോപണം വരും. അതുകൊണ്ടുതന്നെ നേരത്തെ യു.ഡി.എഫ്. ഗവൺമെന്റ് 2013-ൽ നിശ്ചയിച്ചിട്ടുള്ള ടെണ്ടർ ഫോർമാറ്റ് ഉപയോഗിച്ചുകൊണ്ട് ഓപ്പൺ ടെണ്ടർ വിളിച്ചത് ഈ ഗവൺമെന്റിന്റെ കാലത്താണ്. അങ്ങനെ ടെണ്ടർ



വിളിച്ചപ്പോൾ റിലയൻസ് ലൈഫ് സയൻസസ് ഇതിൽ ക്വാട്ട് ചെയ്തിട്ടുണ്ട്. NACO-യുടെ നിർദ്ദേശത്തിൽ പറയുന്നത് ലിറ്ററിന് 1600 രൂപ കിട്ടുന്ന രീതിയിൽ കൊടുക്കണമെന്നാണ്. റിലയൻസ് ലൈഫ് സയൻസസിന് ലിറ്ററിന് 2200 രൂപയാണ് ക്വാട്ട് ചെയ്തത്. NACO-യുടെ നിർദ്ദേശത്തേക്കാളും കൂടിയ തുക ക്വാട്ട് ചെയ്തത് ഒന്നാമതായി വന്നു. ഏറ്റവും കൂടുതൽ തുക ക്വാട്ട് ചെയ്തവരെയോണല്ലോ നമ്മൾ തെരഞ്ഞെടുക്കുന്നത്. അങ്ങനെ മൂന്ന് പേർ ക്വാട്ട് ചെയ്തു, പക്ഷെ ഏറ്റവും കൂടുതൽ തുക ക്വാട്ട് ചെയ്തത് റിലയൻസ് ലൈഫ് സയൻസസ് ആണ്, അതുകൊണ്ട് അവരുടെ ക്വട്ടേഷൻ അംഗീകരിച്ചു, എല്ലാ വ്യവസ്ഥാപിത മാർഗ്ഗങ്ങളും സ്വീകരിച്ചുകൊണ്ട് റിലയൻസുമായി എഗ്രിമെന്റ് സൈൻ ചെയ്തു. നിയമവകുപ്പിന്റേയും ഗവൺമെന്റിന്റേയും എല്ലാ പിന്തുണയോടും കൂടിയാണ് റിലയൻസിന്റെ ടെണ്ടർ അക്സപ്റ്റ് ചെയ്ത് അവർക്ക് കൈമാറാൻ തീരുമാനിച്ചത്. ഇത് അതാത് സ്ഥാപനങ്ങളിൽനിന്ന് ശേഖരിക്കണം, അങ്ങനെ ശേഖരിക്കുമ്പോൾ ആ സ്ഥാപനത്തിന് പ്ലാസ്റ്റിക് ആവശ്യമാണെങ്കിൽ പ്ലാസ്റ്റിക് ഫാക്ടറായി കൊടുക്കണം, അല്ലെങ്കിൽ പണമായി സ്വീകരിക്കാം. അങ്ങനെ സ്വീകരിക്കുന്ന പണം അതാത് ബ്ലഡ് ബാങ്കിന്റെ വികസനത്തിനുവേണ്ടിയാണ് ഉപയോഗിക്കുന്നത്. ഫാക്ടറിന്റെ ആവശ്യകത

കഴിഞ്ഞ് ബാക്കി വരുന്നതുകൊണ്ട് അതാതു സ്ഥാപനങ്ങളുടെ, ബ്ലഡ് ബാങ്കിന്റെ വികസനത്തിനുവേണ്ടി ഉപയോഗപ്പെടുത്തണമെന്നാണ്. ഇത് ഒന്നിച്ചു കളക്ട് ചെയ്യുകയല്ല ചെയ്യുന്നത്, ആ സ്ഥാപനത്തിന് നൽകുകയാണ് ചെയ്യുന്നത്. ആ സ്ഥാപനത്തിനും ഒരു കമ്മിറ്റി ഉണ്ടാക്കിയിട്ടുണ്ട്, സ്ഥാപനത്തിന്റെ സൂപ്രണ്ട്, ബ്ലഡ് ബാങ്കിന്റെ ഭാരവാഹി, ഇവരൊക്കെ ചേർന്ന കമ്മിറ്റിയാണ് ഇത് നിശ്ചയിക്കുന്നത്. അങ്ങനെ ബാക്കി വരുന്നത് സ്വാഭാവികമായിട്ടും ബ്ലഡ് ബാങ്കിന്റെ വികസനത്തിനുവേണ്ടി ഉപയോഗിക്കുകയാണ്. ഇതെല്ലാം ഓഡിറ്റബിളാണ്, കൃത്യമായി ഓഡിറ്റു ചെയ്യുന്ന കാര്യമാണ്. ഡബ്ല്യു.എച്ച്.ഒ.യുടെ നിർദ്ദേശപ്രകാരം 3 ലക്ഷം യൂണിറ്റ് രക്തം ഒരു വർഷം വേണമെന്നാണ് കണക്കാക്കിയിരിക്കുന്നത്. പക്ഷെ നമുക്ക് ഫലത്തിൽ 4.10 ലക്ഷം യൂണിറ്റ് ബ്ലഡ് ആവശ്യമായിവരുന്നുണ്ട്. അത് നമ്മൾ ശേഖരിക്കുന്നത്, സന്നദ്ധ സംഘടനകളും മറ്റും രക്തദാന ക്യാമ്പുകൾ നടത്തിക്കൊണ്ടാണ്. അത്രയും ബ്ലഡിൽ നിന്ന് സെപ്പറേറ്റ് ചെയ്യുന്ന പ്ലാസ്മ, അത് നശിപ്പിക്കരുത്, ആർക്കും ഉപയോഗമില്ലാതെ പോകരുത്, ബഹുമാനപ്പെട്ട മെമ്പർ പറഞ്ഞതുപോലെ പ്ലാസ്മയിൽ നിന്ന് മെഡിസിൻ പോലെയുള്ള മറ്റു പല ഫാക്ടറുകൾ പ്രിപ്പയർ ചെയ്യാൻ സാധിക്കും, എന്നാൽ നമുക്ക് ആവശ്യമുള്ള

കമ്പോണന്റ് സ്വീകരിക്കുക, അത് അത്രത്തോളം ആവശ്യമില്ലാത്ത സമയത്ത്, നശിച്ചു പോകുമല്ലോ അതിന്റെയിടയിൽ, ആ സമയത്ത് ആവശ്യമായ പണമായി നമുക്ക് സ്വീകരിക്കാൻ സാധിക്കും. ഇത് NACO-യുടേയും അതുപോലെ എല്ലാ നിയമനടപടികളും സ്വീകരിച്ചുകൊണ്ട് തുടങ്ങിയതാണ്. ടെണ്ടർ ചെയ്യാനുള്ള നടപടിക്രമം ആരംഭിക്കുന്നത് യു.ഡി.എഫ്. ഗവൺമെന്റിന്റെ കാലത്താണ്, അതെല്ലാം മറച്ചുവെച്ചുകൊണ്ടാണ് ഇങ്ങനെ തെറ്റിദ്ധാരണാജനകമായിട്ടുള്ള ഒരു കാര്യം ഇവിടെ കൊണ്ടുവന്നിട്ടുള്ളത്.

ശ്രീ. വി. ഡി. സതീശൻ: സർ, .....

മി. സ്റ്റീക്കർ: എന്താണ്, അങ്ങനെ മറുപടിക്ക് മറുപടിയില്ല, ..(ബഹളം)...

ബഹുമാനപ്പെട്ട മന്ത്രി സജ്ജമാണെങ്കിൽ ചെയറിന് വിരോധമില്ല.

ശ്രീ. വി. ഡി. സതീശൻ: സർ, ഒന്നാമത്തെ കാര്യം, ഇതിനുമുൻപ് ദേശീയ

ഗവൺമെന്റ് ഇതുസംബന്ധിച്ച് ഒരു പോളിസി തീരുമാനമെടുത്തിട്ടില്ല.

2014 നശേഷം, ശ്രീ. നരേന്ദ്ര മോദി ഗവൺമെന്റ് അധികാരത്തിൽ

വന്നതിനുശേഷമാണ് ഇതിൽ ആവശ്യമായ അമെന്റ്മെന്റ് വരുത്തുന്നതും

ഇങ്ങനെയൊരു തീരുമാനമെടുക്കുന്നതും. ഇതിനുമുൻപ് ഇതുപോലെ

എൻ.ഡി.പി.-യിൽ നിന്ന് ഇതുപോലെ നിർദ്ദേശങ്ങൾ കിട്ടിയിട്ടുണ്ട്,

സംസ്ഥാനം ചർച്ച ചെയ്തിട്ടുണ്ടെങ്കിലും ഇത് വിൽക്കേണ്ടെന്ന തീരുമാനത്തിലാണ് കഴിഞ്ഞ ഗവൺമെന്റ് എത്തിയത്. കാരണം ഇത് എല്ലാവരുമായി ചർച്ച ചെയ്യുമ്പോൾ..., ഇതിനകത്ത് അപകടകരമായ ചില സാധ്യതകൾ ഉണ്ടല്ലോ? ആ അപകടകരമായ സാധ്യതയിലേക്കാണ് ഇപ്പോൾ എത്തിയിരിക്കുന്നത്. എന്റെ ചോദ്യം, സ്വകാര്യ രക്ത ബാങ്കുകൾ കൂടുതലായി ഉണ്ടാകുകയും ഇത് കൊമേഴ്സ്യലൈസ് ചെയ്ത്, പ്ലാസ്മ വിൽക്കുകയും ചെയ്ത് ലക്ഷക്കണക്കിന് രൂപ ലാഭമുണ്ടാക്കുകയും ഇതിന്റെ പേരിൽ രക്തദാന ക്യാമ്പുകൾ നടത്തുകയും ചെയ്യുന്ന കാര്യം ഇത്രയും നാളായിട്ട് ആരോഗ്യവകുപ്പിന്റെ ശ്രദ്ധയിൽപ്പെട്ടില്ലേ? അപകടകരമായ നിലയിലേക്ക് ഈ വിലന പോകുകയാണ്, ഇത് 1600 രൂപ കിട്ടുന്നതല്ല, പണം കിട്ടുന്നതല്ല, ഗവൺമെന്റിന് ലാഭം കിട്ടുന്നതല്ല, വലിയ ലാഭമാണ് റിലയൻസ് ഉണ്ടാക്കുന്നത്. അതിനുവേണ്ടി സ്വകാര്യ ബ്ലഡ് ബാങ്കുകളെ അവർ തന്നെ സ്പോൺസർ ചെയ്ത് ഉണ്ടാക്കുകയും അവർ തന്നെ ക്യാമ്പുകൾ നടത്തി രക്തം ശേഖരിച്ച് പ്ലാസ്മ കൊണ്ടുപോകുകയും ചെയ്യുന്ന രക്തദാനമെന്നു പറയുന്ന ഒരു മഹത്തായ കാര്യത്തെ ഇല്ലായ്മചെയ്ത്, അത് കൊമേഴ്സ്യലൈസ് ചെയ്യുന്ന പ്രശ്നമാണ്. ടെണ്ടർ ചെയ്തിട്ടാണ് നടത്തിയതെന്ന് പറഞ്ഞു. ടെണ്ടർ ഇന്ത്യയിൽ എവിടെ,

ഒറീസ്സയിലും മറ്റു സംസ്ഥാനങ്ങളിലും ഇതു സംബന്ധിച്ച് ഉണ്ടായ പ്രശ്നം ബഹുമാനപ്പെട്ട ഉപനേതാവ് ഇവിടെ പറയും, വളരെ അപകടകരമായ രീതിയിലാണ് ഉണ്ടായത്. ഇത്ര അപകടകരമായ രീതിയിൽ പോകുന്നതുകൊണ്ട് ഈ കരാർ റദ്ദാക്കണമെന്നാണ് ഞങ്ങൾ പറഞ്ഞത്. ഇതിൽ രണ്ടുമൂന്ന് കാര്യങ്ങളുണ്ട്, പകരം മരുന്ന് വാങ്ങുന്ന കാര്യം ചോദിച്ചു, ഡെഫിഷ്യൻസിയുള്ള സ്ഥലത്തേക്ക് പ്ലാസ്മ ട്രാൻസ്ഫർ ചെയ്യുന്ന കാര്യം ചോദിച്ചു, അതിനൊന്നും ബഹുമാനപ്പെട്ട മന്ത്രി മറുപടി പറഞ്ഞില്ല.

ശ്രീമതി കെ. കെ. ശൈലജ ടീച്ചർ: സർ, വി. ഡി.

സതീശനെപ്പോലുള്ളവർ ഇങ്ങനെ അടിസ്ഥാനരഹിതമായി സഭാതലത്തിൽ പറയുന്നത് ശരിയല്ല. ഞാൻ എല്ലാ കാര്യങ്ങളും വളരെ വ്യക്തമായി ഇവിടെപ്പറഞ്ഞു. ശ്രീ. വി. ഡി. സതീശൻ പറഞ്ഞത് ഞാൻ കേട്ടുവെങ്കിൽ ഞാൻ പറയുന്നത് ശ്രീ. വി. ഡി. സതീശനും കേൾക്കാൻ ബാധ്യസ്ഥനാണ്. 2012-ലാണ് NACO ഈ കാര്യം എല്ലാ ഗവൺമെന്റുകളുടെയും ശ്രദ്ധയിൽക്കൊണ്ടുവരുന്നത്. അതായത്, ബ്ലഡ് കമ്പോണന്റ് സെപ്പറേഷനിൽ പ്ലാസ്മ കൂടുതലായി വരുന്നുണ്ട്, ഒരു വർഷം വരെയേ പ്ലാസ്മ എക്സ്പയറി ആകാതിരിക്കൂ, അതുകൊണ്ട് എക്സ്പയറി ആകുന്നതിനുമുമ്പേ ഈ പ്ലാസ്മ

നിങ്ങൾ കൈമാറ്റം ചെയ്യണം. കൈമാറ്റം ചെയ്യുന്നതിന് ഒരു ഗൈഡ്‌ലൈൻ തരുന്നുണ്ട്. ഇതിനുപകരം മറ്റു ഫാക്ടറുകൾ വാങ്ങാം, അല്ലെങ്കിൽ പണമായിട്ടു വാങ്ങാം എന്നാണ് ഗൈഡ്‌ലൈനിലുള്ളത്. ഒരു കൊല്ലം കഴിയുമ്പോൾ ഇത് ആർക്കും ഉപകരിക്കാതെ നശിച്ചുപോകും, അതുകൊണ്ട് നശിപ്പിക്കരുത് എന്നാണ് 2012-ലെ ഗൈഡ്‌ലൈനിൽ പറയുന്നത്. അതുവന്നപ്പോഴാണ് അന്നത്തെ യു.ഡി.എഫ്. ഗവൺമെന്റ് പ്ലാസ്മ കൊടുക്കാൻവേണ്ടി ടെണ്ടർ കമ്മിറ്റി രൂപീകരിക്കുന്നത്, ഇതിനെല്ലാം രേഖകളുണ്ട്, അവ എടുത്തുനോക്കിയാൽ മതി. യു.ഡി.എഫ്. ഗവൺമെന്റ് നിശ്ചയിച്ചിട്ടുള്ള ടെണ്ടർ കമ്മിറ്റി ടെണ്ടർ ചെയ്യാനാവശ്യമായ ഒരു ഫോർമാറ്റും രൂപീകരിച്ചു. ടെണ്ടർ ചെയ്യുമ്പോൾ ശ്രീ. വി. ഡി. സതീശൻ എന്താണ് വിചാരിച്ചത്; നമുക്ക് ഇഷ്ടമുള്ളയാൾക്ക് കൈമാറ്റം ചെയ്ത് കൊടുക്കാൻ പറ്റുമെന്നാണോ; ടെണ്ടർ ചെയ്യുമ്പോൾ ആരെങ്കിലും ക്വാട്ട് ചെയ്തില്ലേ; റിലയൻസ് ലൈഫ് സയൻസസ് ക്വാട്ട് ചെയ്യാൻ പാടില്ല എന്ന് പറയാൻ സാധിക്കുമോ? അത് ബ്ലാക്ക് ലിസ്റ്റിൽപ്പെട്ട കമ്പനിയായിരുന്നെങ്കിൽ ക്വാട്ട് ചെയ്തില്ലായിരുന്നു.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഇതിൽ കാരണമെന്തെങ്കിലും ഒരു പ്രധാനകാര്യമുണ്ട്. 1600 രൂപയാണ് കൊടുക്കേണ്ടതെന്ന്

ദേശീയതല നിർദ്ദേശമുണ്ടായിട്ടും 2500 രൂപയ്ക്ക് ഒരു കമ്പനി ക്വാട്ട് ചെയ്യുകയാണെങ്കിൽ അതിന്റെ വോള്യം എത്രയുണ്ടെന്നത് നമ്മൾ കാണേണ്ട കാര്യമാണ്. ഇത് ഒറീസയിലും ഇന്ത്യയിലെ മറ്റ് പല സംസ്ഥാനങ്ങളിലും വിവാദമുണ്ടാക്കിയ പ്രശ്നമാണ്. ബഹുമാനപ്പെട്ട മന്ത്രി പറഞ്ഞതുപോലെ ഇത് ഒരു ചെറിയ കാര്യമല്ല. റിലയൻസിന്റെ കച്ചവട താത്പര്യമാണ് ഇതിന്റെ പുറകിൽ നിൽക്കുന്നത്. 1600 രൂപ വില നിശ്ചയിച്ച സാധനത്തിന് 2500 രൂപ ക്വാട്ട് ചെയ്യുക എന്നുപറഞ്ഞാൽ അതിന്റെ അർത്ഥമെന്താണ്? ഇത് വലിയ തോതിലുള്ള കച്ചവടമാണ്, ഈ കച്ചവടത്തിന് ഗവൺമെന്റ് കൂട്ടുനിൽക്കുന്നുവെന്നതാണ് ഏറ്റവും പ്രധാനപ്പെട്ട കാര്യം. അതിനുള്ള നടപടിയാണ് സ്വീകരിക്കേണ്ടത്....ബഹളം....

ശ്രീമതി കെ. കെ. ശൈലജ ടീച്ചർ: സർ, എന്താണ് ഇങ്ങനെ പറയുന്നത് എന്നറിയില്ല, അദ്ദേഹമെല്ലാം വളരെയധികം രാഷ്ട്രീയ അനുഭവമുള്ള ആളാണ്. ഇതിലെ പകൽ പോലെയുള്ള പരമാർത്ഥം ഈ ഫാക്ടർ നശിപ്പിക്കരുത്, അത് കൊടുക്കണമെന്നതാണ്. വെറുതെ കൊടുക്കണമെന്ന് NACO പറഞ്ഞിട്ടില്ല. നിങ്ങൾക്ക് രണ്ടുകാര്യങ്ങൾ ചെയ്യാം, ഈ ഫാക്ടർ കൊടുത്ത് പകരം മറ്റെന്തെങ്കിലും ഫാക്ടർ വാങ്ങാം, മറ്റു ഫാക്ടറുകൾ ആവശ്യമില്ലാത്ത

സമയത്താണ് കൊടുക്കുന്നതെങ്കിൽ എന്തുചെയ്യും? ഇതൊന്നും വാങ്ങിയശേഷം ഏറെക്കാലം സൂക്ഷിക്കാൻ കഴിയുന്നതല്ല. ഓരോ ഫാക്ടറും വേർതിരിച്ചാൽ അത് ഉപയോഗിക്കുന്നതിന് ഒരു സമയപരിധിയുണ്ട്. ആ സമയത്തല്ലാതെ ഫാക്ടർ വാങ്ങിയാൽ സൂക്ഷിക്കാൻ കഴിയില്ല. അങ്ങനെയുള്ള സന്ദർഭങ്ങളിൽ പകരം പണം വാങ്ങാം. ഇതാണ് ടെണ്ടർ നടപടിക്രമങ്ങളുടെ പൊരുൾ. അങ്ങനെ ടെണ്ടർ ക്വാട്ട് ചെയ്യുമ്പോൾ ലിറ്ററിന് 1600 രൂപ എന്നുപറഞ്ഞാൽ 1600 രൂപയിൽ കൂടുതൽ ഒരു അഞ്ച് പൈസ പോലും വാങ്ങരുതെന്നാണോ അർത്ഥം; ഇതെന്തൊരു വർത്തമാനമാണ്? 1600 രൂപയിൽ കൂടുതൽ ലഭിക്കുന്ന തുക എന്തുചെയ്യുവെന്ന് ഞാൻ ഇവിടെപ്പറഞ്ഞു .....(ബഹളം)... .അങ്ങനെയൊന്നും പറഞ്ഞിട്ടു കാര്യമില്ല. അപ്പോൾ 1600 നേക്കാൾ കൂടുതൽ കിട്ടുന്ന തുക എന്തു ചെയ്യുവെന്ന് ഇവിടെ പറഞ്ഞു, അത് ബ്ലഡ് ബാങ്കിന്റെ വികസനത്തിന് ഉപയോഗിക്കുന്നു. ഏത് യൂണിറ്റാണോ കൊടുക്കുന്നത്....(ബഹളം).... ഞാൻ സ്വകാര്യ സ്ഥാപനങ്ങളുടെ കാര്യമല്ല പറയുന്നത്. ഇത് കേരളത്തിൽ ഗവൺമെന്റിന്റെ നേതൃത്വത്തിലുള്ള 38 ബ്ലഡ് ബാങ്കുകൾ.....(ബഹളം)...

മി. സ്പീക്കർ: ബഹുമാനപ്പെട്ട മന്ത്രി വ്യക്തമായി മറുപടി പറയുന്നുണ്ട്.

നിങ്ങൾ ബഹളമുണ്ടാക്കേണ്ട....



ശ്രീമതി കെ. കെ. ശൈലജ ടീച്ചർ: സർ, ഇങ്ങനെ ബഹളം വച്ചാലൊന്നും

ഇല്ലാത്ത ആരോപണങ്ങൾ ശരിയാകില്ല. ബഹളം വച്ചതുകൊണ്ട് കാര്യമില്ല, ഏതോ വലിയ അഴിമതിയാരോപണം ശ്രീ. വി. ഡി. സതീശൻ ഉന്നയിച്ചു, അതിൽ ആകപ്പാടെ കഴഞ്ഞുമറിഞ്ഞു പോകുമെന്നാണ് നിങ്ങൾ ധരിച്ചത്, അതില്ലായെന്ന് മനസ്സിലായപ്പോഴാണ് വീണ്ടും ബഹളം വയ്ക്കുന്നത്. ഇതിൽ യാതൊരു കഴപ്പുമില്ല. 2200 രൂപ ലിറ്ററിന് കിട്ടുമ്പോൾ ആവശ്യമുള്ള ഫാക്ടർ ഉണ്ടെങ്കിൽ അത് വാങ്ങിക്കുന്നു, അല്ലാത്തപക്ഷം അധികം വരുന്ന തുക ഏത് യൂണിറ്റാണോ കൊടുത്തിരിക്കുന്നത് ആ ആശുപത്രിയുടെ ബ്ലഡ് ബാങ്കിന്റെ വികസനത്തിന് ഉപയോഗിക്കുന്നു. ഗവൺമെന്റ് ആശുപത്രികളുടെ കാര്യമാണ് ഞാൻ പറഞ്ഞത്, സ്വകാര്യ ആശുപത്രികൾ ടെണ്ടർ ചെയ്യുന്നുണ്ടോയെന്ന കാര്യം ഇതിൽ വരില്ല. അതും പറഞ്ഞാണ് ബഹളം ഉണ്ടാക്കുന്നത്. ഒരു അടിസ്ഥാനവുമില്ലാത്ത ആരോപണമാണ് ഉന്നയിച്ചിരിക്കുന്നത്, ഇത്തരം ആരോപണങ്ങൾ സഭാതലത്തിൽ കൊണ്ടുവരുന്നത് ശരിയല്ല.

ശ്രീ. രമേശ് ചെന്നിത്തല: സർ, ശ്രീ. വി. ഡി. സതീശൻ രണ്ട്

ആരോപണങ്ങളാണ് ഉന്നയിച്ചത്, ഈ ആരോപണങ്ങളെ സംബന്ധിച്ച് അന്വേഷിക്കാൻ ഗവൺമെന്റ് തയ്യാറാണോ എന്നാണ് ഞങ്ങൾക്ക്

അറിയേണ്ടത്. ഞങ്ങൾക്ക് കിട്ടിയ വിവരങ്ങളെ അടിസ്ഥാനപ്പെടുത്തിയാണ് ഇവിടെ കാര്യങ്ങൾ പറഞ്ഞത്. വളരെ ഉത്തരവാദിത്തബോധത്തോടെയാണ് ബഹുമാനപ്പെട്ട അംഗം ഇവിടെ ആരോപണം ഉന്നയിച്ചത്. ഇത് അന്വേഷിക്കാൻ തയ്യാറാകുമോ?

മി. സ്പീക്കർ: ഗവൺമെന്റ് നിലപാട് ബഹുമാനപ്പെട്ട മന്ത്രി വ്യക്തമാക്കിക്കഴിഞ്ഞു.....(ബഹളം).....

ശ്രീ. രമേശ് ചെന്നിത്തല: ബഹുമാനപ്പെട്ട ചെയറിലൂടെ ബഹുമാനപ്പെട്ട മുഖ്യമന്ത്രിയോട് ചോദിക്കാനുള്ളത്, രണ്ട് പ്രധാനപ്പെട്ട ആരോപണങ്ങൾ ഈ സഭാതലത്തിൽ എഴുതിക്കൊടുത്ത് ഉന്നയിച്ചതാണ്. രണ്ട് മന്ത്രിമാരുടെയും മറുപടികൾ തൃപ്തികരമല്ല. ഇതിൽ ഒരു അന്വേഷണത്തിന് ഗവൺമെന്റ് തയ്യാറുണ്ടോ എന്നുള്ളതാണ് ഞങ്ങളുടെ ചോദ്യം.

മുഖ്യമന്ത്രി (ശ്രീ. പിണറായി വിജയൻ): സർ, ഇക്കാര്യത്തിൽ രണ്ട് മന്ത്രിമാരും വ്യക്തമായി മറുപടി പറഞ്ഞുകഴിഞ്ഞു. ബഹുമാനപ്പെട്ട വി. ഡി. സതീശൻ ഉന്നയിച്ച ആദ്യത്തെ പ്രശ്നത്തിൽ പറയാനുള്ളത്, യു.ഡി.എഫ്. ഗവൺമെന്റിന്റെ കാലത്തുതന്നെ ഈ പറഞ്ഞ ഏജൻസിയെ എംപാനൽ ചെയ്തിട്ടുണ്ടെന്ന് ഇവിടെ വ്യക്തമാക്കിക്കഴിഞ്ഞു. ...(ബഹളം)... 2013-ൽത്തന്നെ

എംപാനൽ ചെയ്ത ഏജൻസികളുടെ കൂട്ടത്തിൽ ഈ പറഞ്ഞ ഏജൻസിയുമുണ്ടായിരുന്നത് അദ്ദേഹം ഇവിടെ വ്യക്തമാക്കിക്കഴിഞ്ഞു. അതേപോലെതന്നെ രണ്ടാമത് ഉന്നയിച്ച പ്ലാസ്മയുടെ കാര്യത്തിൽ സുതാര്യമായിട്ടാണ് കാര്യങ്ങൾ തീരുമാനിച്ചിരിക്കുന്നത്. 2012-ൽ അന്നത്തെ യു.പി.എ. ഗവൺമെന്റിന്റെ കാലത്താണ് ഇതുമായി ബന്ധപ്പെട്ട ആദ്യത്തെ നിർദ്ദേശങ്ങൾ വന്നതെന്ന് ബഹുമാനപ്പെട്ട മന്ത്രി വ്യക്തമാക്കിക്കഴിഞ്ഞു. അതിന്റെ തുടർച്ചയായ നടപടിക്രമങ്ങൾ ഉണ്ടായി. ടെണ്ടർ നടപടികളിലൂടെയാണ് കാര്യങ്ങൾ നീങ്ങിയിട്ടുള്ളത്. ഗവൺമെന്റ് ഹോസ്പിറ്റലുകളിൽനിന്നും ബന്ധപ്പെട്ട ഗവൺമെന്റ് സ്ഥാപനങ്ങളിൽനിന്നും വിൽപന നടത്തുമ്പോൾ ആ സ്ഥാപനത്തിന് കിട്ടുന്ന വരുമാനം ആ സ്ഥാപനത്തിനുതന്നെയാണ് ചെലവഴിക്കുന്നതെന്നും പറഞ്ഞുകഴിഞ്ഞു. ഈ വിഷയത്തിൽ യാതൊന്നും പ്രത്യേകമായി അന്വേഷിക്കേണ്ടതില്ല. (ബഹളം)...

ശ്രീ. രമേശ് ചെന്നിത്തല: സർ, ഗവൺമെന്റ് നിലപാടിൽ പ്രതിഷേധിച്ച്

യു.ഡി.എഫ്. അംഗങ്ങൾ ഒന്നടങ്കം വാക്കൗട്ട് ചെയ്യുകയാണ്.

(ഗവൺമെന്റ് നിലപാടിൽ പ്രതിഷേധിച്ച് പ്രതിപക്ഷം ഒന്നടങ്കം സഭ ബഹിഷ്കരിച്ച് പുറത്തുപോയി.)

മി. സ്പീക്കർ: Let them go out, അവർ പോകട്ടെ.. നിങ്ങൾ

യാത്രയയയ്ക്കേണ്ട... പ്ലീസ്... യാത്രയയപ്പ് ആവശ്യമില്ല....

സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ  
എന്ന II-ാം നമ്പർ ധനാഭ്യർത്ഥനയുടെ പേരിൽ 1,90,78,000 രൂപയുടെ  
ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐക്യകണ്ഠ്യേന പാസ്സായിരിക്കുന്നു, ഗ്രാന്റ്  
അനുവദിച്ചിരിക്കുന്നു.

ചരക്ക് സേവന നികുതിയും കാർഷികദായ നികുതിയും വില്പന  
നികുതിയും എന്ന V-ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെ  
ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐക്യകണ്ഠ്യേന പാസ്സായിരിക്കുന്നു, ഗ്രാന്റ്  
അനുവദിച്ചിരിക്കുന്നു.

ജില്ലാ ഭരണവും പലവകയും എന്ന XI-ാം നമ്പർ ധനാഭ്യർത്ഥനയുടെ പേരിൽ  
1,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐക്യകണ്ഠ്യേന പാസ്സായിരിക്കുന്നു, ഗ്രാന്റ്  
അനുവദിച്ചിരിക്കുന്നു.

വിദ്യാഭ്യാസം, കായിക വിനോദം, കല, സംസ്കാരം എന്ന XVII-ാം നമ്പർ  
ധനാഭ്യർത്ഥനയുടെ പേരിൽ 28,08,25,000 രൂപയുടെ ഉപധനാഭ്യർത്ഥന  
അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐക്യകണ്ഠ്യേന പാസ്സായിരിക്കുന്നു, ഗ്രാന്റ്  
അനുവദിച്ചിരിക്കുന്നു.

വൈദ്യസഹായരംഗവും പൊതുജനാരോഗ്യവും എന്ന XVIII-ാം നമ്പർ  
ധനാഭ്യർത്ഥനയുടെ പേരിൽ 6,99,05,000 രൂപയുടെ ഉപധനാഭ്യർത്ഥന  
അനുവദിക്കണമെന്ന പ്രമേയത്തെ

അനുക്രമിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐകകണ്ഠ്യേന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു.

സാമൂഹ്യ സുരക്ഷിതത്വവും ക്ഷേമവും എന്ന XLVI-ാം നമ്പർ

ധനാഭ്യർത്ഥനയുടെ പേരിൽ 67,56,000 രൂപയുടെ ഉപധനാഭ്യർത്ഥന

അനുവദിക്കണമെന്ന പ്രമേയത്തെ

അനുക്രമിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐകകണ്ഠ്യേന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു.

ശുദ്ധജലവിതരണവും ശുചീകരണവും എന്ന XX-ാം നമ്പർ

ധനാഭ്യർത്ഥനയുടെ പേരിൽ 5,000 രൂപയുടെ ഉപധനാഭ്യർത്ഥന

അനുവദിക്കണമെന്ന പ്രമേയത്തെ

അനുക്രമിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐകകണ്ഠ്യന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു.

ജലസേചനം എന്ന XXXVIII-ാം നമ്പർ ധനാഭ്യർത്ഥനയുടെ പേരിൽ

1,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐകകണ്ഠ്യന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു

നഗരവികസനം എന്ന XXII-ാം നമ്പർ ധനാഭ്യർത്ഥനയുടെ പേരിൽ

50,00,02,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐകകണ്ഠ്യന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു

പഞ്ചായത്ത് എന്ന XXXV-ാം നമ്പർ ധനാഭ്യർത്ഥനയുടെ പേരിൽ 2,000

രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുക്രമിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐകകണ്ഠ്യന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു.

ഗ്രാമവികസനം എന്ന XXXVI-ാം നമ്പർ ധനാഭ്യർത്ഥനയുടെ പേരിൽ

72,63,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുക്രമിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐകകണ്ഠ്യന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു

തൊഴിലും തൊഴിലാളിക്ഷേമവും പ്രവാസി ക്ഷേമവും എന്ന XXIV-ാം

നമ്പർ ധനാഭ്യർത്ഥനയുടെ പേരിൽ 25,08,000 രൂപയുടെ ഉപധനാഭ്യർത്ഥന

അനുവദിക്കണമെന്ന പ്രമേയത്തെ

അനുക്രമിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐകകണ്ഠ്യന പാസ്സായിരിക്കുന്നു, ഗ്രാന്റ്



അനുവദിച്ചിരിക്കുന്നു.

പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ വിഭാഗങ്ങൾ  
എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ  
2,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐക്യകണ്ഠ്യേന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു.

സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ  
9,89,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐക്യകണ്ഠ്യേന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു.

കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ 4,000  
രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുക്രമിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐകകണ്ഠ്യേന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു.

മുഗസംരക്ഷണം എന്ന XXXI-ാം നമ്പർ ധനാഭ്യർത്ഥനയുടെ പേരിൽ

1,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുക്രമിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐകകണ്ഠ്യേന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു.

വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ

5,56,66,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുക്രമിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐകകണ്ഠ്യേന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു.

മത്സ്യബന്ധനം എന്ന XXXIII-ാം നമ്പർ ധനാഭ്യർത്ഥനയുടെ പേരിൽ

2,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐക്യകണ്ഠ്യേന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു.

വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ

5,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐക്യകണ്ഠ്യേന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു.

ഗതാഗതം എന്ന XLI-ാം നമ്പർ ധനാഭ്യർത്ഥനയുടെ പേരിൽ

358,60,00,000 രൂപയുടെ ഉപധനാഭ്യർത്ഥന അനുവദിക്കണമെന്ന

പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐകകണ്ഠ്യന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു.

**ചർച്ചകൂടാതെ പാസ്സാക്കുന്ന ഉപധനാഭ്യർത്ഥനകൾ**

നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ 4,68,88,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐകകണ്ഠ്യന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു.

സ്റ്റേഷനറിയും അച്ചടിയും മറ്റു ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയുടെ പേരിൽ 1,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐകകണ്ഠ്യേന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു.

പെൻഷനും പലവകയും എന്ന XVI-ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐകകണ്ഠ്യേന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു.

പലവക സാമ്പത്തിക സർവ്വീസുകൾ എന്ന XXVIII-ാം നമ്പർ ധനാഭ്യർത്ഥനയുടെ പേരിൽ 200,00,00,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ....

ഉപധനാഭ്യർത്ഥന ഐകകണ്ഠ്യേന പാസ്സായിരിക്കുന്നു, ഗ്രാന്റ്

അനുവദിച്ചിരിക്കുന്നു.

ഓർഡർ... ഓർഡർ.. സഭ ഇപ്പോൾ പിരിയുന്നതും നാളെ രാവിലെ 9.00

മണിക്ക് വീണ്ടും സമ്മേളിക്കുന്നതുമാണ്.

(2019 ജൂലൈ മാസം 2-ാം തീയതി രാവിലെ 9.00 മണിക്ക് വീണ്ടും

സമ്മേളിക്കുന്നതിനായി സഭ വൈകുന്നേരം 5.03-ന് പിരിഞ്ഞു.)